



بارىن ئىنقلابىنىڭ 15 يىلى





بارىن ئىنقىلابنىڭ 15 يىلى

نەشرگە تەييارلىغۇچى: ئابدۇلجېلىل تۇران



ئىككىنچى نەشرى



تەكلىماكان ئۇيغۇر نەشرىياتى

بارىن ئىنقىلابىنىڭ 15 يىلى

نەشرگە تەييارلىغۇچى: ئابدۇلجېلىل تۇران

بىرىنچى نەشرى: دۇنيا ئۇيغۇر قۇرۇلتىيىتى
2005 - يىلى 4 - ئاي

ئىككىنچى نەشرى: تەكلىماكان ئۇيغۇر نەشرىياتى
2017 - يىلى 9 - ئاي

تەكلىماكان ئۇيغۇر نەشرىياتى نەشر قىلدى
ئىستانبۇل - تۈركىيە

مۇندەرجە

| | |
|-----|--|
| 003 | نەشرگە تەييارلىغۇچىدىن: |
| 006 | شەرقىي تۈركىستاننىڭ ئازاتلىق يولىدىكى دەۋر بۆلگۈچ ئىنقىلاب _ بارىن ئىنقىلابى ... |
| 015 | 1 - شەرقىي تۈركىستان خەلقىگە بولغان تەسىرى |
| 017 | 2 - بارىن ئىنقىلابىنىڭ خىتاي خەلقىگە بولغان تەسىرى..... |
| 020 | 3 - بارىن ئىنقىلابىنىڭ تاشقى دۇنياغا بولغان تەسىرى..... |
| 025 | بارىن ئىنقىلابىنىڭ ئونىنچى يىلى |
| 032 | بارىندىكى قانلىق قىرغىن |
| 049 | بىزنىڭ بارىن |
| 057 | بارىن ۋەقەسى |
| 073 | ئۈرۈمچى مۇسۇلمانلار نامايىشى |
| 083 | ئارا تۈرك چېڭى |
| 086 | ئېلانسىز ھادىسىلەر |
| 086 | 1-قىسىم قاغىلىق |
| 086 | 1 - قاغىلىققا زىيارەت |
| 088 | 2- قارا قۇرۇمغا سەپەر |
| 092 | 3 - قان قىرغاق |



4 - «كۆسەي ئىنقىلابى» 098

5 - بالا ۋە قەسى 104

6 - «مەشئەل نامايىشى» 106

7 - خوتەندە «ئىسلام ئىنقىلابى» 108

8 - نامدار قۇربانلىرىمىزدىن 114

9 - دەۋرى قاتىللىرى 117

10 - قاغىلىقتا قىرغىنچىلىق 121

2- قىسىم 122

بىز ئۈچۈن بولۇۋاتقان ئىچكى - تاشقى بۆلگۈنچىلىك

122 ھەرىكەتلەر

122 ئىچكى جەھەتتە:

123 تاشقى جەھەتتە:

125 ئوپىران پاجىئەسى

ئاتالمىش «شەرقىي تۈركىستان» دېگەن زادى قانداق نېمە؟ سەرلەۋھىلىك ماقالىغا

139 جاۋاب

164 خىتاي مەتبۇئاتىدا بارىن ئىنقىلابى



نەشرگە تەييارلىغۇچىدىن:

سالام كىتابخان!

بۇ كىتاب 40 يىل تۆمۈر قەپەس ئىچىدە ياشىغان ئۇيغۇر خەلقىنىڭ بىزگە ھاياتلىق كېرەك، ئەركىنلىك كېرەك، ئازاتلىق كېرەك دېگەن ساداسىنى، ئۇيغۇر خەلقىنىڭ مۇستەقىللىق ئىرادىسىدىن قايتمايدىغانلىقىنى پۈتۈن دۇنيا جامائەتچىلىكىگە جاكارلىغان، شەرقىي تۈركىستان تارىخىدا دەۋر بۆلگۈچ ئىنقىلاب — بارىن ئىنقىلابىنىڭ 15 يىللىق خاتىرىسى مۇناسىۋىتى بىلەن نەشر قىلىنغان بولۇپ، كىتاب زەيدۇن يۈسۈپ قاتارلىق بارىن ئىنقىلابى شەھىدىلىرىنىڭ، بارىن قەتلىئامىدىن كېيىن بارىننى كۆزدىن كەچۈرۈشكە كەلگەن ئاپتونوم رايون ئەمەلدارلىرىدىن قورچاق ئەمەلدار تۆمۈر داۋامەتنىڭمۇ كۆزىدىن ياش ئاققۇزغان بىگۇناھ بۇۋاقلارنىڭ ئەزىز روھىغا بېغىشلاندى.

بارىن ئىنقىلابى «ئازسانلىق مىللىي بۆلگۈنچىلەر تەرىپىدىن ئېلىپ بېرىلغان ئەكسىل ئىنقىلابىي توپىلاڭ» ئەمەس، زەيدۇن يۈسۈپ قاتارلىق شەھىدىلىرىمىزنىڭ رەھبەرلىكىدىكى ھەققانىي ئىنقىلاب ئىدى. «ۋەتەننىڭ بىرلىكىنى پارچىلايدىغان توپىلاڭ» ئەمەس، ۋەتەننىڭ مۇستەقىللىقى، ئۇيغۇر خەلقىنىڭ ئازاتلىق يولىدىكى ھەققانىي كۈرىشى ئىدى. بۇ ئىنقىلاب «ئازسانلىق بۇزۇقلار



قوزغىغان ئىنقىلاب» ئەمەس، پۈتۈن شەرقىي تۈركىستان خەلقىنىڭ ئىرادىسىگە ۋەكىللىك قىلىدىغان ئىنقىلاب ئىدى.

كىتابقا 15 يىلدىن بۇيان ھەرقايسى ئەللەردە ياشاۋاتقان ئۇيغۇرلار تەرىپىدىن بارىن ئىنقىلابىغا بىغىشلاپ يېزىلىپ ئىلگىرى ئېلان قىلىنغان ۋە قىلىنمىغان بىر بۆلۈك ماقالىلەر بىلەن، دۇنيا ئۇيغۇر قۇرۇلتىيى باش كاتىۋى دۆلقۇن ئىمسا ئەپەندىنىڭ ئارخىۋىدا ساقلىنىۋاتقان مەرھۇم ئەدەبىياتشۇناس ۋە تارىخچى نىزامىددىن ھۆسەيننىڭ بارىن ئىنقىلابى ۋە 1950 - يىلىدىن كېيىن، شەرقىي تۈركىستاندا يۈز بەرگەن بىر بۆلۈك مۇھىم ۋەقەلەرنىڭ خاتىرىسى يېزىلغان بىر قولىيازما خاتىرە ۋە باشقا مۇناسىۋەتلىك ماقالىلەر كىرگۈزۈلدى. كىتابنى نەشرگە تەييارلاش جەريانىدا مەيلى ئىلگىرى نەشر قىلىنغان، مەيلى تېخى نەشر قىلىنمىغان ماقالىلەرگە ھېچقانداق ئۆزگەرتىش كىرگۈزۈلمىدى ياكى قىسقارتىلمىدى، يەنى ئاپتورلىرىمىزنىڭ ئۇسلۇبىغا چەكسىز ھۆرمەت قىلىندى، پەقەت شەھىد ۋە ئىنقىلابچىلىرىمىزنىڭ ئىسمى ۋە بەزى ئاتالغۇلار ھازىرقى جانلىق تىلدا ئاتىلىشى بويىچە ئەمەس، ئەسلى ئىتمولوگىيىسى بويىچە ئېلىندى. مەسىلەن، زەيدىن ئەمەس زەيدۇن، مەمەت ئەمەس مۇھەممەد، ئەخەت ئەمەس ئەھەد، ئېلى ئەمەس ئەلى، ئابلا ئەمەس ئابدۇللاھ ... مېچىت ئەمەس مەسجىد ... دېگەندەك.

بۇ كىتاب ۋە تەن سىرتىدىكى پۈتۈن شەرقىي تۈركىستان تەشكىلاتلىرىنىڭ ئىشتىراكى ۋە ئورتاق ھەمكارلىقى بىلەن قۇرۇلغان، دۇنيا ئۇيغۇر جامائەتچىلىكىنىڭ تونۇلغان لىدىرى، ئاتاقلىق سىياسىي ئەرباب ئەركىن ئالپتېكىن ئەپەندى ۋە دۆلقۇن ئىمسالار رەھبەرلىكىدىكى قانۇنلۇق ۋە رەسمىي تەشكىلات «دۇنيا ئۇيغۇر قۇرۇلتىيى» تەرىپىدىن بارىن شەھىدلىرى نامىغا تىكلەنگەن ئۆچمەس «ئابدە» بولۇپ قالغۇسى!

بۇ كىتاب بۇندىن كېيىن بارىن ئىنقىلابىي ھەققىدە تەتقىقات



ئېلىپ بارغۇچىلار ئۈچۈن پايدىلىنىش ۋە مۇراجىئەت مەنبئى،
بارىن ئىتىلاپنىغا قىزىققۇچىلار ئۈچۈن مەنئى ئۇزۇق بولۇپ
قالدىغانلىقىغا ئىشەنچىمىز كامىل!

كىتابقا قولمىزدا ساقلىنىۋاتقان ھەرقايسى گېزىت - ژۇرناللاردا
ئېلان قىلىنغان ماقالىلەرنى تولۇق كىرگۈزۈشكە غەيرەت قىلدۇق .
ئەمما دىققەتسىزلىكتىن كۆزىمىزدىن قاچقان ياكى قولمىزدا
بولمىغانلىقتىن بۇكىتابتىن چۈشۈپ قالغان ئەسەرلەر ئۈچۈن
ئاپتورلاردىن ئۆزۈر تىلەيمىز. ئۇنداق ئەسەرلەر بۇكىتابنىڭ كېيىنكى
توملىرىنى مەيدانغا كەلتۈرگۈسى!

بۇكىتابنىڭ يورۇقلۇققا چىقىشى ئۈچۈن بىزگە ھەر جەھەتتىن
مەدەت بەرگەن بارلىق قېرىنداشلارغا چەكسىز رەھمەت ئېيتىمىز!!!

2005 - يىلى ئاپرېل



شەرقىي تۈركىستاننىڭ ئازاتلىق يولىدىكى دەۋر بۆلگۈچ ئىنقىلاب _ بارىن ئىنقىلابى^{۱)}

مۇھەممەد ئىمىن ھەزرەت

بارىن ئىنقىلابى تۆمۈر سىپىل ئىچىدە 40 يىل قۇللۇق ئىدىيىسى سىڭدۈرۈلگەن شەرقىي تۈركىستان خەلقىنىڭ قۇل بولۇشنى خالىمايدىغانلىقىنى، قەلبىدە ئازاتلىق، مۇستەقىللىق ئارزۇسىنىڭ ئۆچمىگەنلىكىنىڭ ۋە ئۆچمەيدىغانلىقىنىڭ قەتئىي سېگنالىنى بەردى. بارىن شەرقىي تۈركىستاندىكى مىڭلارچە ئۇيغۇر يېزىسىدىن بىرسى، خىتايلارنىڭ تەبىرى بىلەن «تامچە سۇدا قۇياش نۇرىنىڭ ئەكسىنى كۆرگىلى بولىدۇ». بارىن ئىنقىلابى شەرقىي تۈركىستان خەلقىنىڭ «بىز تېخى ھايات، بىزگە ئازادلىق كېرەك» دېگەن ساداسىنى پۈتۈن دۇنيا جامائىتىگە يەتكۈزگەن بىر ئىنقىلاب بولدى.

مەرھۇم مۇجاھىد، قەھرىمان شەھىدىمىز زەيدۇن يۈسۈپ ۋە ئۇنىڭ سەپداشلىرى دىنى، ۋەتىنى، مىللىتى ئۈچۈن ئۆزىدىن مىليون

(1) بۇ ماقالە ئەزىمەت تەخەللۇسى بىلەن 1997 – يىلى ئىسانبۇلدا نەشىر قىلىنغان «مۇستەقىللىق كۈرىشى» دېگەن كىتابتىن ئەينەن كۆچۈرۈپ ئېلىندى.

ھەسسە كۈچلۈك دۈشمەنگە قارشى چىقىپ، جىھاد قىلىشنىڭ، شەھىد بولۇشنىڭ ئۈلگىسىنى ياراتتى. بۇ ئىنقىلابتىن كېيىن شەرقىي تۈركىستان خەلقى ئازادلىق ۋە مۇستەقىللىق يولىدا قايتىدىن ئويلىنىدى ۋە ئۆزىنى تەرتىپكە سالدى. ۋەتەننىڭ شان - شەرىپىنى، مىللەتنىڭ غۇرۇرىنى قوغداپ قېلىش ئۈچۈن بارىنىڭ يولىنى تاللاشتىن باشقا يول يوقلىقىنى چوڭقۇر چۈشىنىپ يەتتى.

ئەمما مىللەتپۇرۇچلار، كىچىك بىر يېزىدىن بىر نەچچە يۈز ياكى بىر نەچچە مىڭ ئادەمنىڭ چىقىپ، گىگانىت تاغدەك كۆرۈنۈپ تۇرغان خىتاي ھاكىمىيىتىنىڭ يۈزىگە تۈكۈرۈشىدىن مەمنۇن بولمىدى. ھەتتا خېلى ئەقلى جايىدا ۋە تەنپەررەۋەر كۆرۈنگەن كىشىلەرمۇ «تۇخۇمنى تاشقا ئۇرۇشنىڭ پايدىسى يوق»، «قۇراللىق ئىنقىلاب نەتىجە بەرمەيدۇ، ھەممىمىز ئۆلۈپ كېتىمىز»، «مىللىتىمىزنىڭ بېشىغا تېخىمۇ مۇسبەت كېلىدىغان بولدى» دېگەنگە ئوخشاش تەسلىمچىلىك پىكىرلەرنى قىلىشتى.

قېنى شۇلاردىن سوۋاپ باقايلى، مىللىتىمىز، خەلقىمىز قۇربانلىق قويغا ئوخشاش سۈكۈت قىلىپ تۇرغان چاغلاردا كۆپ ئۆلدىمۇ؟ ياكى قولغا قۇرال ئېلىپ قارشىلىق كۆرسەتكەن چاغدا كۆپ ئۆلدىمۇ؟ ئۆلۈمنى كۈتۈپ تۇرغان چېغىمىزدا بېشىمىزغا مۇسبەت كۆپ كەلدىمۇ؟ ياكى ئۆلۈمدىن ئۆزىمىزنى قوغدىغان چاغدىمۇ؟ دۈشمەن ئالدىدا قولدەك بېشىمىزنى ئىگىپ تۇرغان زامانلاردا مىللىي ئىنتىۋارىمىز بولدىمۇ؟ ياكى يىگىتتەك بېشىمىزنى تىك تۇتۇپ، غۇرۇر بىلەن دۈشمەننىڭ كۆزىگە قالدغان چاغلاردا مىللىي ئىنتىۋارىمىز بولدىمۇ؟ ئالدى بىلەن بۇلارنى ئويلىشىمىز لازىم. بىز ئۇيغۇرلاردا «داۋاگەر سۇس بولسا، قازى مۇتھەم بوپتۇ» دەيدىغان گەپ بار. تارىخى، بولۇپمۇ يېقىنقى تارىخى ياخشى ئەسلىشىمىز لازىم. بولۇپمۇ كوممۇنىستلارنىڭ يۇرتىمىزغا ئاياق باسقان شۇ 50 يىلغا يېقىن ۋاقىتتىكى ئەمەلىيەتنى تەھلىل قىلىشىمىز لازىم. بىز



قانچە كۈچسىز ۋە مۇلايىم بولغان زامانلىرىمىزدا دۈشمەن شۇ قەدەر ۋەھشىلەشتى. 1949 - يىلىنىڭ ئاخىرى ئىشغالىيەتچى كوممۇنىست ئارمىيەسىنىڭ قوماندانى ۋاڭجىن «بىز شىنجاڭ خەلقىگە قەرز تۈلگىلى كەلدۇق. گومىنداڭ قىلغان زۇلۇمنىڭ قەرزىنى بىز تۆلەيمىز» دېگەن ئىدى. «شىنجاڭغا ياردەم» شۇئارى بىلەن كەلگەن ئىدى. كوممۇنىست ئارمىيەسى شەرقىي تۈركىستانغا كىرمەستىن بۇرۇن، ئۇلارغا شەرقىي تۈركىستاندىكى مۇسۇلمان خەلقلەرنىڭ ئۆرپ - ئادىتى توغرىسىدا تەپسىلى ۋە سىستېمىلىق دەرس ئۆتۈلگەن ئىدى. يەرلىك خەلقنىڭ ئۆرپ - ئادەتلىرىگە ھۆرمەتسىزلىك كۆرسەتكەنلەرگە ئېغىر جازا بېرىلىدىغانلىقى ئاگاھلاندۇرۇلغان ئىدى. گەرچە شەرقىي تۈركىستان جۇمھۇرىيىتىنىڭ مۇھىم يولباشچىلىرى ئايروپىلان ھادىسىسى بىلەن ئۆلتۈرۈلگەن بولسىمۇ، جۇڭگولۇقلار ھەمكارلىشىپ ئۆتۈشكە مەجبۇر قالغان مىللىي ئارمىيە كادىرلىرى جۇڭگولۇقلار تەرىپىدىن ھەقىقەتەن ھۆرمەتلەنگەن ئىدى. جۇڭگو ھاكىمىيىتى يەرلىك خەلقنى خاپا قىلىپ قۇيىدىغان ھەر قانداق ھەرىكەتكە دىققەت قىلاتتى. نېمە ئۈچۈن؟ چۈنكى خىتاي ھاكىمىيىتىنى شۇنداق ئېھتىياتلىق مۇئامىلە قىلىشقا مەجبۇر قىلغان، ياخشى قۇراللانغان 40 مىڭ كىشىلىك شەرقىي تۈركىستان مىللىي ئارمىيەسى بار ئىدى. ئەگەر جۇڭگو ھاكىمىيىتى شەرقىي تۈركىستاندا بىر قەدەمنى خاتا باسسا، مىللىي ئارمىيەنىڭ جىم تۇرمايدىغانلىقىنى ھېسابقا ئالغان ئىدى. خىتاي ئەمەلدارلىرىنى بۇ مىللەتكە ھۆرمەت بىلەن مۇئامىلە قىلىشقا مەجبۇر قىلغان بۇ ئارمىيە ئىدى. ۋەك جىن، مىللىي ئارمىيەنى ئۆز قوشۇنلىرى ئىچىگە تارقىتىپ، ئارمىيەنىڭ بىكار قالغان قوماندانلىرىنى ئۆستۈرۈش باھانىسى بىلەن كەسىپ ئالماشتۇرغۇزۇپ، مىللىي ئارمىيەنىڭ تىزگىنىنى تامامەن كونترول ئاستىغا ئالغاندىن كېيىن، كوممۇنىست خىتايلىرىنىڭ سەمىملىكىگە ئىشەنگەن مىللىي يولباشچىلىرىمىز،

ئالدىراپ خوشال بولغان زىيالىلىرىمىز ۋە ئاق كۆڭۈل خەلقىمىز يەنە بىر قېتىم قاپقانغا چۈشكەنلىكىنى ھېس قىلىشقا باشلىدى. چۈنكى ئارمىيىسىز خەلق، چۇپانسىز پادا دېمەكتۇر.

ۋاڭ جىن ئەمدى، خەلق ئىچىدە ئىمانى، ھۆرمىتى بار، ئەقىللىق، قابىلىيەتلىك، ئەڭ مۇھىمى ۋىزىدانلىق ۋە غۇرۇرلۇق مىللىي يول باشچىلارنى ۋە جامائەت ئەربابلىرىنى تىزىملىتىشقا ئاستا - ئاستا ئۇلارغا جىنايى ئارخىپ تۇرغۇزۇشقا ۋە ئەنئەنىۋى خىتاي ئۇسۇلى بىلەن بىرىمىزنى بىرىمىزگە سالغىلى باشلىدى. 59 - يىلىغىچە بىر قانچە سىياسى ھەرىكەت بىلەن مىللىتىمىزنىڭ ئىچىدىن چىققان پۈتۈن قىممەتلىك ئادەملىرىمىز يوقىتىلدى. ھايات قالغانلىرىمۇ مىللەتتىن ئۇزاق تۈرمىلەرگە تاشلاندى. شەرقىي تۈركىستاندا بۇ ۋە تەننىڭ، بۇ مىللەتنىڭ غۇرۇرىنى، شان - شەرىپىنى قوغدايدىغان ئەلەم ۋە قەلەمدىن ئىبارەت ئىككى بۈيۈك كۈچنى تامامەن يوقىتىپ بولغانلىقىغا قانائەت ھاسىل قىلغان جۇڭگو ھاكىمىيىتى، يۈزىدىكى چۈمپەردىنى يىرتىپ تاشلىدى. بۇ مىللەتكە راۋا كۆرگەن زۇلۇم، ھاقارەتنىڭ ھېچ بىرىنى ئاياپ ئولتۇرمىدى. 59 - يىلىدىن باشلاپ جۇڭگو كۆچمەنلىرى كەلكۈن كەبى يۇرتىمىزغا ئېقىپ كېلىشكە باشلىدى. شەرقىي تۈركىستاننىڭ ئاشلىقلىرى جۇڭگوغا تۇشۇپ كېتىلگەنلىكتىن يۈز مىڭلارچە ئادەملىرىمىز ئاچلىقتىن ئۆلۈپ كەتتى. ھەتتا كۆمۈشكە ئۆلگۈرەلمىگەن نۇرغۇن جەسەتلەر تاغلاردا، ئېتىزلاردا قاغا، قۇرغۇنلارغا، ئىتلارغا يەم بولدى. پەقەت باي ناھىيىسىدىن 20 مىڭ ئادەم ئاچلىقتىن ئۆلدى. جۇڭگو ھاكىمىيىتى بۇنى ئاز دەپ خەلقىمىزنى كۈندە 18 سائەت ئىشلىتىپلا قالماي، دىنىمىزنى، مىللىي ئۆرپ - ئادەتلىرىمىزنى، تارىخىمىزنى ئاشكارا رەت قىلىشقا، ھاقارەت قىلىشقا باشلىدى. شەھەر ئاھالىلىرى زورلۇق بىلەن يېزىلارغا چىقىرىلىپ، شەھەرلەر يېڭى كەلگەن جۇڭگو كۆچمەنلىرى ئۈچۈن بوشتىلدى. جۇڭگو ھاكىمىيىتىنىڭ، شەرقىي



تۈركىستان خەلقىگە بولغان نەپرىتى، ئىنتىقام تۇيغۇسى ھەر كۈنى بىر پەللىگە كۈچەيمەكتە ئىدى. 1944 - يىلى غۇلجىدا قۇرۇلغان شەرقىي تۈركىستان جۇمھۇرىيىتىنىڭ ئىشتىراكچىلىرى بولغان ئىلى، چۆچەك، ئالتاي خەلقى ئەڭ ئېغىر ھەربىي تېررور ئاستىدا قالدى ۋە ئاستا - ئاستا ۋەتەننى تەرك ئېتىپ غەربىي تۈركىستانغا كۆچۈشكە مەجبۇر بولدى. بۇ كۆچۈشنى يېتەرسىز ھېسابلىغان بېيجىڭ ھاكىمىيىتى 62 - يىلى قورال كۈچى بىلەن پۈتۈن خەلقنى يۇرتنى تاشلاپ كېتىشكە زورلىدى. بىر ئاي ئىچىدە يۈز مىڭدىن ئارتۇق ئىنسان پەقەت بىرلا جېنىنى ئېلىپ غەربىي تۈركىستانغا كۆچۈشكە مەجبۇر بولدى. 1944 - يىلى قۇرۇلغان شەرقىي تۈركىستان جۇمھۇرىيىتىدىن خىتايلار ئەنە شۇنداق رەھىمسىز ئىنتىقام ئالدى. بوش قالغان شەھەرلەر، بوش قالغان يېزا - يايلاقلار، بوش قالغان ئۆيلەر خىتاي كۆچمەنلىرىگە تەقسىم قىلىپ بېرىلدى. مىللىي غۇرۇمىزنى يوق قىلىش، مىللىي مەۋجۇدلىقىمىزنى ئاجىزلىتىش ئۈچۈن پىلانلىق ۋە سىستېمىلىق ئېلىپ بېرىلغان سىياسى ھەرىكەتلەر بىر كۈنمۇ توختاپ قالمىدى. مەدەنىيەت ئىنقىلابىدا بولسا سۈنئى «بۆلگۈنچى، ئەكسىل ئىنقىلابچى» تەشكىلاتلىرىنى ياساپ چىقىپ، ئىلگىرىكى يىگىرمە يىللىق سىياسى ھەرىكەتلەردە خىلمۇ خىل سەۋەبلەر بىلەن ئامان قالغان، خىتايلارنىڭ تەبىرى بىلەن «توردىن چۈشۈپ قالغان» زىيالىلىرىمىز ۋە يېڭى يېتىشكەن ۋە تەنپەرۋەر ياش ئەۋلادلىرىمىزدىن نۇرغۇن كىشى ئۈرۈپ، قىيناپ ئۆلتۈرۈلدى. ھايات قالغانلىرىمۇ تۈرمىلەردە مەنىۋى ۋە جىسمانى جەھەتتىن ئېغىر زەربىلەرگە ئۇچرىدى.

1970 - يىلى 4 - ئايدا ئۈرۈمچىدە بىر كۈن ئىچىدە 74 ئادەمنىڭ ھېچ سوتسىز ئۆلۈم جازاسىغا ھۆكۈم قىلىنىشى دۆلەت تېررورىنىڭ يۇقىرى پەللىسى ئىدى. لېكىن، مەن، بارىن ۋە قەسىنى ئەيىبلەنگەنلەردىن سوراپ باقاي، خەلقىمىز بىرمۇ زۇلۇمكار خىتايىنى

ئۆلتۈرمىگەن، خىتاينىڭ يوق قىلىش سىياسىتىگە ھېچ قارشىلىق بىلدۈرمىگەن، قوينىڭ قۇزىسىدىنمۇ مۇلايىم تۇرۇۋاتقان بىر ۋاقىتتا، خىتاي ھاكىمىيىتى نېمىشقا ئۇ قەدەر ۋەھشىلىشىپ كەتتى؟ نېمىشقا شۇنچە كۆپ ئادەمگە زىيان سالدى؟

بىزنىڭ بۇ سۇئالىمىزغا نىسبەتەن بەزىلەر، سىياسى ھەرىكەتلەر پۈتۈن جۇڭگونىڭ ھەممە يېرىدە ئوخشاش ئېلىپ بېرىلدى. مەدەنىيەت ئىنقىلابىدا خىتاي خەلقىمۇ ئوخشاش زىيانكەشلىككە ئۇچرىدى. دېيىشى مۇمكىن. ئەمەلىيەتتە بولسا ئۇنداق ئەمەس. خىتاي خەلقى پەقەت سوتسىيالىستىك تۈزۈمنىڭلا زۇلمىنى چەكتى. شەرقىي تۈركىستان خەلقى بولسا سوتسىيالىستىك تۈزۈمنىڭلا زۇلمىنى چىكىپ قالماستىن، بىر مىليارتتىن ئارتۇق جۇڭگولۇقنىڭ ئېغىر ئىقتىسادى يۈكىنى بىرلىكتە كۆتۈرۈشكە مەجبۇر قىلىندى. بۇنى ئاز دەپ، يۇرتنى جۇڭگولۇقلارغا تارتقۇزۇپ قويۇشتىن باشقا ھېچبىر گۇناھى بولمىغان بۇ خەلقنىڭ باشقا مىللەتتىن بولۇشىنىڭ ئۆزى بۇلارغا كەچۈرۈلمەس جىنايەت بولۇپ تېكىلىدى.

1957 - يىلى جۇڭگونىڭ قايسى يېرىدە يەرلىك مىللەتچىلىككە قارشى سىياسى ھەرىكەت ئېلىپ بېرىلدى؟ پەقەتلا شەرقىي تۈركىستاندا ئېلىپ بېرىلدى. جۇڭگونىڭ مۇستەملىكىسى بولغان ئىچكى مۇڭغۇلىيىدىمۇ بۇ خىل ھەرىكەت ئېلىپ بېرىشقا خىتايلار جاسارەت كۆرسىتەلمىدى. تىبەت بولسا، ئۇ يىللاردا تېخى جۇڭگولۇقلار ئاياق باسمىغان بىر زېمىن ئىدى. شەرقىي تۈركىستان خىتاي ئەمەلدارلىرى ئوۋ ئوۋلايدىغان ئىگىسىز بىر ھايۋانلار باغچىسىغا ئايلاندى.

شەرقىي تۈركىستاندا ئۇيغۇر، قازاق، قىرغىز، ئۆزبېك، تاتار... قاتارلىق يەرلىك خەلق زىيالىلىرىدىن، دىنى ئەربابلىرىدىن، جامائەت ئەربابلىرىدىن يۈز مىڭلارچە ئادەم كۈرەشكە تارتىلدى. ھېچبىر سەۋەبسىز «ھەيۋىنى چۈشۈرمىز» دەپ ئورۇلدى، سۇقۇلدى.



كىشىلىك ھوقۇقى ئېغىر دەرىجىدە دەپسەندە قىلىندى. نەچچە ئون مىڭ ئادەمگە يەرلىك مىللەتچىلىك قالىپى كىيدۈرۈلدى. چوڭ خەنزۇچىلىق (مىللەتچىلىك) بىلەن ئەيىبلەنپ جازالانغان ياكى قالىپ كىيگەن بىر خەنزۇ بارمۇ؟ بولسا ئۇ كىم؟ بىرنى بولسىمۇ پاكىت سۈپىتىدە كۆرسىتىپ باقسۇن قېنى؟ 59 - يىلى باشلانغان «شىۈجىڭجۇيىچىلىققا قارشى كۈرەش» تاكى ماۋزىدۇڭ ئۆلگەنگە قەدەر داۋام قىلدى. يەرلىك مىللەت خەلقلىرىدىن شىۈجىڭجۇيىنىڭ نېمە ئىكەنلىكىنى بىلمىگەن سان - ساناقسىز ئادەم شىۈجىڭجۇيىغا باغلىنىپ جازالاندۇرۇلدى. ئەمما بۇ جىنايەت بىلەن ئەيىبلەنپ جازالانغان بىر خەنزۇ بارمۇ؟ 79 - يىلىدىن كېيىن جۇڭگو، ماركىسىزمنى دەسسەپ ئۆتۈپ ئاستا - ئاستا دۇنيا رىئالىتىنى كۆرۈشكە، جۇڭگونىڭ پۈتۈن سىياسەتلىرى تېز سۈرئەت بىلەن ئۆزگىرىشكە باشلىدى. ئەمما بېيجىڭنىڭ ئۆزگەرمىگەن بىرلا سىياسىتى بار. ئۇ بولسىمۇ مۇستەملىكىسى ئاستىدىكى شەرقىي تۈركىستان خەلقىنى جاھىل، يوقسۇل قالدۇرۇپ يوق قىلىش، يۈرۈكىنى مۇجۇپ تۇرۇپ يوق قىلىش، «چەتئەلگە باغلانغان ئۇنسۇر» قىلىپ تۇرۇپ يوق قىلىش، مەجبۇرى تۇغۇت كونترولى باھانىسىدا ئۆلتۈرۈپ يوق قىلىش، ئاتوم بومبىسىنىڭ زەھىرىدە زەھەرلەپ يوق قىلىش، بايلىقىنى بۇلاپ يوق قىلىش، جۇڭگولۇق كۆچمەنلەر كەلكۈنى ئىچىدە ئېرىتىپ يوق قىلىشتىن ئىبارەت سىياسىتىدە پىرىنسىپ جەھەتتىن ھېچ ئۆزگىرىش بولغىنى يوق. ئەگەر ئۆزگىرىش بار دېيىلسە، ئۇ، ئۆزگىرىش جۇڭگو ھاكىمىيىتى 50 - يىلىدىن 80 - يىلىغىچە «شىنجاڭغا ياردەم» دېگەن شۇئارى بىلەن شەرقىي تۈركىستاننىڭ قېنىنى شوراپ، قايىمىقىنى يېگەن بولسا، 80 - يىلىدىن كېيىن «شىنجاڭنى ئېچىش ۋە گۈللەندۈرۈش» شۇئارى ئاستىدا، شەرقىي تۈركىستاننىڭ تارىخىنى، مەدەنىيىتىنى، خەلقىنى تامامەن رەت قىلىش ئاساسىدا مۇستەملىكىچىلىكنىڭ

ئەڭ نومۇسز ۋاستىلىرىنى قوللىنىش بىلەن، خىتاي كەلكۈننىڭ يەرلىك خەلقى ئۆلۈمگە قىستاپ كېلىۋاتقانلىقىدۇر. بۇ قەدەر ئېغىر مىللىي بېسىم، مىللىي نەپەرت، مىللىي ئۆچمەنلىك يەرلىك خەلقكە نىسبەتەن دۆلەت تەرىپىدىن ئەللىك يىلدىن بېرى يۈرگۈزۈلۈۋاتقان بىر ۋەزىيەتتە، بارىن ۋەقەسىدەك ئىنقىلابلارنىڭ پارتلىشىنى غەلىتىلىك ھېس قىلغانلار قايسى مىللەتتىن بولسا بولسۇن، ئۇ خىل ئىنسانلارنىڭ ۋۇجۇدىدا ئىنسان يۈرىكى بارلىقىغا ئىشەنگىلى بولمايدۇ. بۇ يەردە شۇنداق بىر مىسال كەلتۈرۈشنى ئۇيغۇن كۆرۈۋاتمەن: يۈز مىڭ كۆپ سۇسىغىدىغان بىر سۇ ئامبىرىغا، سىغىپ كېتەر، دەپ يۈز مىڭ بىر يۈز كۆپ سۇ تولدۇرسىڭىز تەبىئىكى، ئۇ سۇ ئامبىرىنىڭ سۈيى تېشىپ كېتىدۇ. ئېغىرلىق كۆتۈرىدىغان بىر دۇنيا چىمپىيۇنى 250 كىلو ئېغىرلىقنى كۆتۈرۈپ دۇنيا چىمپىيۇنى بولغان بولسا، ئۇ ئېغىرلىقنى 251 كىلو قىلىپ قويسىڭىز، ئۇ 251 كىلو ئېغىرلىقنى كۆتۈرەلمەيدۇ. بىر كىلو ئۇنىڭغا ئېغىر كىلىدۇ. ئىنساننىڭ سەبرى كۈچىمۇ خۇددى شۇنىڭغا ئوخشاش، تاقەت - چىدام كۈچى چىكىگە يەتكەندە، چىداشقا تاقەت قالمىغاندا ھەر قانداق ياۋاش ئادەممۇ بىر ئىنكاس قايتۇرىدۇ. بىر مىللەتكە نىسبەتەن ئېيتقاندىمۇ شۇنداق. شىڭ شىسەينىڭ تەدبىرى بىلەن ئېيتقاندا ئالتۇن تاۋاق بىلەن تىلەمچىلىك قىلىۋاتقان خەلق دۇنيادا ئەڭ كۆپ يەر ئاستى ۋە يەر ئۈستى بايلىقلىرى بولۇشىغا قارىماي، دۇنيادا ھېچ بىر مىللەت كۆرمىگەن يوقسۇلۇقنىڭ دەردىنى تارتىۋاتىدۇ، ئاسارەتكە چۈشكەن تارىختىن بېرى ھېچقانداق سىياسى ھەق - ھوقۇققا ئىگە بولالمايلا قالماستىن، بۇ ھاقارەت، خورلۇقلارنى ئاز كۆرۈپ «گۇڭچەنداڭغا رەھمەت» دېگۈزۈپ مەسخىرە قىلىۋاتىدۇ. شەرقىي تۈركىستاننىڭ چىداشقا تاقىتى قالمىغانلىقىنىڭ ئىنكاسىنى بارىن كۆرسەتتى. مىللىي ئىپتىخارىمىز ۋە غۇرۇرىمىز بولغان بارىن



شەھىدلىرى بۈگۈن تۈرمىلەردە ئازاپلىنىۋاتقان قەھرىمان ۋەتەن ئوغلانلىرى، قەھرىمان تالىپلىرىمىز، بەزى «ئەقىللىق» ۋەتەنپەرۋەر زىيالىلىرىمىزنىڭ دېگىنىگە ئوخشاش خىتاي ھۆكۈمىتىگە قۇراللىق قارشى چىقىشنىڭ «تۇخۇمنى تاشقا ئۇرغاندەك ئىش» ئىكەنلىكىنى، بۇ ئىشنىڭ ئاقىۋىتى ئۆلۈملەر بىلەن نەتىجىلىنىدىغانلىقىنى بىلمەسمىدى؟

مىللىي قەھرىمانىمىز مەرھۇم زەيدۇن يۈسۈپ (ئاللاھ ياتقان يىرىنى جەننەت قىلسۇن!) ۋە ئۇنىڭ مۇجادىلەر سەپداشلىرى بۈگۈنكى جۇڭگو كوممۇنىستىك پارتىيىسىنىڭ بىر مىليارتتىن ئارتۇق ئىنساننى ئىدارىسى ئاستىدا تۇتۇپ تۇرۇۋاتقانلىقىنى، قولىدا 450 ئاتۇم بومبىسى بارلىقىنى، 3 مىليۇن ئەسكىرى بارلىقىنى پۈتۈن شەرقىي تۈركىستان خەلقى قۇراللىنىپ چىقسىمۇ، بۈگۈنكى خىتاي ئەسكىرى كۈچىگە تەڭ كىلىشنىڭ ئاسان بولمايدىغانلىقىنى بىلمەسمىدى؟ ئۇلار ھەممىنى بىلەتتى، ئۇنداقتا بىلىپ تۇرۇپ نېمىشقا ئۆزلىرىنى ئۆلۈمگە ئاتتى؟ سەۋەبى: بۇ مىللەتنىڭ، بۇ خەلقنىڭ قۇرت - قۇغغۇز ئەمەسلىكىنى، ئىنسان ئىكەنلىكىنى، بوزەك قىلسا ئاچچىقى كېلىدىغانلىقىنى خىتاي ھاكىمىيىتىگە چۈشەندۈرمەكچى بولدى. بۇ مەقسەتنى چۈشەندۈرۈشنىڭ باشقا ئۇسۇللىرىنىڭ ھەممىسى باشقىلار تەرىپىدىن سىنالغان ئىدى. ئەمما، خىتاي ھاكىمىيىتى مەقسەتنى چۈشەنگىلى ئۇنىمىغان ياكى ئېتىۋار قىلمىغان ئىدى. بارىن ياشلىرى ئۆزلىرىنىڭ ئىسسىق قېنى بەدىلى بىلەن بۇ مەقسەتنى چۈشەندۈردى. خىتاي ھاكىمىيىتىمۇ چۈشەندى، يەنى، ئۇيغۇر ئانىلىرى ھەر زامان «لەببەي» دەپ ئەمر كۆتۈپ تۇرىدىغان قۇللارنىلا ئەمەس، ئاچچىقى كەلگەندە ئۆلۈشنى ۋە ئۆلتۈرۈشنى بىلىدىغان، ۋۇجۇدىدا ئەركەك تۈكى بار ئوغۇل بالىلارنىمۇ تۇغىدىغانلىقىنى چۈشەندى. گەرچە 80 - يىلىدىن بىرى شەرقىي تۈركىستاننىڭ ھەر يېرىدە بۇ خىل ھەرىكەت ۋە ئىنقىلابلار

كۆپ يۈز بەرگەن بولسىمۇ، تەسىرى جەھەتتىن بۇ قەدەر كۈچلۈك بولمىغان ئىدى. بارىنىڭ ئۈچ خىل تارىخىي تەسىرى بار.

1 - شەرقىي تۈركىستان خەلقىگە بولغان تەسىرى

1949 - يىلىنىڭ ئاخىرى شەرقىي تۈركىستانغا كىرىپ كەلگەن خىتاي كوممۇنىست ئارمىيىسى شەھەر - شەھەر، يېزا - يېزىلارغا خىزمەت گۇرۇپپىسى بولۇپ كىرىشكە باشلىدى. ئەنە شۇ چاغدا بارىنغىمۇ، بارىنغا ئوخشاش كۆپ يېزىغا بۇ خىزمەت گۇرۇپپىلىرى كەلگەن ئىدى. «بىز سىلەرنى ئازات قىلغىلى كەلدۇق» دەپ ئۆزلىرىنى تۇنۇشتۇرغاندا، يېزا خەلقى چاۋاك چېلىپ قارشى ئالغان، ئۆيلىرىنى بوشتىپ ئۇلارغا بەرگەن، يەيدىغان ئەڭ ياخشى تاماقلارنى ئۇلارغا بەرگەن. خىتاي ئەسكەرلىرى: «بۇنىڭدىن كېيىن گۇمىنداڭنىڭ زۇلۇمى بولمايدۇ، قورسىقىڭلار توق، كىيىمىڭلار پۈتۈن، خاتىرجەم ياشايسىلەر» دېگەندە ئاق كۆڭۈل بىچارە خەلق خوشاللىقىدىن نېمە قىلىشىنى بىلمەي قالغان ئىدى. ياشلار بولسا، بۇ خىزمەت گۇرۇپپىسى، ئوتقا كىرسە ئوتقا، سۇغا كىرسە سۇغا كىرىشكە تەييار ھالەتكە كەلگەن. بۈگۈن شۇ ئادەملەرنىڭ بالىلىرى؛ يەنى خىتاي كوممۇنىست ھاكىمىيىتىنىڭ تەبىرى بىلەن ئېيتقاندا «قىزىل بايراق ئاستىدا تۇغۇلۇپ، قىزىل بايراق ئاستىدا ئۆسكەن» ياشلار قوللىرىغا قۇرال ئېلىپ، ئاتا - ئانىلىرى قارشى ئېلىپ يۇرتقا باشلاپ كىرگەن بۇ ئارمىيىگە قارشى ئوق ياغدۇردى. قۇراللىق كۈچ بىلەن ئۇلارنى يۇرتىدىن ھەيدىۋەتمەكچى بولۇپ، ئۆزلىرىنىڭ ئۆلۈمى بەدىلىگە نېمىشقا ئۇلارنى ئۆلتۈردى؟ ئاتا - ئانىلىرى ئۈمىد باغلىغان بۇ ئارمىيىگە، بۇ ھاكىمىيەتكە نېمىشقا ئەۋلادلىرىدا بۇ قەدەر كۈچلۈك ئۆچمەنلىك ۋە نەپرەت ئويغاندى؟ بۇ سوئالنىڭ جاۋابىنى شەرقىي تۈركىستاندىكى ئەقلى بېشىدا بار ھەر كىم ياخشى بىلىدۇ. بىز ئۇيغۇرلاردا «يەرگە نېمە تېرىساڭ شۇنىڭ



ھوسۇلنى ئالسەن» دېگەن خەلق تەمسىلى بار. قىسقىسى، خىتاي ھاكىمىيىتى ۋە تىنمىز دە نەپەت، ئۆچمەنلىك تېرىدى. قارشىلىقىدا يەنە نەپەت، ئۆچمەنلىك ئالدى ۋە ئالدى. ئىلگىرى ئوتتۇرىغا چىققان ياشلار قەتئى بولمىدى. مەسلەن: پەيزاۋات ۋە قەسى. پەيزاۋاتتا ئىسىيانغا ھازىرلانغان ياشلارنىڭ قولىدا قۇرال بار ئىدى. ئەمما يۇرت چوڭلىرىنىڭ مەسلىھەتى بىلەن، خىتاي ھۆكۈمىتىنىڭ ئۇلارغا كەڭچىلىك قىلىدىغانلىقىغا ئىشىنىپ قوللىرىدىكى قوراللىرىنى خىتاي ئەسكەرلىرىگە تاپشۇرۇپ بەردى ۋە شۇ نەخ مەيداننىڭ ئۆزىدە قوللىرى چەمبەرچەس باغلاندى، ئۇرۇلدى، ھاقدارەتلەندى، ئۆلتۈرۈلدى، 16 ياش بىلەن 20 ياش ئارىسىدىكى نەچچە يۈز ياش - ئۆسمۈرنىڭ كۆرمىگەن كۈنى قالمىدى. بارىندىكى ياشلار بۇ خىل تەجرىبە - ساۋاقلاردىن دەرس ئالغان ئىدى. ئۇلار «يېتىپ ئۆلمەكتىن، ئېتىپ ئۆلمەك» نى شەرەپ بىلدى. ئۇلارنى ئۆلتۈرۈش ئۈچۈن كەلگەن خىتاي ئەسكەرلىرىنى، ئۇلار ئۆلتۈردى. خىتاي ئەسكەرلىرى ھېچ تەسەۋۋۇر قىلىپ باقمىغان زەربىگە ئۇچرىدى. بۇ زەربىنى ھېچ ھەزىم قىلالمىغان خىتاي ئەسكەرلىرى بارىندا ھەتتا بۆشۈكتىكى بوۋاقلارغىمۇ ئوق ياغدۇرۇپ قەتلى قىلدى. دېھقانلارنىڭ ئۆيلىرىنى ئوق يامغۇرىغا تۇتۇپ غەلۋىر تۈشكىدەك قىلىۋەتتى. خەلقىمىزنىڭ ئۇنتۇلماس قەھرىمان پەرزەنتى زەيدۇن يۈسۈپ ۋە ئۇنىڭ مۇجابدە سەپداشلىرىنىڭ كۆپ قىسمى دۈشمەنگە ئوق ياغدۇرۇپ تۇرۇپ شەھىد بولدى. تىرىك دۈشمەن قولىغا چۈشكەنلەر ئاشكارا ۋە يوشۇرۇن ئۆلتۈرۈلدى ياكى ئېغىر جىسمانى جازاغا تارتىلىۋاتىدۇ. قىسقىسى، بارىن ياشلىرى، قۇربانلىق قويدەك ئۆلۈم نۆۋىتىنى كۆنۈپ تۇرۇشتىن، دۈشمەننى ئۆلتۈرۈپ تۇرۇپ ئۆلۈشنىڭ قانچىلىك شەرەپلىك ئۆلۈم ئىكەنلىكىدىن ئىبارەت سېگىنال بىلەن، شەرقىي تۈركىستاندىكى ۋە تەنپەرۋەر ياش ئەۋلادلارغا يېڭى كۈرەش شەكلىگە ئاتلىنىش جاسارىتىنى بېغىشلىدى. بۇ، شەرقىي تۈركىستاندا

مۇستەملىكىچى ھاكىمىيەتكە قارشى قەلبىدە غەزەپ - نەپەرت ئۇرغۇپ تۇرغان مىليونلارچە ئىنسانغا ئىلھام ۋە جاسارەت مەنبەسى بولماقتا. دېمەك، ئاجىز خەلقىمىز، دۈشمەن قانچىلىك كۈچلۈك بولسىمۇ ئۇنىڭغا زەربە بەرگىلى بولىدىغانلىقىنى، ھەددىدىن ئارتۇق بوزەك قىلىپ كەتكەندە «توختا» دەپ ۋاقىرغىلى بولىدىغانلىقىنى بۈگۈن يەنە بىر قېتىم ئۆگەندى.

بۈگۈن شەرقىي تۈركىستان ۋەزىيىتى مۇددەتسىز پارتلايدىغان بىر بومبىغا ياكى بىر تال سەرەڭگىنى ياندۇرۇپ تاشلىسا، كۆزنى يۇمۇپ - ئاچقۇچە ئوت دېڭىزغا ئايلىنىدىغان پايانسىز ئورمانغا ئوخشايدۇ. بۇ بومبىنىڭ مۇددەتتىن بۇرۇن پارتلىشىنىڭ، بۇ ئورماننىڭ ۋاقتىسىز ئوت ئېلىشىنىڭ ئالدىنى ئېلىشىمىز، كۈچىمىزنى بەھۋەدە ئىسراپىتىن ھەر زامان مۇھاپىزەت قىلىشىمىز لازىم. ئەمما بارىن روھى ھەر مىنۇت ئىسمىمىزدىن چىقماسلىقى كېرەك.

2 - بارىن ئىنقىلابىنىڭ خىتاي خەلقىگە بولغان تەسىرى

شەرقىي تۈركىستانغا ھېچ كەلمىگەن، شەرقىي تۈركىستان ھەققىدە بىلىمگە ۋە چۈشەنچىگە ئىگە بولمىغان مىليارت جۇڭگولۇقلار، شەرقىي تۈركىستاندىكى مىللىي تەڭسىزلىك ۋە بۇ تەڭسىزلىك نەتىجىسىدە كېلىپ چىققان مىللىي زىددىيەتنىڭ قانچىلىك ئېغىر، قانچىلىك خەتەرلىك نوقتىلارغا بېرىپ يەتكەنلىكىدىن خەۋەرسىز، ئەمما، بېيجىڭ ھۆكۈمىتىنىڭ شەرقىي تۈركىستاندا يۈز بەرگەن ھەممە ئىشتىن خەۋىرى بار. شەكىلدە شەرقىي تۈركىستانغا بېرىلگەن ئاپتونومىيە، شەرقىي تۈركىستان ئۈچۈن، شەرقىي تۈركىستان خەلقى ئۈچۈن ئەمەس. ۋاڭ جىن، ۋاڭ ئىنماۋلارغا ۋە ئۇلارنىڭ ئورنىغا كەلگەنلەرگە بېرىلگەن ئالاھىدە ئىمتىياز دۇر. شەرقىي تۈركىستانغا كېلىپ يەرلەشكەن، كېلىۋاتقان ۋە كېلىدىغان



جۇڭگولۇق بەزى كۆچمەنلەرگە بېرىلگەن ئالاھىدە ھەق - ھوقۇقتۇر. يېقىنقى يۈز يىل ئىچىدە باي بولۇش سەۋداسىغا مۇپتىلا بولغان دۇنيا كۆچمەنلىرى ئامېرىكىغا ئېقىپ بارغىنىغا ئوخشاش، يېقىنقى 50 يىل ئىچىدە باي بولۇش ۋە ھوقۇق تۇتۇش سەۋداسىغا مۇپتىلا بولغان جۇڭگولۇقلار شەرقىي تۈركىستانغا ئېقىپ كەلدى. مەجبۇرى ۋە ئالداپ ئەكەلگەن كۆپ سانلىق كۆچمەنلەر بۇنىڭ سىرتىدا، ئەلۋەتتە. بېيجىڭ ھۆكۈمىتىنىڭ تەشۋىق - تەرغىباتى بىلەن كەلگەن بۇ مىخ - مىخ ئىنسانلارنىڭ مۇتلەق كۆپچىلىكى ئارزۇ قىلغان ھوقۇققا، ئارزۇ قىلغان بايلىققا ئىگە بولدى. ئۇلارنى ھوقۇققا ئىگە قىلىش، باي قىلىش بەدىلىگە يەرلىك خەلق ھوقۇقسىز قالدى. يوقسۇل قالدى. بۇلارنى ئاز كۆرگەندەك، شەرقىي تۈركىستانغا دەسلەپتە كەلگەندە ئاجىز، ئۇرۇق ۋە ئادەمنىڭ ئىچىنى ئاغرىتقۇدەك دەرىجىدە مۇلايىم بولغان جۇڭگولۇقلار، شەرقىي تۈركىستاننىڭ ھاۋاسىدا نەپەس ئېلىپ، شەرقىي تۈركىستاننىڭ ئۆيلىرىدە ئولتۇرۇپ، شەرقىي تۈركىستاننىڭ ئاش - ئۇزۇقلىرىنى يەپ بىر، ئىككى يىل ئۆتدۇ. دە ئۇلارنىڭ ۋۇجۇدىغا كۈچ - قۇۋۋەت، يانچۇقىغا پۇل، روھى ھالىتىگە بىر ئۈستۈنلۈك پەيدا بولۇشىغا ئەگىشىپ، كۆپ سانلىق كۆچمەن جۇڭگولۇقلاردا بىر خىل پىسخولوگىيىلىك ئۆزگىرىش پەيدا بولىدۇ. يەنى شەرقىي تۈركىستاننىڭ ھاۋاسى، ئاش - ئۇزۇقى ئۇلارغا رىئاكسىيە (گومىڭ) قىلىدۇ. بۇ رىئاكسىيە ئۇلارنىڭ سۆز - ھەرىكەتلىرىدە، بۇ ۋە تەننىڭ ئىگىلىرى بولغان يەرلىك خەلقكە نەپەت، ئۆچمەنلىك ۋە ئۇلارنى تۆۋەن كۆرۈش بولۇپ ئىپادىسىنى تاپىدۇ. نېمىشقا بۇ خىل پىسخولوگىيىلىك كېسەل ئوتتۇرىغا چىقتى؟ نېمىشقا دۇسلۇق ئورنىغا دۈشمەنلىك، مۇھەببەت ئورنىغا نەپەت يەر ئالدى؟

يەرلىك خەلقنى ئۇلارنىڭ كۆزىگە نادان، ياۋايى، قابىلىيەتسىز، شور پىشانە كۆرسەتكەن كۆز ئەينەك، ئۇلارغا بېيجىڭ ھاكىمىيىتى تەرىپىدىن قىلىنغان ھەدىيەدۇر. «بوزەكنى بوزەك قىلمىساڭ

قىيامەتتە سورىقى بار» دېگەندەك جۇڭگو ھۆكۈمىتى تەرىپىدىن بوزەك قىلىنغان مىللەت، جۇڭگو كۆچمەنلىرى تەرىپىدىن ھەم بوزەك قىلىنىشى نورمال بىر ھالغا كەلدى. بارىن ئىنقىلابى جۇڭگودىكى ۋە شەرقىي تۈركىستاندىكى بەزى ۋىجدانلىق خەنزۇ زىيالىلىرى ۋە جامائەت ئەربابلىرىغا ئىنسانلار ئارىسىدا نەپەت ياراتقۇچىلار نۆۋىتى كەلگەندە ئۆزلىرى ياراتقان نەپەتنىڭ قۇربانى بۇلىدىغانلىقىنى ئېنىق ھېس قىلدى.

نەپەت نەپەتنى، ئۆلۈم ئۆلۈمىنى باشلاپ كېلىدۇ. بارىن ئىنقىلابىدىن كېيىن چەتئەلدىكى جۇڭگو دېموكراتىك ھەرىكىتىنىڭ بەزى رەھبەرلىرى، شەرقىي تۈركىستانلىقلارنىڭ چەتئەلدىكى بەزى تەشكىلاتلىرىغا، جۇڭگودا سوتسىيالىستىك تۈزۈم يىقىلىپ، دېموكراتىيىگە ئۆتۈش جەريانىدا شەرقىي تۈركىستاندا خەنزۇ ۋە يەرلىك مىللەتلەرنىڭ ئىچىدىكى بىگۇناھ خەلقنىڭ ئۆزئارا نەپەتتىن قان تۆكۈلۈشىنىڭ ئالدىنى ئېلىش توغرىسىدا تەكلىپلەردە بۇلىشىمۇ تەسادىپى ئەھۋال ئەمەس. زوراۋانلار ھەقىقەتكە ئەمەس، كۈچكە تايىنىدۇ، ئەمما زوراۋانلارنىڭ قولىدىن كۈچ كەتكەندە، ئۇلار ئۆزلىرى ياراتقان نەپەت دېڭىزىدا ئۆزلىرى غەرق بولىدۇ.

بارىن ئىنقىلابى بۇ مەنتىقنىڭ كىچىك بىر سېڭىنالى سۈپىتىدە جۇڭگو ھۆكۈمىتىنى زۇلۇمدىن ۋاز كېچىشكە، كۆچمەن خەنزۇ خەلقىنىمۇ بۇ زۇلۇمنى قوللاشتىن ۋاز كېچىشكە ئۈندەش بىلەن تارىختا ئۈنۈملۈك سەھىپە قالدۇردى.

ئەمما شۇنى ئەسلىتىپ ئۆتەيكى، ئۈرۈمچىدىكى مىللەتتارست ھۆكۈمەت بىلەن بېيجىڭ بۇ ۋەقەدىن ھېچ ئىجابى دەرس ئالغىنى يوق. بارىن ۋەقەسىدىن كېيىن، ۋاڭ ئىنماۋ بىلەن سۇڭ خەنلىياڭنىڭ بېيجىڭدە جاڭ زېمىن ۋە لى پىڭخا ۋەقە ھەققىدە دوكلات قىلغاندىن كېيىنكى مۇنۇ سۆھبىتىگە دىققەت قىلايلى: ۋاڭ ئىنماۋ: شىمالى شىنجاڭ خەنزۇ ئاھالىسى نوپۇسى



جەھەتتىن كۆپ سانلىقنى ئىگەللەيدۇ، شىمالى شىنجاڭدا ئەبەدى تىنچلىق قولغا كەلتۈرۈلدى. جەنۇبىي شىنجاڭدا خەنزۇ ئاھالە نوپۇسى جەھەتتە كۆپ سانلىقنى ئىگەللەيدىغان ئەھۋالغا كىلسە، ھېچ بولمىسا 50 پىرسەنتكە يەتكۈزۈلسە پۈتۈن شىنجاڭدا ئەبەدى تىنچلىققا كاپالەتلىك قىلغىلى بولىدۇ.

لى پىڭ: پىلاننى سىلەر تۈزۈڭلار، كېرەكلىك ياردەمنى بىز قىلىمىز... بىز بۇ سۆھبەتتىن شۇنى كۆرۈپ ئاللايمىزكى، جۇڭگو ھاكىمىيىتى مەسىلىنى ھەل قىلىشنىڭ چارىسىنى شەرقىي تۈركىستاندا خەنزۇ ئاھالىنىڭ سانى جەھەتتىن مۇتلەق كۆپ سانلىقنى ئىگەللەشكە باغلايدۇ. مىللىي زۇلۇم ۋە مىللىي تەڭسىزلىك، يىلدىن - يىلغا ئېغىرلىشىۋاتقان يوقسۇللۇقنى ھەل قىلىش ئۇلارنىڭ ئەقلىنىڭ بىر بۇرجىكىگەمۇ كىرىپ قويغىنى يوق.

ۋەتەندىكى ۋە ۋەتەن سىرتىدىكى بەزى شەرقىي تۈركىستانلىقلار جۇڭگو كوممۇنىستىك پارتىيىسىنىڭ شەرقىي تۈركىستاندىكى مىللىي مەسىلىلەرنى ھەل قىلىشىغا ئۈمىد بىلەن قارىماقتا. بىز ئۇلارنىڭ بۇخام خىيالىدىن ۋاز كېچىش ئۈچۈن بۇ پاكىت يېتەرلىك دەپ سانائىمىز. كوممۇنىستىك پارتىيە جۇڭگودا قەبرىگە كۆمۈلمەستىن تۇرۇپ، نە جۇڭگو خەلقى ئەركىنلىككە ئېرىشىشى، نە جۇڭگونىڭ مۇستەملىكىسى ئاستىدىكى مىللەتلەرنىڭ ئۆز ھوقوقلىرىنى قولغا ئېلىش يولى ئېچىلىشى مۇمكىن ئەمەس.

3 - بارىن ئىنقىلابنىڭ تاشقى دۇنياغا بولغان تەسىرى

بۈگۈن دۇنيادا، جۇڭگو، شىمالى چاۋشەن ۋە كۇبادىن باشقا ئىنسان ھوقۇقى مەسىلىسىنى دۆلەتنىڭ ئىچكى مەسىلىسى دەپ قارايدىغان بىرمۇ دۆلەت قالمىدى. بارىن ئىنقىلابى ئەينى

زاماندا شەرقىي تۈركىستانلىق ئىنسانلارنىڭ ھەق - ھوقۇقىنى ئاياق ئاستى قىلىشقا قارشى ئىسيان بولغىنى ئۈچۈن، دۆلەت دىكتاتورىسىغا قارشى خەلق نارازىلىقىنى بىلدۈرۈشتە بۇ خىل ئىسياندىن باشقا قانۇنى بىر يولنىڭ ھەم يوقلۇقىنى ياخشى بىلگەن دۇنيا جامائىتى، بولۇپمۇ پۈتۈن دۇنيادا كۈچلۈك تەسىرى بار مەتبۇئات، تېلېۋىزور ئىستانسىلىرى بارىن ئىنقىلابىنى ئاز دېگەندە ئىككى ئاي ئەتراپىدا دۇنيانىڭ كۈن تەرتىۋىدە تۇتتى. بارىن، يېقىنقى 50 يىل ئىچىدە شەرقىي تۈركىستاننى دۇنياغا تونۇتۇشتا، شەرقىي تۈركىستان مەسىلىسىنى دۇنيا كۈن تەرتىۋىگە قويۇشتا پەۋقۇلئاددە ئەھمىيەتكە ئىگە بىر ھەرىكەت بولدى. ئامېرىكا، ئەنگىلىيە، فرانسىيە، گېرمانىيە، روسىيە، ياپۇنىيە، شىياڭگاڭ، تەيۋەن، تۈركىيە، سەئۇدى ئەرېستان، ھىندىستان قاتارلىق دۆلەت ۋە رايۇنلاردا، شەرقىي تۈركىستان خەلقىنىڭ ئازاتلىققا بولغان ئۈمىد، ئىشەنچىسىدىن تېخىچە ۋاز كەچمىگەنلىكىنى يېزىپلا قالماستىن، شەرقىي تۈركىستانلىقلارنىڭ 20 - ئەسىردە ئىككى قېتىم دۆلەت قۇرغانلىقى، دۆلەتلىرى يىقىلغاندىن كېيىنمۇ، مىللىي دۆلەتنى ئەسلىگە كەلتۈرۈش ئۈچۈن قىلغان ئىنقىلاب تارىخلىرىنى تەپسىلىي تونۇشتۇردى. بولۇپمۇ، تۈركىيىدە يىگىرمىدىن ئارتۇق چوڭ گېزىتلەر بارىن ئىنقىلابى ھەققىدە ھەر كۈنى بىرىنچى سەھىپىلەردە خەۋەرلەر بەردى. يۈزلەرچە سىتون يازغۇچىلىرى ئۆز گېزىتلىرىدە، بارىن ئىنقىلابىغا ئەڭ يالقۇنلۇق ماقالىلىرى بىلەن مەدھىيە ئوقىدى. گېزىتلەر، زەيدۇن يۈسۈپ باشچىلىقىدىكى شەھىدلىرىمىزنىڭ رەسىملىرىنى تونۇشتۇرۇپ باستى.

ئىستانبۇل، ئەنفەرە، قەيسەرى شەھەرلىرىدە شەرقىي تۈركىستان - لىقلار تەرىپىدىن جۇڭگو مۇستەملىكىچىلىرىگە قارشى ئۇيۇشتۇرۇلغان نامايىشلارغا ئونمىڭلارچە تۈرك قېرىنداشلار پىدائى بولۇپ قوشۇلدى. مەركىزى لوندوندىكى ئىنسان ھەقلىرىنى قوغدىغۇچى ئالەم شۈمۈل



داغلىق تەشكىلات «كەچۈرۈم تەشكىلاتى» شەرقىي تۈركىستاندىكى ئاياق ئاستى قىلىنغان ئىنسان ھوقۇقلىرى ھەققىدە پۈتۈن دۇنياغا دوكلات تارقاتتى. ئامېرىكىدا چىقىدىغان، مىليۇندىن ئارتۇق تىرازغا ئىگە «نيۇس ۋىك» (ھەپتىلىك ژورنال) بارىن ئىنقىلابى ھەققىدە، شەرقىي تۈركىستاننىڭ ئازادلىق ھەرىكەتلىرى ھەققىدە تەپسىلى مەلۇماتلارنى يازدى. ئۇ ژورنالدا شەرقىي تۈركىستانلىقلارنىڭ ئازادلىق ۋە مۇستەقىللىققا بولغان ئىشەنچى توغرىسىدا، شەرقىي تۈركىستانغا بارغان بىر ئامېرىكىلىق ساياھەتچى بىلەن قىلغان سۆھبىتىنى شۇنداق يازدۇ: «... مەن، ئۈرۈمچىنىڭ ئەردوچو دېگەن بازىرىدا كېتىۋاتاتتىم، ئوتتۇرا ياشتىكى بىر ئۇيغۇر كىشى، مېنىڭ ئالدىمنى تۈسۈپ ئۇيغۇرچە بىر نېمىلەرنى دېدى. مەن، پەقەت «ئامېرىكا» دېگەن گەپنى ئاڭلىدىم. باشقا گەپنى ئوقالدىم، مەن: خەنزۇچە سىزنىڭ گېپىڭىزنى بىلەلمىدىم، دېدىم. سىز خەنزۇچە بىلەمسىز؟ دەپ مەندىن خەنزۇچە سورىدى. بىر ئاز بىلىمەن، دېدىم. ئۇنىڭ يېنىدا سەككىز ياشلاردا بىر ئوغۇل بالا بار ئىدى. ئۇ ئادەم ماڭا: سىز ئامېرىكىلىقمۇ؟ ... سىزگە شۇنى ئېيتىشنى خالايمەن. بۇ يۇرت بىزنىڭ، ئۇلارنىڭ ئەمەس، دەپ يولدا كېتىۋاتقان مىخ - مىخ خەن مىللىتىنى كۆرسەتتى. ئۇلارنى بۇ ۋەتەندىن چىقىرىش يولىدا مەن ئۆلۈپ كەتسەم، بۇ ئوغلۇم مېنىڭ ئورنۇمنى باسىدۇ، مېنىڭ ئىنتىقامىمنى ئالىدۇ. دەپ يېنىدىكى سەككىز ياشلاردىكى بالىسىنى كۆرسەتتى. ئامېرىكىلىقلار بىزگە ياردەم قىلسۇن! دېدى... مەن، ئۈرۈمچىدە ئۇيغۇرلار بىلەن خەنلەرنىڭ تىللىشىۋاتقان، مۇشلىشىۋاتقانلىقىنى كۆردۈم. ئۈرۈمچىدە ئۇيغۇرلار ئاز بولۇشىغا قارىماي، بىر ئۇيغۇر بىر خەن بىلەن ئۇرۇشۇپ قالسا، يولدا كېتىۋاتقان باشقا ئۇيغۇرلارمۇ كېلىپ خەننى ئۇرۇشقا ياردەملەشكەنلەرنى كۆردۈم. ئۇيغۇرلار ئاز بولسىمۇ، بۇ يەرنىڭ خوجايىنى ئۆزلىرى ئىكەنلىكىنى ھەر زامان خەنلەرگە ھېس قىلىدۇرۇشقا تىرىشىدىغانلىقىنى ھېس

قىلدىم...» دەپ يازىدۇ. گەرچە 1950 - يىلدىن بېرى يۇرت تېشىدا شەرقىي تۈركىستاننىڭ مىللىي يولباشچىلىرى مۇھەممەد ئەمىن بۇغرا، ئىيسا يۈسۈپ ئالىپتېكىنلەرنىڭ يېتەكچىلىكىدە، شەرقىي تۈركىستاندىكى مىللىي زۇلۇم ۋە مىللەتنىڭ نەسلىنى قۇرۇتۇش ھەرىكىتى پۈتۈن تەپسىلاتى بىلەن دۇنيا جامائىتىگە ئاڭلىتىلغان بولسىمۇ، بىر مۇنچە چەتئەللىك دوستلاردا، بۇ قەدەر زۇلۇم بار ئىكەن، بۇ زۇلۇمغا قارشى نېمىشقا شەرقىي تۈركىستاندا، دۇنيانىڭ دىققىتىنى جەلىپ قىلغۇدەك بىر قارشىلىق ھەرىكىتى يوق؟ دېگەن سوئاللار بار ئىدى. بارىن ئىنقىلابى يۇرت تېشىدىكى مىللىي رەھبەرلىرىمىزنىڭ ھېسسىياتىغا ئەمەس، ھەقىقەتكە ئاساسلانغان ھالدا شەرقىي تۈركىستان مەسلىسىنى دۇنياغا تۇنۇتقانلىقىنى ئىسپاتلىدى. بولۇپمۇ، بارىن ۋەقەسىدىن كېيىن دۇنيا مەتبۇئاتىنىڭ دىققىتى شەرقىي تۈركىستانغا تېخىمۇ مەركەزلىشىشكە باشلىدى.

بارىن ۋەقەسى، كاشغەردە قۇرۇلغان شەرقىي تۈركىستان ئىسلام جۇمھۇرىيىتىنىڭ 1934 - يىلى يىقىلىشىدىن باشلاپ 1963 - يىلىغىچە ۋەتەننى تەرك ئېتىپ دۇنيانىڭ ھەر يېرىدە يەرلىشىپ ياشاشقا مەجبۇر بولغان بىر مىليوندىن ئارتۇق شەرقىي تۈركىستانلىقلارنىڭ ۋەتەننىڭ تەقدىرى مەسلىسى ئۈستىدە قايتىدىن بىر يەرگە جەم بولۇپ، ھەرقايسى تەشكىلات ۋەكىللىرى ۋە جامائەت ئەربابلىرى ۋەكىللىرى، ۋەتەن سىرتىدا تۇنجى قېتىم 1992 - يىلى 12 - ئاينىڭ 12 - كۈنىدىن 15 - كۈنىگىچە ئىستانبۇلدا «شەرقىي تۈركىستان مىللىي بۈيۈك قۇرۇلتىيى» نى ئېچىشقا تۈرتكە بولدى. قەھرىمان بارىن خەلقى ئازاتلىققا تەلپۈنگەن بارلىق شەرقىي تۈركىستانلىقنىڭ ئىپتىخارى، غۇرۇرى، ئۆلگۈسىدۇر.

بارىن ئىنقىلابىنىڭ ئەڭ ئىلغار تەرىپى تەشكىللىك ۋە ئۈزۈل - كېسىل بولۇشىدۇر. شەھىدلەر ئۆلمەيدۇ. بارىن شەھىدلىرى ئاللاھ ھۈزۈرىدىمۇ ھاياتتۇر، خەلقىمىزنىڭ قەلبىدىمۇ ھاياتتۇر.



مىللىتىمىز ئىچىدىكى تېخى ئويغانمىغان بەزى كىشىلەر شۇنى بىلىشى لازىمكى، خىتايىدىن قورقۇپ ئەللىك يىل ياشىغان بىر ئادەمگە، خىتاي ھۆكۈمىتى «بىزدىن قورقۇپ ئەللىك يىل ياشىدىك، بۇنىڭ مۇكاپاتى ئۈچۈن ساڭا يەنە ئەللىك يىللىق ئۆمۈرنى قوشۇپ بىرەيلى، يۈز يىل ياشا» دەپ كاپالەتلىك بەردىمۇ؟ خىتايلاردىن قورققانلارمۇ، ئىلگىرى - ئاخىرى بولۇپ ئوخشاش قەبرىلەرگە كۆمۈلدى. تۇغۇلۇش بىلەن ئۆلۈش مۇتلەق خۇدانىڭ ئىلكىدۇر. ئۆزىنى مۇسۇلمان دەپ ھېسابلىغان ھەر قانداق ئادەم بۇ مەنتىقىغە ئىشىنىشى كېرەك. ئەمما، دۈشمەندىن قورقۇپ ئۆز ئىرادىسىگە خىلاپ ھالدا باش ئىگىپ ئاۋازسىز بۇ دۇنيادىن ئۆتكەنلەرنىڭ ھەممىسى ئۇنتۇلۇپ كەتتى. ئۇنتۇلمىغانلار يەنىلا ۋەتەننى ئۈچۈن، مىللىتى ئۈچۈن، ئېتىقادى ئۈچۈن قەھرىمانلارچە شەھىد بولغانلار بولدى. بىز بۈگۈن «سادىر دەپ ئېتىم قالدى، بەش بالام يېتىم قالدى» دەپ ناخشىلارنى ئېيتىمىز. سادىر پالۋان بەش بالىسىنىڭ يېتىم قىلىشىنى بىلىپ تۇرۇپ جەڭگە كىرمىگەن بولسا، ئازادلىق ئۈچۈن ھاياتىنى پىدا قىلمىغان بولسا، خەلقىمىز يۈز يىلدىن بېرى سادىر پالۋاننى خاتىرىلەپ كېلەتتى؟ نۇزۇگۇم، سادىر پالۋان، غېنى باتۇر، ئوسمان باتۇر، زەيدۇن يۈسۈپلەر... مىللىتىمىز بىلەن بىللە ئەبەدىي ياشايدۇ. ۋەتەن سۆيگەنلەرنىڭ ئۆمرى ۋەتەنگە ئوخشاش ئۇزۇن ۋە ئەبەدىي بولىدۇ.

بىر ۋەتەن، ئۇ ۋەتەننى سۆيگەنلەرگە ئامانەت قىلىنىدۇ. ۋەتەننى ئۇنتۇقنلار ئۇ ۋەتەن تەرىپىدىن، ئۇ ۋەتەننىڭ ئەۋلادلىرى تەرىپىدىن ئۇنتۇلۇشى تەبىئىي بىر ھادىسىدۇر.

بارىن ئىنقىلابىنىڭ ئونىنچى يىلى⁽¹⁾



(ئەسلىمە)

ئابدۇرەھىمجان ئابدۇررەشىد

«بىر مىللەتنىڭ مەۋجۇتلۇقى ۋە ئىنسانىي قىممىتى ئۇنىڭ نوپۇس سانى، ئۆتمۈشتىكى مەدەنىي مىراسلىرى، شائىر، يازغۇچى، دانىشمەنلىرى بىلەن ئەمەس، بەلكى تولۇپ - تاشقان مىللىي غۇرۇر، پۈتمەس - تۈگمەس روھىي جاسارەت، تەسلىمسىز مىللىي ئىرادە بىلەن ئىپادىلىنىدۇ.»

زەيدۇن يۈسۈپ 1990 - يىلى 1 - ئاي كاشغەر

چۆل - باياۋانلاردىكى ياۋايى ھايۋاناتلارنىڭمۇ سانى، سۈپىتى ۋە نەسلى قوغدىلىۋاتقان، رەھىم - شەپقەتلىك، مەدەنىيەتلىك بۈگۈنكى يېڭى دەۋىردە تاشقى دۇنيا بىلەن ئىنسانىي مۇناسىۋىتى پۈتۈنلەي ئۈزۈلۈپ كەتكەن، ئىپتىدائىي ياشاش شارائىتىدىنمۇ مەھرۇم بولىۋاتقان قاراڭغۇ تۇمان ئاستىدىكى ئۇيغۇر مىللىتىنى خۇددى

(1) بۇ ماقالە «شەرقى تۈركىستان ياشلىرى» ژۇرنىلىنىڭ 2000 - يىللىق 2 - سانىدىن ئەينەن كۆچۈرۈپ ئېلىندى.



تاشقى ئالەمدىن يەر شارىغا بومبا چۈشكەندەك ئەڭ تاسادىپى، ئەڭ كۈچلۈك ئىنكاس بىلەن دۇنيانىڭ سىياسى سەھنىسىگە ئېلىپ چىققان شەرەپلىك بارىن ئىنقىلابى بۇ يىل ئون ياشقا كىردى. ئەمما ئۇ ئۆسمۈرلۈك، سەبى مەزگىلىدە ئەمەس، بەلكى نەۋقۇران يىگىتلەردەك جاسارەتكە ۋە پىشقەدەم بوۋايىلاردەك تەجىربىگە ئىگە بولۇپ قالدى.

ۋە تىنىمىزنىڭ ھەر قايسى جايلىرىدىن بىر نىيەت، بىر مەقسەتتە بارىن يېزىسىغا توپلاشقان بىر قانچە نەپەر ئىنقىلابى قەھرىمانىنىڭ تەشەببۇسى بىلەن 1989 - يىلى 10 - ئاينىڭ 10 - كۈنى بارىن يېزىسىنى ۋاقىتلىق مەركەز قىلغان ھالدا شەرقىي تۈركىستان ئازاتلىق تەشكىلاتى قۇرۇلدى. بۇ تەشكىلاتنىڭ نىزامنامىلىرى، پروگراممىلىرى تەپسىلىي بېكىتىلىپ، تەشكىلاتنىڭ ۋاقىتلىق باش رەئىسلىكىگە زەيدۇن يۈسۈپ سايلاندى. نىزامنامىدىكى بەلگىلىمە بويىچە باش رەئىس مۇتلەق ئالى ھوقۇققا ئىگە ئىدى. شۇنىڭ ئۈچۈن رەئىسنىڭ تەكلىۋىگە بىنائەن تەشكىلاتنىڭ مەركىزى ھەيئەتلەر سانى كۆپەيتىلدى ۋە كېڭەيتىلىپ ئەزا قوبۇل قىلىش ماقۇللاندى.

تەشكىلات قۇرۇلۇپ بىر ئايغا يەتمىگە ۋاقىت ئىچىدە ھەيئەت ئەزالىرىنىڭ ئىدىيىسىدە جىددى بۇرۇلۇش يۈز بەرمەكتە ئىدى. ئۇلار ھەپتىلەپ داۋاملاشتۇرغان ھەر بىر ئايرىم ماۋزۇدىكى مۇزاكىرىلەردە، تالاش - تارتىشلاردا مۇھىم نەتىجىلەرگە ئىگە بولاتتى. لېكىن ھەر قانداق بىر مەركىزى پىكىردە زەيدۇن يۈسۈپ ئۈستۈنلۈكىنى ئىگەللەيتتى.

تەشكىلاتنىڭ سىياسى ئورگىنى سۈپىتىدە پارتىيە تەسىس قىلىش ھەققىدىكى مۇنازىرىلەردە ھەيئەتلەر تەرىپىدىن سابىق «تەڭرىتاغ ياشلىرى پارتىيىسى»، سابىق «شەرقىي تۈركىستان خەلق پارتىيىسى» ۋە «دېموكراتىك ياشلار پارتىيىسى» قاتارلىق

پارتىيەلەرگە ۋارىسلىق قىلىش ياكى يېڭىدىن تەسىس قىلىش تەكلىۋى قويۇلدى. ئەمما يالغۇز زەيدۇن يۈسۈپ «شەرقىي تۈركىستان ئىسلام پارتىيىسى» نى ئوتتۇرىغا قويدى ھەمدە بارلىق ھەيئەتلەرنىڭ قارشىلىق مەۋقەسىگە مۇنداق رەددىيە بەردى:

— بىز بارىن يېزىسىغا داۋاملىق مەجلىس ئاچغىلى، ئۆزئارا تالاش - تارتىش قىلغىلى ۋە ئۆشەرە - زاكات، سەدىقە ئىھسانلارنى يىغىپ، ئىقتىساد توپلاپ، يۇرتىمۇ - يۇرت تاماشا قىلغىلى يىغىلمىدۇق. پەقەت مىللىتىمىزنى، ۋەتىنىمىزنى قۇتقۇزۇش ئۈچۈن تەشكىلات قۇرۇۋاتىمىز، پارتىيە قۇرۇۋاتىمىز، بىز قانداقلا بىر تەشكىلات قۇرمايلى، قانداقلا بىر پارتىيە قۇرمايلى، دۈشمەن بىزنى ئاياپ قويمىدۇ. سىلەر تەكلىپ قىلىۋاتقان پارتىيەلەر خەلقىتىن ئايرىلغان، بېكىنمە، تۇرغۇن ھالدىكى ئىشخانا پارتىيىلىرى ئىدى، شۇنداقتىمۇ دۈشمەن ئاياپ تەكچىگە ئېلىپ قويمىدى. ئەمما، «شەرقىي تۈركىستان ئىسلام پارتىيىسى» بولسا ھەم يېڭى، ھەم قەدىمى بىر مەۋجۇتلۇقتۇر. بۇ پارتىيە بوۋىمىز سۇلتان ساتۇق بىلەن ۋەتىنىمىزگە يىلتىز تارتقان، مىللىتىمىزنىڭ روھىغا سىڭىپ كەتكەن. ۋارىسلىق قىلىشقا لايىقەتلىك ئېقىم پەقەت شەرقىي تۈركىستان ئىسلام پارتىيىسىدۇر. ئەگەر بىز مىللىتىمىز چۈشەنمەيدىغان، قوبۇل قىلالمايدىغان تۈيۈك كۈچىگە كىرىپ قالىدىغان بولساق، ئۇ چاغدا ھېچ نەرسە يارىتالمايمىز، ھېچ نەرسىگە ئېرىشەلمەيمىز.

ئۇنىڭ ئالماستەك ئۆتكۈر پىكىرى ئالدىدا ھەيئەتلەر سىمپاتىكە ئېرىپ، ھەممەيلىن شەرتسىز ھالدا شەرقىي تۈركىستان ئىسلام پارتىيىسىنى ماقۇللىدى. ئەمما كۈندىن - كۈنگە مۇرەككەپلىشىپ مېڭىۋاتقان تەشكىلاتنىڭ ئىچكى ۋەزىيىتى پەقەت زەيدۇن يۈسۈپنىڭ قارارىغا باغلىنىپ قالغان ئىدى.

89 - يىلى 11 - ئاينىڭ ئوتتۇرىلىرىدا زەيدۇن يۈسۈپ ھەيئەتلەر



يىغىنى چاقىردى. ئۇ ھېچ كىم ئويلمىغان يەردىن تەشكىلات پروگراممىسىدىكى: «شەرقىي تۈركىستان ئازاتلىق تەشكىلاتى دۈشمەنگە قارشى ئۈزۈنغا سوزۇلغان، يوشۇرۇن سىياسى ھەرىكەت قىلىدۇ» دېگەن ماددىنى ئېلىپ تاشلاپ، ئۇنىڭ ئورنىغا: «شەرقىي تۈركىستان ئازاتلىق تەشكىلاتى دۈشمەنگە قارشى ناھايىتى جىددى، ئوچوق ئاشكارا قۇراللىق ھەرىكەت قىلىدۇ» دېگەن ماددىنى كىرگۈزۈشنى تەلەپ قىلدى. بۇ پىكىرگە كۆپچىلىك قارشى تۇرغان بولسىمۇ، ئاخىرىدا زەيدۇن يۈسۈپنىڭ قارارى ئىشقا ئاشتى. يەنى 1990 - يىلى 4 - ئاينىڭ 21 - كۈنى خىتاي مۇستەملىكىچىلىرىگە قارشى قۇراللىق ئۇرۇش قوزغاش رەسمى قارار قىلىندى.

زەيدۇن يۈسۈپ ھەر قانداق جىددى بىر پىكىرنى ئوتتۇرىغا قويغان ھامان ھەيئەتلەرنىڭ كۆپچىلىكى: سەن مىللىتىمىزنى ئوتقا تىقماقچى بولۇۋاتسىەن، دۈشمەن كۆپ ۋە كۈچلۈك، بىز بولساق بەك ئاز ۋە ئاجىز. شۇڭا شارائىتنى يېتىلدۈرۈش، پۇرسەت كۈتۈش كېرەك دەپ پەخەس بولۇشنى تەلەپ قىلاتتى. لېكىن زەيدۇن يۈسۈپ ئۇلارغا يوقۇق قالدۇرماي جاۋاب بىرەتتى:

— سىلەرگە ئوخشاش پەخەسچىلەر تۈپەيلىدىن ناھايىتى قىسقا مەزگىل ئىچىدە دۈشمەن شۇنداق كۈچىيىپ كەتتى. ھازىر دۈشمەن يىراق خىتايىدىن كەلمەيدۇ، بەلكى خىتاي جاھانگىرلىرى بىزنىڭ مەھەللىمىزدىن، جەمەتلىرىمىزدىن، ھەتتا ئاتا - ئانىلىرىمىزدىن، پۈشتىمىزدىن تامىغان بالىلىرىمىزدىن، قوينىمىزدىكى ئاياللىرىمىزدىن بىزگە قارشى دۈشمەن يېتىشتۈردى. بىز نېمە يېتىلدۈرەلىدۇق. ئەكسىچە ھەممە نەرسىمىزنى يوقاتتۇق. بىز پۇرسەت كۈتۈشنى بىلمەيمىز. شارائىت يېتىلدۈرۈشنى بىلمەيمىز. چۈنكى بۇ مىللەت بۇلغانغان، روھىغا قۇللۇق تامغىسى بېسىلىپ كەتكەن، روھى تەسلىم بولغان مىللەت. بۇ قەدەر كېرەكسىز، بۇ قەدەر سېسىق نەرسىنى تازىلاش كېرەك، ئوتقا تاشلاپ كۆيدۈرۈش

كېرەك، بۇلارنىڭ روھىغا بېسىلغان قۇللۇق تامغىسىنىڭ داغلىرىنى پەقەت ئوتتا كۆيدۈرۈپ تازىلاش كېرەك.

باشقىلارنىڭ: بىز قۇراللىق ئۇرۇش قىلىمىز دەۋاتىمىز، ئەمما بىزدە نە قۇرال يوق، نە پۇل يوق، زادى بۇ مەسىلنى قانداق ھەل قىلىمىز، دېگەن تەنە سۇئاللىرىغا ناھايىتى ئاددىيلا مۇنداق جاۋاب بەرگەن ئىدى:

— ئەگەر بىز يەنىلا «يوق» دېگەن بۇ قەبىھ كەلىمنى تەكرارلاۋېرىدىكەنمىز، يېقىن كېلەچەكتە بۇ مىللەت يوقۇلىدۇ. شۇنىڭ ئۈچۈن پۇلنى بايلاردىن، قۇرالنى دۈشمەندىن ئالىمىز. تەشكىلات ئەزالىرى ھەربىي مەشىق ئېلىپ بارىدىغان مەيدانغا زەيدۇن يۈسۈپ ئەڭ ئاخىرقى قېتىم كەلگىنىدە ئەزالارغا ئوتۇق سۆزلەپ مۇنۇلارنى دېگەن ئىدى:

— «بىزدە ھەقىقەتەن كۈچ يوق، قۇرال يوق، قۇرال سېتىۋالدىغان پۇل يوق، لېكىن بىزدە ئالەمگە سىغىمىغۇدەك ئىرادە، ئالەمچە غايە، چەكسىز غورۇر بار»، «بىزنىڭ بىردىنبىر يۆلەنچۈكىمىز ئاللاھ ۋە ئانا تۇپراق. ئەگەر ئۇرۇشتا قۇربان بولساق ئاللاھ رىزاسىغا ئېرىشىمىز، ئانا تۇپرىقىمىزغا كۆمۈلىمىز، ناۋادا غەلبە قىلساق ئانا تۇپرىقىمىزغا ئىگە بولىمىز»، «بىزنىڭ ئىشىمىزنى مەنىستە يۇتقان يىراق - يېقىندىكى بەزەن ئالىيجاناپلار ياكى بىزنىڭ جەڭ مەيدانىدا باتۇرلارچە قۇربان بولغانلىقىمىزنى ئاڭلايدۇ ياكى ئاي يۇلتۇزلىق كۆك بايراقنىڭ كۆكتە جەۋلان قىلغىنىنى كۆرىدۇ».

شۇنداق قىلىپ ھەربىي مەشىقلەر، ئىدىيىۋى تەلىم - تەربىيىلەر ۋە ئۇرۇش تەييارلىقى ناھايىتى جىددى ئېلىپ بېرىلدى. ھەر قايسى يۇرتتىن گەرچە ئىجابىي ئىنكاس كەلمىسىمۇ، لېكىن مۇناسىۋەت دائىرسى كېڭەيمەكتە ئىدى.

تەشكىلاتنىڭ باش رەئىسى، پارتىيە باشلىقى ۋە ئۇرۇش قوماندانلىرى



دانى قاتارلىق مۇھىم ۋەزىپىلەر زەيدۇن يۈسۈپكە يۈكلەنگەن ئىدى. ئۇنىڭ زور تىرىشچانلىق كۆرسەتكىنىگە قارىماي توپلانغان ئۇمۇمىي ئىقتىساد ئاران بەشمىڭ سوم بولدى. ئۇرۇش ئەسلىھەلىرى پەقەت 17 دانە چوڭ - كىچىك مىلتىق، تاپانچا، 64 دانە يەرلىك ئۇسۇلدا ياسالغان بومبا، 150 دانە قېلىچ، پىچاق، پالتا قاتارلىقلاردىن ئىبارەت ئىدى. بارىن ۋە باشقا قوشنا يېزىلاردىن تەقدىم ئېتىلگەن ئۇرۇش ئاتلىرى 20 تۇياقمۇ يەتمەيتتى. ئومۇمىي ئەسكەر سانى بولسا 700 نەپەردىن ئارتۇق ئىدى. بۇ قەدەر ئاجىز ئەھۋالدا، دۇنيادىكى ئەڭ كۈچلۈك ئۇرۇش ئەسلىھەلىرىگە، پەۋقۇلئاددە ئۇرۇش تەجرىبىسىگە ئىگە خىتاي مۇستەملىكىچىلىرىگە ئۇرۇش ئېچىش ئەينى ۋاقىتتا ھېچ كىمنىڭ تەسەۋۋۇرىغا سىغىمىغاندەك، زەيدۇن يۈسۈپنىڭ ئەقلىدىنمۇ ئۆتمەيتتى. ئەمما ئۇنىڭ بىرلا غايىسى: «ماددى، مەنىۋى جەھەتتىن بۇلغىنىپ كەتكەن، روھى تەسلىم بولۇپ، خائىنلارچە ياشاشقا كۆنۈپ كەتكەن بۇ مىللەتنى ئۇرۇشقا باشلاپ كىرىش» ۋە «بۇ مىللەت تېخى تۈگىمىدى. تېخى روھى تەسلىم بولمىدى» دېگەن سادانى دۇنياغا جاكارلاش ئىدى.

زەيدۇن يۈسۈپ دائىم نەپەرەتلىنىپ تۇرىدىغان بۇ خائىن مىللەتنىڭ ئەپتى - بەشىرىسى يەنە بىر قېتىم ئىسپاتلاندى. ئۇرۇش باشلىنىشقا 19 كۈن قالغاندا تەشكىلاتنىڭ مەركىزى ھەيئەتلىرى ئىچىدىكى ساتقىنلار 90 - يىلى 4 - ئاينىڭ 21 - كۈنى ئېلىپ بېرىلىدىغان ئۇرۇش پىلانىنى دۈشمەنگە پاش قىلدى. شۇنىڭ بىلەن بارىن يېزىسىنىڭ ئەتراپى خىتاي ئەسكەرلىرى بىلەن قۇرشاۋ قىلىندى.

ناھىيىدىن ناھىيە باشلىقلىرى، پارتكوم باشلىقلىرى ۋە ناھىيىلىك تەشۋىقات خادىملىرى بارىن يېزىسىغا يېتىپ كېلىپ، دەرھال مۇستەملىكىچىلەرنىڭ ساختا سىياسەتلىرىنى تەشۋىق قىلىشقا باشلىدى. 4 - ئاينىڭ 4 - كۈنى زەيدۇن يۈسۈپ، مۇئاۋىن

باش قۇماندان جامال مۇھەممەد تۇتقۇن قىلىنىپ، يېزىلىق ساقچى ئىدارىسىغا قاماپ قويۇلدى. لېكىن ھەر بىرى بىردىن باش قۇماندان بولالىغۇدەك باتۇر ئەزىمەتلەر دەرھال قوزغىلىپ، خىتاي مۇستەملىكىچىلىرىنىڭ نەق مەيدانىدا چاكارلىق قىلىۋاتقان ئەمەلدارلىرىنى تۇتقۇن قىلدى. ۋەزىيەت تېخىمۇ كەسكىنلىشىپ 4 - ئاينىڭ 5 - كۈنى تاڭ سەھەردە ئۇرۇش رەسمى باشلاندى. شۇ كۈنى چۈشتىن كېيىن ئۇرۇش توختىتىش ۋە دۈشمەن تەرەپتىن ئەسىرگە چۈشكەن كادىرلارنى قويۇپ بېرىش شەرتى بىلەن زەيدۇن يۈسۈپ ۋە جامال مۇھەممەد قويۇۋېتىلدى. ئەمما ئۇرۇش راسا ئەۋجىگە چىقتى. زەيدۇن يۈسۈپ ئېيتقان دەك ھەقىقەتەن نۇرغۇنلىغان خىل قوراللار دۈشمەن ئارمىيىسىدىن ئولجا ئېلىندى.

4 - ئاينىڭ 6 - كۈنى چۈش ۋاقتى بىلەن باش قۇماندان زەيدۇن يۈسۈپ جەڭ مەيدانىدا شەھىد بولدى. مۇنتىزىم ئۇرۇش شۇ ئاينىڭ 8 - كۈنى كەچقۇرۇنغىچە داۋاملىشىپ، ئومۇمەن باستۇرۇلدى. مۇھاسىرىدىن بۆسۈپ تاغلىق رايۇنلارغا چېكىنگەن ئاتلىق قىسىم شۇ ئاينىڭ 28 - كۈنىگىچە ئۇرۇشنى داۋاملاشتۇردى.

شەرەپلىك بارىن ئىنقىلابى تارىخ سەھىپىسىدىنلا ئەمەس، مىللەتنىڭ بۇلغانغان، كىر باسقان قەلبىدىن چۇڭقۇر ئورۇن ئالدى. زۇلمەت باسقان روھىيەت ئالىمىنى يۇرۇتتى. بۇ دەل ئىنقىلابى سەبداش، باش قۇماندان زەيدۇن يۈسۈپنىڭ غايىسى ئىدى.

2000 - يىلى يانۋار گېرمانىيە



بارىندىكى قانلىق قرغىن⁽¹⁾

(5 - ئاپرېل بارىن ئىنقىلابى قۇربانلىرىنىڭ خاتىرە كۈنى)

ئابدۇرەھىم راھىمان

كوممۇنىست خىتاي مۇستەملىكىچىلىرىنىڭ مۇقەددەس ۋە تىنىمىز شەرقىي تۈركىستان ئاقتۇناھىيىسىنىڭ بارىن يېزىسىدا مۇندىن 7 يىل بۇرۇن — 1990 - يىلى 5 - ئاپرېلدا ئېلىپ بارغان پۈتكۈل ئىنسانىيەت ئالەمىنىڭ غەزەپ - نەپرەتلىرىنى قوزغىغان دەھشەتلىك قىرغىنى ھەققىدە يېزىشتىن ئاۋۋال شۇ ۋاقىتتىكى ئومۇمىي ۋەزىيەت توغرىسىدا ئاز - تولا توختىلىشقا توغرا كېلىدۇ. جاھاندىكى دېموكراتىك ھەرىكەتلەر بولۇپمۇ شەرقىي ياۋرۇپا بىلەن سابىق سوۋېت ئىمپېرىيەسى تەۋەسىدىكى دېموكراتىك ئۈزگىرىشلەر

(1) بۇ ماقالە قولىمىزدا ساقلىنىۋاتقان ئاپتونىڭ ئۆز قولى يازمىسى بويىچە ئەينەن ئېلان قىلىندى. باشقا يەردە ئېلان قىلىنغان ياكى قىلىنىغانلىقىدىن خەۋىرىمىز يوق. ئاپتۇر قىرقىزىستاندا ئولتۇراقلىشىپ قالغان ئۇيغۇرلاردىن بولۇپ، ئۇزۇن يىل ئالمۇتادا چىقىدىغان «بېگى ھايات گېزىتى» نىڭ بېشىكتە تۇرۇشلۇق مۇخبىرى بولغان شائىر ۋە يازغۇچىدۇر. — نەشىرگە تەييارلىغۇچىدىن.

مۇستەملىكىچىلەرنى تولمۇ ساراسمىغا سېلىپ قويدى. جاھاندىكى ھېچ بىر ئىستىبات ئۆز ھالاكتىنىڭ يېقىنلاپ كېلىۋاتقانلىقىنى سەزمەسلىكى مۇمكىن ئەمەس. رۇمېنىيە ئىستىباتى چاۋۇ شېسكونىڭ ھالاكتىنى كۆرگەن خىتاي ئەمەلدارلىرى ئۇيغۇسنى يوقاتقان ئىدى. بۇ خاتىرجەمسىزلىكنى ئۇلارنىڭ 1990 - يىلىنىڭ باشلىرىدا ئېلان قىلغان «شەرقىي ياۋرۇپا ۋە سوۋېت ئىتتىپاقىنىڭ ۋەزىيىتىدە بولغان ئۆزگىرىشلەر ھەققىدە ئوختۇرۇش» لىرىدىن تولۇق كۆرگىلى بولاتتى. «ئوختۇرۇشتا»: «نۆۋەتتە خەلقئارا مىقياستىكى سىنىپى كۈرەش مۇرەككەپ ۋە جىددى ئۆزگىرىش بولۇپ تۇرۇۋاتقان ۋەزىيەت ئاستىدا جاھانگىرلىكنىڭ ياۋرۇپادا «تىنچ ئۆزگەرتىۋېتىش» سۈپىقىستى ئىشقا ئاشتى. ئۇلار ئەمدى باشقا سوتسىيالىستىك دۆلەتلەرگە بولۇپمۇ دۆلىتىمىزگە قارىتا «تىنچ ئۆزگەرتىۋېتىش» سۈپىقىستىلىك ھەرىكەتلىرىنى تېخىمۇ ئېلىپ بارىدۇ... ئىلگىرى شىنجاڭغا قارىتا بۆلگۈنچىلىك ئېلىپ بارغان ئوتتۇرا ئاسىيا ۋە غەربىي ئاسىيادىكى شەرقىي تۈركىستانچى تۈرلۈك تەشكىلاتلار ئەمدى شىنجاڭغا قارىتا مىللىي بۆلگۈنچىلىك ھەرىكەتلىرىنى تېخىمۇ كۈچەيتىدۇ...» دېيىلگەن. «ۋەتەننىڭ بىرلىكىنى قوغداش، مىللىي بۆلگۈنچىلىككە قارشى تۇرۇشقا ئائىت ئۆگىنىش ماتېرىياللىرىدىن تاللانما» ناملىق ئىچكى ماتېرىيالنىڭ 60 - 61 - بەتلەر. كېيىنكى ئىزاھاتلاردا قىسقارتىپلا «تاللانما» دېيىلىدۇ.)

ھەقىقەتەن ئۇلار شەرقىي تۈركىستان، تىبەت، ئىچكى موڭغۇلىيە قاتارلىق مۇستەملىكىلىرىدىن ئايرىلىش ۋاقتى يېتىپ قالغانلىقىنى ھېس قىلىشىپ ئارامىنى تامامەت يوقىتىشقان ئىدى. چۈنكى خىتايىنىڭ ھەممە دەۋرىدىكى ئەمەلدارلىرىنىڭ قېنىغا سىڭىپ كەتكەن بىر ئومۇمى ئوخشاشلىقى بار: ئۇ بولسىمۇ ھاكىمىيەت كەتسىمۇ ھاتتا خىتاي زىمىنىنىڭ بىرەر پارچىسى كەتسىمۇ، مۇستەملىكىنى قولدىن بېرىۋەتمەسلىك. مانا شۇ يول بىلەن ئىككى



ئەسەردىن بىرى ئۆز مۇستەملىكىلىرىنى چىڭ تۇتۇپ كەلدى.

بىراق خىتاي مۇستەملىكىچىلىرىنىڭ رايىغا بېقىۋېرىدىغان زاماننىڭ كېتىۋاتقانلىقىنى سەزمەسلىكى مۇمكىن ئەمەس. شۇنداق بولسىمۇ ئۆزلىرىنىڭ تەبىئىتىگە خاس جاھىللىقى بىلەن مۇستەملىكىلىرىنى قولدىن بەرمەسلىك ئۈچۈن چىن تىرنىقى بىلەن تىرىشكەن.

بېيجىڭ ۋە ئۈرۈمچى شەھەرلىرىدە مۇستەملىكىچىلەر پارتىيە، ھۆكۈمەت مەسئۇللىرى يىغىنلىرىنى ئۆتكۈزۈپ ئۇنىڭدا قىلىشقان سۆزلىرى پىكىرىمىزگە دەلىل بولالايدۇ.

1990 - يىلى 15 - فېۋرال كۈنى مەملىكەتلىك مىللىي ئىشلار كومىتېتى باشلىقلىرى يىغىنىدا سۆزلىگەن جاڭ زېمىن: «خەلقئاردىكى ئەكسىيەتچى كۈچلەر ۋە مەملىكەت ئىچىدىكى بەزى دۈشمەن ئۇنسۇرلار بۇزغۇنچىلىق قىلىش كويىدا بولۇۋاتقانلىقىغا سەل قارىماسلىق كېرەك... ئىچكى، تاشقى بۆلگۈنچى ئۇنسۇرلار ۋە ئەكسىيەتچى كۈچلەر بۇزغۇنچىلىق ھەرىكىتىنى ئەزەلدىن توختىتىپ قويغىنى يوق. تىبەتنى كۆزلەپ تۇرغان دالاي گورۇھى، شىنجاڭنى كۆزلەپ تۇرغان ئىيسا گورۇھى ۋە ئىچكى مۇڭغۇلىيەنى كۆزلەپ تۇرغان مۇڭغۇلىيە گورۇھى ئىككى يىلنىڭ ئالدىدا شىۋىتسارىيىدە بىرلەشمە ئاپپارات قۇردى. يېڭى دېھلىدا ئورگان زۇرنال تەسىس قىلدى. ھەتتا دالاي لاما بىزنىڭ شەرقىي ياۋرۇپا يولىدا مېڭىشىمىزنى ئاشكارا تەلەپ قىلدى...» «يارىشىش» مەيدانىمى ئۆزگەرتىمەن، دەپ تەھدىت سالدى... ئىچكى مۇڭغۇلىيە، تىبەت، شىنجاڭدىكى ئەكسىيەتچىلەرنىڭ توۋلىغان شۇئارلىرى ئوخشاش: — «يادروسىنىكى كېرەك ئەمەس»، «بايلىقلارنى تالان - تاراج قىلىشقا قارشى تۇرايلى»، «سىرتتىن كەلگەنلەرنى قوغلاپ چىقىرايلى» — دېيىشىدۇ، دەپ بىر ھازا بىلجىرىلغاندىن كېيىن: «... تەسادىپى يۈز بېرىدىغان ۋەقەلەرنىڭ لايىھەسىنى ئالدىن تۈزۈپ تەييارلىق

قىلىپ تۇرۇش كېرەك. تىرىشىپ تۈرلۈك بۇزغۇنچىلىق ھەرىكەتنى پىلانلىنىش باسقۇچىدا توسۇپ بىخ ھالىتىدە يوقىتىش كېرەك» دەپ بۇيرۇق قىلدى. («تاللانما» 12 -، 16 - بەتلەر).

يۇقىرىدا ئېيتىلغان يېغىندا باش مىنىستىر لى پىڭمۇ سۆزگە چىقىپ خىتاي سىياسەتچىلىرىگە خاس ئەزىملىك بىلەن ئۇزاق بىلجىرلاپ، كۆپ پوپوزىلارنى قىلغاندىن كېيىن سۆزىنى: «بۆلگۈنچىلىك، بۇزغۇنچىلىق ھەرىكەتلىرىنى بىخ ھالىتىدە تۈگىتىشىمىز لازىم»، دەپ تۈگەتتى.

مانا شۇ بىرىنچى سېكرىتار ۋە باش مىنىستىرلارنىڭ ئاغزىدىن چىققان: «بىخ ھالىتىدە يوقىتىش» دېگەن ئىبارىلەر، لەنتى «مەدەنىيەت ئىنقىلابى» دىن بۇيان باغرى چىلاشقىدەك قان ئىچمىگەن، شەرقىي تۈركىستاندىكى ۋاڭ ئېنماۋ باشلىق خۇنخۇمارلار ئۈچۈن يەنە بىر قېتىم تويغىچە قان ئىچىشكە بېرىلگەن يوللانما ياكى رۇخسەتنامە ئىدى.

شەرقىي تۈركىستان خەلقىنىڭ قېنىنى 45 يىلدىن بۇيان شوراپ تۈلۈم چاشقاندەك سەمىرىپ، كۆزلىرى يۇمۇلۇپ شىللىسىگە قېزا باغلاپ كەتكەن بۇ قېرى ئىستىبات ۋاڭ ئېنماۋ ئۆزىنىڭ مەركەزدىن دوپپا سورىسا باش ئەۋەتىپ بېرىدىغان ئادىتى بويىچە بېيجىڭدا جالڭ زېمىن ۋە لې پىڭلار ۋاقلاشتىن بىر يىل بۇرۇن (1988 - يىلى 14 - مايدا) ئاپتونوم رايونلۇق پارتكوم ھەيئەتلەر يىغىنىدا، شەرقىي تۈركىستان ۋەزىيىتى توغرىلۇق كۆپلىگەن ئەنسىز خەۋەرلەرنى سۆزلەپ بۆلگۈنچىلىككە قارشى كۈرەشكە چاقىرغان ئىدى. مەۋجۇت زىددىيەتلەرنى ئۆزلىرىنىڭ مۇستەملىكىچىلىك سىياسىتىنىڭ ئاقىۋىتى ئىكەنلىكىنى تەن ئالماي، ھەممە «گۇناھ» نى چەتئەلگە دۆڭگەپ ئادەتلەنگەن ۋاڭ ئېنماۋ: «شىنجاڭدىكى خەۋپ نەدىن كېلىدۇ؟» دېگەن سۇئالنى قويۇپ، ئۆزىلا: «مەملىكەت ئىچى ۋە سىرتىدىكى بۆلگۈنچىلەردىن، ئاساسلىقى چەتئەللەردىكى دۈشمەنلەر



ئېلىپ بېرىۋاتقان مىللىي بۆلگۈنچىلىك ھەرىكەتلىرىدىن كېلىدۇ» دەپ جاۋاب بېرىدۇ. ئۇ ئۆز سۆزلىرىنى دەلىللەش ئۈچۈن يەنە: «چەتئەللەردە بۆلگۈنچىلىك ھەرىكەت ئېلىپ بېرىۋاتقان» «شەرقىي تۈركىستان ۋە تەن قۇتقۇزۇش فرونتى»، «شەرقىي تۈركىستان مىللىي ئىنقىلاب فرونتى»، «شەرقىي تۈركىستان ساخاۋەت فوندى»، «قازاق تۈركلىرى ساخاۋەت فوندى»، «يېڭى شەرقىي تۈركىستان مۇھاجىرلىرى جەمئىيىتى»، «دۇنيا ئىسلام بىرلەشمىسى»، «شەرقىي تۈركىستان، مانجۇرىيە، موڭغۇلىيە ۋە تىبەت بىرلەشمە كومىتېتى» لاردىن ئىبارەت يەتتە تەشكىلات ئىشلەۋاتىدۇ..» دەپ ئۆتتى. («تاللانما» 45 -، 46 - بەتلەر).

ئەپسۇسكى، چەتئەللەردە پائالىيەت ئېلىپ بېرىۋاتقان ئاشۇ تەشكىلاتلاردىكى كىشىلەر چەتئەللىك بولماستىن، مۇستەملىكىچىلەر ئازاۋىدىن تۈرلۈك دەۋىرلەردە چەتئەللەرگە چىقىپ كېتىشكە مەجبۇر بولغان. خىتاي بېسىۋالغان يەرلەرنىڭ ھەقىقىي ئىگىلىرى ئىكەنلىكىنى ئۇلارنىڭ ئۆز ۋە تىنىنى مۇستەملىكىچىلەردىن ئازات قىلىش ئۈچۈن ھەرىكەت قىلىشى ئىنسانى بۇرچى ئىكەنلىكىنى بۇ قېرى ئىستىبادات ياخشى چۈشەنسىمۇ، ئەتەي ئاشۇنداق بورىلاپ چۈشەندۈرۈشكە ئادەتلىنىۋالغان.

ئاتالمىش ئاپتونوم رايونلۇق پارتكوم بىرىنچى سېكرىتارى سۇڭ خەنلىياڭ شەرقىي تۈركىستاندا يۈز بېرىش ئېھتىمالى يېقىنلىشىپ كېلىۋاتقان مىللىي ئازاتلىق ھەرىكەتلىرى ھەققىدە سۆزلەپ «شەرقىي تۈركىستان» مۇستەقىللىق بايرىقىنى كۆتۈرۈۋالغان ئىچكى، تاشقى بۆلگۈنچىلەرنىڭ شىنجاڭنىڭ ئومۇمىي ۋەزىيىتىنى مۇقىملاشتۇرۇشقا تەسىر يەتكۈزۈۋاتقان ئاساسى خەۋپ ئىكەنلىكىنى سەگەكلىك بىلەن تۇنۇۋېلىشىمىز لازىم. بىزنىڭ بۇنداق دېگەنلىكىمىز نىشانىمىز ئوق ئاتقانلىق ئەمەس، بەلكى تولۇق ئاساسقا ئىگە. بۆلگۈنچىلىك ھەرىكىتى ئوبىكتىۋ مەۋجۇت. شىنجاڭدا بۆلگۈنچىلىك بىلەن

بۆلگۈنچىلىككە قارشى ھەرىكەت ئەزەلدىن توختاپ قالغان ئەمەس. بەزىدە كەسكىنلىشىپ كەلدى. يېقىنقى يىللاردىن بۇيان خەلقئارا چوڭ كىلىماتىنىڭ تەسىرىدىن كومپارتىيە رەھبەرلىكىنى ئاغدۇرۇش، سوتسىيالىزمىنى ئاغدۇرۇش، ۋەتەننىڭ بىرلىكىنى پارچىلاش مەقسەت قىلىنغان نەق ئەكسىلىنىقلاپ ھەرىكەتلەر باش كۆتۈرۈپ قالدى. مىللىي مۇستەقىللىق داۋاسى قىلىشقا قۇرتىدىغان سىياسىي دىلۇلار كۆپەيمەكتە. بۇرۇن كەڭچىلىك بىلەن بىر تەرەپ قىلىنغان، ياكى قاماق مۇددىتى پۈتۈپ قويۇپ بېرىلگەن ئەكسىلىنىقلاپ تەشكىلات ئەزالىرى، مەسىلەن، «مەدەنىيەت ئىنقىلابىدا» مەنىسى قىلىنغان «شەرقىي تۈركىستان پارتىيە» سىنىڭ بەزى ئەزالىرى باش كۆتۈرۈپ پۇرسەت ئىزدەپ ھەرىكەت قىلماقتا. بولۇپمۇ يېڭىدىن ئۇيۇشقان بەزى ئەكسىلىنىقلاپ تەشكىلاتلار تەشكىلى ۋە پروگراممىسى بولغان ھالدا ۋەتەننىڭ بىرلىكىنى پارچىلاش يولىدا سىياسىي سۇيقەستلىك ھەرىكەتلىرىنى ئېلىپ بارماقتا. «شەرقىي تۈركىستان» مۇستەقىللىقىنى تەرغىپ قىلىدىغان، شۇنىڭدەك پارتىيە ۋە ھۆكۈمەتكە زەھەر خەندىلىك بىلەن ھۇجۇم قىلىدىغان ئەكسىيەتچىل شۇئارلار، تەشۋىق ۋاراقلىرى، چوڭ - كىچىك خەتلىك گېزىتلەر پۈتۈن شىنجاڭنىڭ ھەر قايسى جايلىرىدا كۆرۈلمەكتە» دېدى. («تاللانما» 109 - 110 - بەتلەر).

سۇڭ خەنلىياڭ تەن ئالغاندەك شەرقىي تۈركىستاندىكى مىللىي ئازاتلىق ھەرىكىتى توختىغان ئەمەس. ھەقىقەتتە توختىشىمۇ مۇمكىن ئەمەس. چۈنكى مۇستەملىكە ئازاۋىنى تارتىۋاتقان خەلق، ئۆزىنىڭ تولۇق مۇستەقىللىقىنى قولغا ئالمىغۇچە توختىمايدۇ، ئەلۋەتتە. ئەنە شۇ توختىماي كېلىۋاتقان مىللىي مۇستەقىللىق ھەرىكىتى 1990 - يىللارغا كەلگەندە يەنىمۇ يېڭى پەللىلەرگە كۆتۈرۈلدى. ئۇنىڭ سەۋەبلىرىنى چەتئەلدىن ئەمەس، مۇستەملىكچىلەر ئۆزلىرىنىڭ قەبىھ سىياسىتىدىن ئىزدىشى



كېرەك. كوممۇنىست مۇستەملىكىچىلىرى ئۆزلىرىدىن بۇرۇنقى خىتاي ھۆكۈمرانلىرىدىنلا ئەمەس، جاھان مۇستەملىكە تارىخىدىكى ئەڭ ياۋۇز مۇستەملىكىچىلەردىن نەچچە ھەسسە ئېشىپ كەتتى. ھېچ بىر مۇستەملىكىچى ئۆز مۇستەملىكىسىنى كوممۇنىستلاردەك بۇلغان ئەمەس. بۇ مۇستەملىكىسىگە كوممۇنىستلاردەك خىتاي توشۇغان ئەمەس. كوممۇنىستلاردەك كۆپ قان تۆككەن ئەمەس. كوممۇنىست مۇستەملىكىچىلىرى خەلقنى گادا يلاشتۇرۇپلا قالماستىن، ھوقۇقسىز قوللارغا ئايلاندۇردى. ئىنسان ھوقۇقى تامامەن دەپسەندە قىلىندى. ئاتوم سىنىقى بىلەن خەلقىمىزنى زەھەرلەپ قىرغىنى ئازلىق قىلىپ «پىلانلىق تۇغۇت» دېگەن بىرىنچى باھانە قىلىپ بوۋاقلارنى بوغۇپ تاشلاشقا يەتتى. كەلكۈندەك كېلىۋاتقان خىتاي ئاققۇنلىرى ئىچىدە بۇ مۇقەددەس يۇرتنىڭ ئىگىلىرى ئەڭ ئاز سانلىق، ئەڭ نامرات، ئەڭ ھوقۇقسىز قۇللىرىغا ئايلىنىپ، مىللەت يوقۇلۇپ كېتىش خەۋىپىگە كېلىپ، پىچاق سۆڭەككە يەتكەن چاغدا خەلق «يا ئۆلۈم يا كۆرۈم» دەپ كۆرەشكە ئاتلىنىشقا مەجبۇر بولدى. شۇنىڭ بىلەن شەرقىي تۈركىستاندىكى مىللىي ئازاتلىق ھەرىكەت سۇڭ خەنلىياڭ ئۆزى تەن ئالغاندەك ھەممە بولۇڭ - بۇشاققارغىچە ئەۋج ئېلىپ كەتتى.

جاي - جايلاردا قۇرۇلغان تەشكىلاتلار، گۇرۇپپىلار ئۆزئارا ئالاقە ئورنىتىپ، مەسلىھەتلىشىش بىلەن بىر ۋاقىتتا ئۆز يەرلىرىدە قوزغىلاڭ ئۈچۈن ماددى ۋە مەنىۋى تەييارلىقلارنى كۆرۈشۋاتقان بولۇپ، خىتاي جاللاتلىرى قانغا مىلىۋەتكەن بارىن يېزىسىمۇ بۇنىڭ سىرتىدا ئەمەس ئىدى.

شەرقىي تۈركىستاندا پات يېقىندا كۆتۈرۈلۈش ئېھتىمالى بولغان چوڭ كۆلەملىك قوزغىلاڭنى باستۇرۇشقا قادىر ئەمەسلىكىگە كۆزى يەتكەن ۋاڭ ئىنماۋ، سۇڭ خەنلىياڭ قاتارلىق خىتاي خونخۇمارلىرى بېيجىڭدىن: «بىخ ھالىتىدە يوقىتىش» نامى بىلەن قان ئىچىشكە

رۇخسەت ئالغاندىن كېيىن، پۈتكۈل شەرقىي تۈركىستان خەلقى چۈچىغۈدەك بىر جاللاتلىقنى نامايىش قىلىش ئۈچۈن، قوزغىلاڭ جەريانىلىرىنى سۈنئى ھالدا تېزلىتىپ شۇ يەردىلا باستۇرۇپ، خەلقنىڭ يۈرۈكىنى مۇجۇۋېلىش ئۈچۈن قۇلايلىق جاي دەپ بارىن يېزىسىنى تاللىۋالغان ئىدى. بارىن خەلقى ئىلگىرى بىر قانچە قېتىم قوزغىلىپ مۇستەملىكىچىلەرگە ئۆزلىرىنى تونۇتقان ئىدى. قىرى تۈلكە ۋاڭ ئىنماۋ قەيەردە كۆپرەك قوزغىلاڭ بولسا شۇ يەرگە «مىللەتلەر ئىتتىپاقىنى ساقلاشتا ئۈلگىلىك ئورۇن» دەپ نام بەردى. بۇ نامغا شەھەرلەردىن خوتەن، ناھىيەلەردىن قاراقاش، يېزىلاردىن بارىن ئىگە بولغان ئىدى. ئەمەلىيەتتە بۇ ئورۇنلار مۇستەملىكىچىلىككە قارشى ھەرىكەتنى توختاتماي كېلىۋاتقان ئورۇنلارغۇ؟!

ختاي مەككارلىرى خەلقنى ئالداپ، سىرتىدىن پەردازلاپ ھېچ ئىش بولمايۋاتقاندا كۆرسىتىشكە تىرىشىپمۇ، دىققىتىنى بۇ جايلاردىن مەنۇتمۇ يىراقلاشتۇرمايتتى. خوتەن، قاراقاش، بارىن قاتارلىق جايلارنىڭ ناملىرى ئاتالغاندا، مۇستەملىكىچىلەر يۈرەكلىرىگە خەنجەر سانجىلغاندا ھېس قىلاتتى. شۇنىڭ ئۈچۈنمۇ قوزغىلاڭنى سۈنئى ھالدا تېزلىتىشنى دائىرىسى كىچىكرەك، قاتناش شارائىتى قۇلايسىز بىر بولۇڭ بارىن يېزىسىدىن باشلاشنى پىلانلاشتى.

بارىن يېزىسى — ئاقتۇ ناھىيە مەركىزىدىن 17 كىلومېتىر غەربىي جەنۇبىغا جايلاشقان. كۆلىمى 1087 چاسا كىلومېتىر بولۇپ، ئاھالىسى ختاي جاللاتلىرى قىرىۋىتىشتىن بۇرۇن 19659 كىشى ئىدى. تەۋەسىدە 14 مەمۇرى كەنت 63 تەبىئى كەنت بولۇپ، بۇ تەۋەدىكى كىشىلەر ئاق كۆڭۈل، ساپ ۋىجدانلىق، ھالال ئەمگەكچىلەر ئىدى. شۇنىڭ ئۈچۈنمۇ ئۇلار ئۆزلىرىنىڭ ھالال ئەمگەك مېۋىلىرىنى مۇستەملىكىچىلەرنىڭ بولۇپ كېتىشىگە قارشى بىر قانچە قېتىم



قوزغالغان ئىدى:

1950 - يىلى بارىن 2 - يېزىسىنىڭ سابىق مۇئاۋىن باشلىقى ھېكىم تاش، يېزا خەلقى يېرىم ئاچ ھالەتتە ياشاۋاتقان شارائىتتا خىتايلار يېزا ئاشلىقىنى ئىچكىرىگە توشۇۋاتقانلىقىنى كۆرۈپ غەزەپلىنىپ ئۆزىنىڭ يېقىن ئادەملىرى بىلەن ماشىنىلارنى توسۇپ ئاشلىقنى چۈشۈرۈۋېلىپ، ئاچ - يالىڭاچ كەمبەغەللىگە تارقىتىپ بەرگەنلىكى ئۈچۈن مۇستەملىكىچىلەر ھېكىم تاشنى ئۆلتۈرۈۋەتكەن ئىدى.

1969 - يىلى 16 - ئاۋغۇست كۈنى بارىن كوممۇنىستىكى ئەزىز ئوسمان بەش يۈزدەك كىشىنى ئەگەشتۈرۈپ ئاقتۇ ناھىيىلىك قۇراللار بۆلۈمىدىن نۇرغۇن قۇرال - ياراقلارنى ئېلىپ چىقىپ كېتىپ تۆت كۈندىن كېيىن (20 - ئاۋغۇستتا) بارىن كوممۇنىستىكى كومىتېتىنىڭ مۇئاۋىن مۇدىرى مۇھەممەد ئىيسا مىڭدەك ئادەمگە يېتەكچىلىك قىلىپ، ناھىيىلىك قۇراللار بۆلۈمىگە باستۇرۇپ كىرىپ نۇرغۇن قۇرال - ياراقلارغا ئىگە بولغاندىن تاشقىرى قارشى چىققانلار بىلەن بىر مەيدان ئېلىشىپ مۇستەملىكىچىلەر تارىخىدا «20 - ئاۋغۇست ۋەقەسى» دەپ نام ئالغان ۋەقەنى يەنى مۇستەملىكىچىلەرنىڭ ئىچلىرىگە لەختە - لەختە قان ئۇيۇتۇۋەتكەن ۋەقەنى پەيدا قىلىپلا قالماستىن، ياۋۇز جاللات ماۋزىدۇڭ شەخسەن يېتەكچىلىك قىلغان لەنتى «مەدەنىيەت ئىنقىلابى» نىڭ لۈكچەك ۋە جاللاتلىرى بىلەن ئاخىرغىچە ئېلىشىپ ئۇلارنىڭ شۇم ئاياقلىرىنى ئاقتۇ تەۋەسىگە يولاتمىغان ئىدى.

سۇڭ خەنلىياڭ ئۆزى تەن ئالغاندەك «شەرقىي تۈركىستان مۇستەقىللىقى» نى تەرغىپ قىلىدىغان ھەرىكەت ھەممە يەردە ئەۋج ئېلىۋاتقان شارائىتتا بارىن يېزىسىدىكى بىر تۈركۈم ئىلغار ياشلار ئويۇشۇپ، باشقا يەرلەردىكىلەر تەييارلىق قىلىۋاتاتتى. ئۇلار بىر تەرەپتىن تەشۋىق - تەرغىبات ئارقىلىق كىشىلەرنى سەپەرۋەر

قىلسا يەنە بىر تەرەپتىن ئۆزلىرىنىڭ ئىمكانىيەتلىرى بويىچە قۇرال - ياراق ياساش ۋە سېتىۋېلىش ئىشلىرى بىلەن بەنت ئىدى. سۇڭ خەنلىياڭ ئۆز دوكلاتىدا، ئۇ ياشلارنى 1989 - يىلىدىن باشلاپ «شەرقىي تۈركىستان ئىسلام پارتىيىسى» قۇرغان، دەيدۇ. («تاللانما» 119 - بەت).

بۇلار راست شۇنداق پارتىيە قۇرغانمۇ ياكى ۋەتەن تەۋەسىدىكى شۇ ناملىق پارتىيەنىڭ بارىن يېزىسىدىكى ئەزالىرىمۇ بۇ تەرىپى بىزگە نامەلۇم. بىزگە مەلۇمى، بارىن يېزىسىدا زەيدۇن يۈسۈپ، ئابدۇغەنى تۇرسۇن، جامال مۇھەممەد، ئىسھاق ھۇشۇر، ئابدۇرەھىم تۇردى. مۇھەممەد تۇردى، ئەھەد تىلىۋالدى، تۇرغۇن ئىسھاق، مۇھەممەد تۇرسۇن، سىدىق ھاجى ئىسھاق، ئابدۇللاھ قاسىم، رەھىمجان ئەھەد قاتارلىق ئىلغار ۋەجدانلىق ياشلار چوڭقۇر بىلىملىك زەيدۇن قارىنىڭ (زەيدۇن يۈسۈپ) يېتەكچىلىكىدە ۋەتەندە بولغۇسى مىللىي ئازاتلىق ھەرىكەت ئۈچۈن ئويۇشۇپ خەلقنى ئويۇشتۇرۇش ئىشلىرى بىلەن بىر قاتاردا يەرلىك ئۇسۇلدا مىلتىق، قىلىچ، گىراناتلارنى ياساش بىلەن ئۇلارنى ئىشلىتىشنى مەشىق قىلىش، باشقا جايلاردىكى تەشكىلاتلار بىلەن ئالاقە ئورنىتىپ پائالىيەتلىرىنى ئويغۇنلاشتۇرۇشنى نىيەت قىلىشىۋاتاتتى. تەشكىلاتتىكى ئۈنچە كىشى ئىچىدە ئابدۇرەھىم تۇردى، مۇھەممەد تۇرسۇندىن ئىبارەت ئىككى كىشىنى ئالاقە ئىشلىرىغا مەسئۇل قىلىشىمۇ پىكىرىمىزنى تەستىقلايدۇ. شۇنداقلا سۇڭ خەنلىياڭنىڭ ئۆزىمۇ تەستىقلايدۇ. قوزغىلاڭ ھەققىدە غەزەپ بىلەن دوكلات قىلغان سۇڭ خەنلىياڭ: «...ئۇلار ھەتتا «بىز كۆرەش قىلىپ خىتايلارنى قوغلاپ چىقىرىشىمىز كېرەك... دۆلەت ئىچىدىمۇ، سىرتىدىمۇ بىزنى قوللايدىغانلار بار... بىز تەشكىللىنىپ بولىدۇق، يۇقىرىدىن بۇيرۇق چۈشىنىشلا ھەرىكەت قىلىمىز...» دەپ غالجىرلىق بىلەن جارسىلىپ ھە دەپ ئەكسىلىنىشقا ئىجابىي جامائەت پىكىرى توپلىغان» دەيدۇ. («تاللانما» 118 - بەت).



شۇنداقلا سۇڭ خەنلىياڭ «زەيدۇن يۈسۈپ جامائەت خەۋپسىزلىك ئورگانلىرى تاپالماي يۈرگەن قاغىلىقلىق قاتىل جىنايەتچى ئوبۇلقاسىمنى تېپىپ كېلىپ 1990 - يىلى 20 - مارتتىن باشلاپ كىشىلەرگە مىلتىق ئېتىش، قىلىچ چېپىش، گىرانات ئېتىش قاتارلىق ئۇرۇش مەشىقلىرىنى ئۆگەتكۈزگەن» دەيدۇ. («تالانما» 144- بەت).

ئوبۇلقاسىمنىڭ ئىنقىلابچىلارغا ئۇرۇش ئەسلىھەلىرىنى ئىشلىتىشنى ئۆگىتىش ئۈچۈن 15 كۈن تولمۇ يېتەرسىز ۋاقىت ئىدى، ئەلۋەتتە.

دېمەك، بارىندىكى تەييارلىق ئۈستىدىكى ئىنقىلابچى ياشلار شۇ كۈنلەردە قوزغىلىپ چىقىش ئۈمىدىن خېلىلا يىراق ئىدى. خىتاي مۇستەملىكىچىلىرى باشقا يەرلەردىكىگە ئوخشاشلا بارىندىكى تەشكىلاتلاردىنمۇ خېلى بۇرۇن خەۋەردار ئىدى. كۆپ يىللار سىنىقىدىن ئۆتكەن «ئۇرۇپ كىرگۈزۈش» ئۇسۇلى بىلەن بۇلارنىڭ ئىچىگىمۇ مىللىي مۇناپىقلارنى كىرگۈزۈۋېتىپ شۇلار ئارقىلىق قارا نىيەتلىرىنى ئىشقا ئاشۇردى...

باشتا 10دىن 20 دىن ساقچى كېلىپ تەشكىلات ئەزالىرىنى تۇتۇشقا باشلىغاندا خەلق ئۆز پەرزەنتلىرىنى جاللاتلار قولغا بەرمەي ئۇلارنىڭ دەككىسىنى بەردى. كىمنى تۇتۇپ كېتىپتۇ دېسە، ئارقىسىدىن قوغلىشىپ بىرىپ، جاللاتلارنىڭ قوللىرىدىن قۇتۇلدۇرۇشتى. زەيدۇن يۈسۈپنى تۇتۇش ئۈچۈن بارغان بەش چىرىك قۇرال - يارىقىدىن ئايرىلىپ يارىدار ياندى. شۇنداق قىلىپ دەسلەپتە 40 - 50 كېيىن 150 - 200 ئاخىرىدا 500 دەك جاللات بارىغا كېلىپ خەلقكە تەھدىد سالغاندا قەھرىمان بارىن ياشلىرى «يېتىپ قالغۇچە ئېتىپ قال» دەپ ئۇلار بىلەن ئۆزۈم ئۆز ئېلىشىپ نۇرغۇنلىرىنى يەر چىشىپ، كۆپلىرى ۋەتەن مۇستەقىللىقى ئۈچۈن جەڭ مەيدانىدا قۇربان بولۇشتى. مۇستەملىكىچىلەرنىڭ جاللاتلىرى

شەرقىي تۈركىستاننىڭ ھەممىلا يېرىدىن ئەمەس، ھەتتا ئىچكىرى خىتايدىنمۇ كېلىپ نويۇسى 20 مىڭغا يەتمەيدىغان بىر يېزىنىڭ خەلقىنى قىرىشىپ بەردى. ئىچكىرى خىتايدىنمۇ جاللاتلارنىڭ ياردەمگە كەلگەنلىكىنى قانخور ۋاڭ ئىنماۋنىڭ 4 - ئاينىڭ 21 - كۈنى سۆزلىگەن سۆزىدىكى: «... قوزغىلاڭنى باستۇرۇشقا ياردەم كۆرسەتكەن لەنجۇ ھەربىي رايونىنىڭ سىياسى كۆمىسارى ليۇشۋەن خۇا، مۇئاۋىن قۇماندان دۇڭجەنلىڭلارغا رەھمەت»، ئېيتىشىدىن بىلىشكە بولىدۇ. شەرقىي تۈركىستاننىڭ جاي - جايلىرىدىن ۋە ئىچكىرى خىتايدىن كەلگەن سانسىز جاللاتلار شۇ دەرىجىدە ۋەھشىلىك بىلەن قەتلىئام قىلىدىكى مەشھۇر جاللاتلار جاۋخۇي ۋە زوزۇڭتاڭلاردىن نەچچە ھەسسە ئېشىپ كەتتى. بۇ جاللاتلار بېسىپ ئۆتكەن يوللاردا بىرمۇ تىرىك جان قالدۇرماستىن 8 - يېزىنى گورىستانلىققا ئايلاندۇرۇۋەتتى. ھەتتا بۆشۈكتە ياتقان بالىلارنىمۇ پىلىمۇت بىلەن ئېتىپ، بۆشۈكلەرنى ئۆتمۇ تۆشۈك قىلىۋەتكەن...

خوتۇنلىرى قىز تۇغۇپ قالسىمۇ چەتئەلگە دوڭگەيدىغان خىتاي مۇتتەھەملىرىنىڭ دوڭگەشلىرىنىڭ ئاساسلىقلىقىنى بۇ نۇۋەت ئۆزلىرى ئىسپاتلاپ قويدى. قانلىق باستۇرۇشتىن كېيىن قولغا چۈشكەن قۇراللار ھەققىدە سۆزلىگەن سۇڭ خەنلىياڭ: «ئۇلار قۇرال - ياراق دورىلارنى مەخپىي سېتىۋالغان ۋە ياسىغان... قىسىملىرىمىز ئۇلار ئۆزى يەرلىك ئوسۇل بىلەن ياسىغان نۇرغۇن گىرانات، قول بومبىسى، پارتلاتقۇچ بومبا، قىلىچ قاتارلىق قۇراللارنى قولغا چۈشەردى. بۇ قۇرال - ياراق، ئوق - دورىلارنىڭ سانى ناھايىتى كۆپ، يېتەرلىك ئىكەن. بۇ ئۇلارنىڭ ئۇزاق مۇددەت تەييارلىق كۆرگەنلىكىنى كۆرسىتىدۇ. گىراناتلىرىنىڭ بەزىلىرى چۈيۈندىن، بەزىلىرى پولات تۈرىدىن ياسالغان، زەربە بېرىش كۈچى ناھايىتى زور ئىكەن. قىلىچلارنىڭ ئۇزۇنلىرى 60 سانتىمېتىر، قىسقىلىرى 30 سانتىمېتىر بولۇپ، ئالاھىدە ياساشقان. نۇرغۇن كىشىلەر



يەرلىك گىرانات ئېتىش بويىچە مەخسۇس تەربىيىلەنگەن»، دەيدۇ.
 («تاللانما» 140 - بەت).

بىرەر مۇچەتئەلدىن كەلگەن ئادەم، بىرەر مۇچەتئەلدە ياسالغان قۇرال تاپالمىسىمۇ يەنە بۇ خىتاي مۇتتەھەملىرى ھەممىنىلا چەتئەلگە دۆڭگەپ، قوزغىلاڭلارنىڭ پەقەت ئۆزلىرىنىڭ قەبىھ مۇستەملىكىچىلىك سىياسىتىگە قارشى بولۇۋاتقانلىقىنى تەن ئالغۇسى كەلمەيدۇ.

سۇڭ خەنلىياڭ مەلۇماتىدىن كېيىن خەلقىمىزنىڭ قۇرال ياساشنى ئۇنتۇپ قالمىغانلىقىنى ئاڭلاپ قانۇنى پەخىرلەنسەكمۇ، بۇ پەخىرلىنىشنىڭ ئۆزىلا كۇپايە قىلمايدۇ. دېمەكچى بولغىنىم: ۋەتەندە مىڭلارچە قېرىنداشلىرىمىز ھۆرلۈك - ئازاتلىق ئۈچۈن ئەزىز جانلىرىدىن كېچىۋاتقان ۋاقىتتا ئەركىن دۇنيادا ياشاۋاتقان، ئۆزلىرىنى «ۋەتەنپەرۋەر» ئاتىۋالغان كىشىلەرنىڭ كۆپچىلىكى ئۆزلىرىنى بازارغا سېلىش بىلەن ئەۋارە، مىكيانمۇ بىر تۇخۇم بېرىۋىتىپ ئاندىن 10 - 20 ۋاقىرايدۇ. بەزىلەر شۇ مىكيانچىلىك بىر تۇخۇم بەرمەي تۇرۇپ ھەتتا بەزەن خەلقكە قارشى ئىش قىلىپ تۇرۇپ، شۇ خەلقنىڭ «لىدىرى بولمەن» دەپ پۈتمىگەن ئۆيىنىڭ تۈرىنى تالىشىپ بىر - بىرىنىڭ يۈزلىرىگە پاتقاق چېچىش بىلەنلا قالماستىن، شەھەرمۇ شەھەرلا ئەمەس، ھەتتا دۆلەتمۇ دۆلەت يۈگۈرۈپ پىتتە - پاسات، بۆلگۈنچىلىك ئۇرۇغىنى چېچىپ، بىر خەلقنى بىر نەچچىگە بۆلۈۋىتىپ، دوستقا تاپا، دۈشمەنگە كۈلكە قىلماقتا. ئاخىرقى ھېسابتا دۈشمەن ئۈچۈن ئىشلىمەكتە...

«ۋەتەنپەرۋەرلەر» ئۆز ئۆزىنى بازارغا سالىدىغان ئىشلارنى قىسقارتىپ، ۋەتەن، مىللەت يولىدا قۇربان بولغان ۋە تۈرمىلەردە چىدىغۇسىز ئازاب چېكىۋاتقان جەسۇر قەھرىمانلىرىمىزنى ھەمىشە يادىمىزدا تۇتۇپ، قۇربان بولغانلارنى ئەسلەش بىلەنلا قالماستىن، شەرەپلىك ناملىرىنى تىكلەپ، تىرىكلىرىگە ئەمەلى مەدەت بەرگەن

بولساق ئۆزىمىزنى مىڭ قېتىم بازارغا سالغاندەك ئۇلۇق ئىش بولغان بولاتتى.

مەن ۋە تەنداشلىرىم بىلەن تۆۋەندە ئىككى مەسىلىدە كېلىش-ۋالماقچىمەن:

بىرىنچىسى: بەزى ئۇششاق - چۈشەك مەتبۇئاتلاردا «بارىن دېھقانلار قوزغىلىڭى» دېگەن سۆزلەر پەيدا بولۇپ قېلىۋاتىدۇ. بۇ ئىنتايىن ساۋاتسىزلىق. «دېھقانلار قوزغىلىڭى» بىلەن مىللىي ئازاتلىق قوزغىلىڭىنى پەرق قىلالماسلىق تامامەن ئەقىلسىزلىق. شۇنىڭ ئۈچۈن بارىن قوزغىلىڭىنى قەتئى ھالدا «مىللىي ئازاتلىق قوزغىلىڭى» دەپ بېكىتىشىمىز، ئۇنىڭغا شامال كىرگۈزمەسلىكىمىز كېرەك.

ئىككىنچىسى: بىزنىڭ ياشلىرىمىزنىڭ كۆپ قىسمى خىتاي ۋە تەنپەرۋەرلىرىدىن لى دا جاۋ، فاك جىمىن، دۇڭ سۇڭ رويلا بىلەن رۇسلاردىن ئالىكساندىرما تورونسوۋ، ئولىگە كوشېۋۋى، زوياكو سىمىدىما نىسكايا لارنى ياخشى بىلىدۇ. بۇ يامان ئىش ئەمەس ئەلۋەتتە. ئۆز قەھرىمانلىرىمىزنىڭ ئىسىم شەرىپلىرىنى بىلمەسلىك ئەلۋەتتە يامان ئىش. زەيدۇن يۈسۈپ باشلىق بارىن قەھرىمانلىرىنىڭ قىلغان ئىشلىرى تارىختا ئۆتكەن ھېچ بىر قەھرىمانلارنىڭكىدىن قېلىشمايدۇ. شۇنىڭ ئۈچۈن ئۇلارنى ھەر بىر شەرقىي تۈركىستانلىق بىلىشى ۋە ئىسىم - شەرىپلىرىنى يادلاپ، روھىغا دۇئا قىلىشلىرى كېرەك. مەن ۋە تەن ئىچى ۋە سىرتىدىكى ھەممە ۋە تەنداشلىرىمغا ھەر يىلى 5 - ئاپرېل كۈنىنى «بارىن قۇربانلىرىنىڭ خاتىرە كۈنى» دەپ بېكىتىپ، ھەر يىلى بۇ كۈننى ھەممە جامائەت تەشكىلاتلىرى ھەتتا ھەر بىر ئائىلىلەردە خاتىرىلەشنى ئادەتكە ئايلاندۇرۇشنى تەكلىپ قىلغان بولاتتىم. بارىن قەھرىمانلىرىنىڭ ئىسىملىرى يۇقىرىدا يېزىلغان بولسىمۇ كېيىنكى تەكلىۋىمنى قۇۋەتلەش يۈزىسىدىن تىزىمنى قايتا يېزىشنى مۇۋاپىق كۆردۈم. (ھازىرچە



بىزگە مەلۇم بولغانلىرى):

- 1 - زەيدۇن يۈسۈپ (زەيدۇن قارى) 26 ياش، تەشكىلات باشلىقى.
- 2 - ئابدۇغەنى تۇرسۇن ئورۇنباشى.
- 3 - جامال مۇھەممەد 28 ياش، ھەربىي قۇماندان.
- 4 - ئىسھاق ھۇشۇر ئارقا سەپ تەمىنات مەسئۇلى.
- 5 - ئابدۇرەھىم تۇردى.
- 6 - مۇھەممەد تۇرسۇن 23 ياش بۇ ئىككىسى ئالاقە ئىشلىرىغا مەسئۇل.

- 7 - مۇھەممەد تۇردى بىرىنچى تۈركۈم جەڭچىلەرگە مەسئۇل.
- 8 - ئەھدە تىلىۋالدى ئىككىنچى تۈركۈم جەڭچىلەرگە مەسئۇل.
- 9 - ئوبۇلقاسىم ئىبراھىم ئاتلىق جەڭچىلەرگە مەسئۇل.
- 10 - تۇرغۇن ئىسھاق.
- 11 - سىددىق ھاجى ئىسھاق 26 ياش.
- 12 - ئابدۇللاھ قاسىم 30 ياش.
- 13 - رەھىمجان ئەمەت پارتلىتىش ئىشلىرىغا مەسئۇل.

بۇلارنىڭ ئىچىدىن زەيدۇن يۈسۈپ، ئىسھاق ھۇشۇر، ئابدۇرەھىم تۇردى، مۇھەممەد تۇرسۇن قاتارلىق يىگىتلەر بىرىنچى كۈندىكى جەڭدىلا (1990 - 5 - ئاپرېل) ھازىرچە بىزگە ئىسمى مەلۇم بولمىغان بىر قانچە سەپداشلىرى بىلەن قەھرىمانلارچە شەھىد بولغان ئىدى. ياتقان يەرلىرى جەننەتتە بولسۇن، ئامىن!

قالغانلىرىنىڭ بىر قىسمى تۈرمىلەرگە تاشلىنىپ، بىر قىسمى قېچىپ كەتكەن ئىدى. بىراق كۆزىگە قان تولغان خىتاي جاللاتلىرى قاچقانلارنى قوغلاپ يۈرۈپ ئېتىشىنى بىر نەچچە ئاي داۋام قىلدى. شۇنىڭ ئۈچۈن كىملىرىنىڭ جەسەتلىرى قەيەرلەردە قالغانلىقى ۋە كىملىرىنىڭ قايسى تۈرمىلەردە ئازابلىنىۋاتقانلىقى

ھەققىدە سۆز ئېيتىش قىيىن. بەزى بىر «ئىچكى ماتېرىيال» لاردىكى ئانچە - مۇنچە سۆزلەرنى ھېسابقا ئالمىغاندا خىتايدا بارىن توغرىلىق يېزىلمايدۇ، كۆرسىتىلمەيدۇ. مۇخبىرلارمۇ بارالمايدۇ. ۋەتەن ئازات بولغاندا بۇ ھەقتە يازارمىز. ھازىرچە شەھىدلار روھىغا دۇئا قىلىپ، ھايات قالغانلىرىغا ئامانلىق ۋە چىدام تىلەش بىلەن ۋەزىپىمىزنى ئۆتەپ تۇرىمىز...»

بارىندىكى قوزغىلاڭ قانلىق باستۇرۇلۇپ يېرىم ئاي ئۆتكەندىن كېيىن (90 - يىل 21 - ئاپرىل) جاللات ۋاڭ ئىنماۋ: «بارىن يېزىسىدا يۈز بەرگەن توپىلاڭ قايتا يۈز بەرمەيدۇ، دېيىشكە بولمايدۇ. بىز باشقا جايلاردىمۇ يۈز بېرىشى ھەتتا بارىن يېزىسىدىكىدىنمۇ كەڭ دائىرىلىك، خارەكتېرى تېخىمۇ ئېغىرراق يۈز بېرىشى مۇمكىن، دەپ تەھلىل قىلىشىمىز كېرەك» دەپ ئۆزلىرىنىڭ ئەندىشىسىنى بايان قىلدى. («تاللانما» 84 - بەت) بۇ ھەقىقەت. مۇستەملىكىچىلىك، ئىستىبدالىق زاۋاللىققا رەسمى يۈز تۇتتى. مىللىي مۇستەقىللىق ھەرىكىتىمىزنىڭ يالقۇنى مۇستەملىكىچىلەرگە تۇشمۇ تۇشتىن تۇتۇشىدىغان ۋاقىت يېقىنلاپ كېلىۋاتىدۇ. ئەنە شۇ كۈرەشلەردە ئۈزۈل - كېسىل غەلبىگە ئېرىشىشىمىز ئۈچۈن بارىن روھى بىزگە ئۈلگە بولغۇسى.

ۋاڭ ئىنماۋ يەنە: «بارىندا نېمە ئۈچۈن قوزغىلاڭچىلار تەرەپكە ھەممىسى ئوتۇپ كەتتى؟» دەپ سۇئال قويۇپ، ئۆزىلا: «ئاساسى قاتلام پارتىيە رەھبەرلىكى ئاجىز، تەلىم - تەربىيە خىزمىتى ئاجىز بولغانلىقىدىن» دەپ ئاددىغىنا جاۋاب بەردى.

بىز ئۇنىڭغا دەيمىزكى: ياق، سىلەردە تەلىم - تەربىيە يېتىپ ئاشىدۇ. بارىندا خەلقنىڭ ئىنقىلابچىلارغا ئەگىشىپ كېتىشىدىكى سەۋەب شۇكى، 1 - ئۇلارنىڭ ئىشى ھەققانىي ئىش، 2 - سىلەرنىڭ سىياسىتىڭلار ۋە ھىشلىكىڭلار چېكىدىن ئاشتى. 20 - ئەسىرنىڭ ئاخىرىدا ياشاۋاتساڭلارمۇ ئوتتۇرا ئەسىر مۇستەبىتلىكىدىن



كېچەلمەيۋاتىسىلەر، 3 - 200 يىلدىن بىرى سىلەرگە بويسۇنماي كەلگەن بۇ خەلق ئۆزىنىڭ ئىنسانلىقىنى، ھەممە ئىنسانلارغا ئوخشاش ئۆز تەقدىرلىرىنى ئۆزى ھەل قىلىش ھوقۇقىغا ئىگە ئىكەنلىكىنى يەنىمۇ ياخشى چۈشەندى. شۇنىڭ ئۈچۈن بارىندىكى ئىنقىلابقا خەلق تولۇق قوشۇلۇپ كەتتى. سىلەر بارىننى قانغا مىلىۋېتىپ خەلقنىڭ تېخىمۇ غەزەپ - نەپرەتنى ئاشۇردىڭلار، خالاس. بۇ غەزەپ - نەپرەت سىلەرنىڭ ھالاكتىڭلارنى تېزلىتىدۇ، ئەلۋەتتە.

1997 - يىلى 21 - يانۋار بېشكەك (قىرغىزىستان)



بىزنىڭ بارىن

ئورخۇن ئوغلى⁽¹⁾

ھۆرمەتلىك ۋە تەنداشلار، بۇ يىل 4 - ئاينىڭ 5 - كۈنى شەرقىي تۈركىستان خەلقىنىڭ خىتاي مۇستەملىكىچىلىرىگە قارشى باتۇرلۇق كۈرەش روھى نامايەن قىلىنغان مەشھۇر بارىن ئىنقىلابىنىڭ 6 يىللىق خاتىرە كۈنى. بۇ مۇناسىۋەت بىلەن «بىرلىك» ژورنىلى پۈتۈن شەرقىي تۈركىستانلىقلار نامىدىن، كۈرەشچان بارىن خەلقىگە بولغان ئالىي ھۆرمىتىنى ۋە يالقۇنلۇق يۈرەك سالىمىنى ئىززەت قىلدۇ! ھەمدە ئۆز خەلقىنىڭ مىللىي غۇرۇرىنى، ئىمانىنى، ۋەجدانىنى ۋە شان - شەرىپىنى قوغداش يولىدا قىممەتلىك ھاياتىدىن ئايرىلغان شەھىدىلىرىمىزنى، خىتايىنىڭ دەھشەتلىك زىندانلىرىغا مەھكۇم بولغان باتۇر ئەزىمەتلىرىمىزنى مەڭگۈ قايغۇ ئىچىدە ياد ئېتىدۇ! شۇنداقلا ئۇلارنىڭ ئۇرۇق - تۇغقان، بالا - چاقىلىرىغا جانابى ئاللاھتىن بەخت - سائادەت ۋە كۈچ - قۇۋۋەت

(1) بۇ ماقالە ئورخۇن ئوغلى دېگەن «تەخەللۇس» بىلەن بارىن ئىنقىلابىنىڭ ئالتىنچى يىللىق مۇناسىۋىتى بىلەن يېزىلىپ، «بىرلىك» ژورنىلىنىڭ 1996 - يىلى 1 - سانىدا ئېلان قىلىنغان - نەشىرگە تەييارلىغۇچىدىن.



تەلەيدۇ!

ھەممىمىزگە مەلۇمكى، بۇندىن 6 يىل بۇرۇن، يەنى 1990 - يىلى 4 - ئاينىڭ 5 - كۈنى خىتاي مۇستەملىكىچىلىرىنىڭ دەھشەتلىك زۇلۇمى ئاستىدا ھايۋان كەبى ياشاشتىن ئۆلۈمنى ئەۋزەل كۆرگەن قەيسەر بارىن خەلقى مۇستەبىت كوممۇنىست ھۆكۈمىتىگە قارشى ئومومىيۈزلۈك قوزغىلىپ چىققان ئىدى. ئەينى چاغدا كەتمەن - گۈرجەك قاتارلىق ئىپتىدائىي قوراللار بىلەن قوراللانغان جەسۇر بارىن خەلقى، چىش تىرىنقىغىچە زامانىۋى قوراللار بىلەن قوراللانغان فاشىست خىتاي ئارمىيىسى بىلەن قانلىق جەڭ قىلىپ، شەرقىي تۈركىستان خەلقىنىڭ مىللىي زۇلۇمغا تېز پۈكۈمەيدىغان قەيسەر روھىنى پۈتۈن دۇنياغا نامايەن قىلدى ھەمدە پۈتۈن شەرقىي تۈركىستان خەلقىگە شانلىق ئۆلگە يارىتىپ بەردى.

گەرچە بۇ ۋەقەگە ئارىدىن 6 يىل ئۆتكەن بولسىمۇ، ئەمما بارىن روھى پۈتۈن شەرقىي تۈركىستان زېمىنىنى قاپلاپ خىتاي ھۆكۈمىتىگە قارشى مىللىي كۈرەش تارىختىن بۇيانقى ئەڭ جانلىنىش باسقۇچىغا كىردى. نۆۋەتتە بارىن شەھىدلىرىنىڭ ئىسسىق قېنى بەدىلىگە قولغا كەلگەن مىللىي ئويغىنىش روھىنىڭ خۇشپۇراق چېچەكلىرى پۈتۈن شەرقىي تۈركىستان زېمىنىنى قاپلىدى.

بارىننىڭ بۈگۈنكى قىياپىتى ۋە بارىن خەلقىنىڭ ھازىرقى ئەھۋالى پۈتۈن شەرقىي تۈركىستان خەلقى جىددىي قىزىقىۋاتقان ۋە كۆڭۈل بۆلۈۋاتقان مەسىلىلەرنىڭ بىرى. 6 يىل بۇرۇنقى قانلىق قىرغىنچىلىقتا خىتاي ھۆكۈمىتى ئۆزىنىڭ ئەسلىدىكى فاشىستىك ئەپتى - بەشىرىسىنى ئاشكارىلاپ، سانسىزلىغان مۇنتىزىم ئارمىيىسىنى، ژاندارما ۋە خەلق ئەسكەرلىرىنى ئىشقا سېلىپ، مىڭدىن ئارتۇق نوپۇسقا ئىگە ئالقانچىلىك بارىن يېزىسىنى قان كۆلىگە ئايلىنىۋاتقان ئىدى. بۇ جەرياندا نەچچە يۈزلىگەن بارىن خەلقى شەھىد بولغان ۋە مىڭلىغان بىگۇناھ خەلق دەھشەتلىك زىندانلارغا تاشلانغان ئىدى.

ختاي فاشىستىك ئارمىيىسى بۇنىڭ بىلەنلا قانائەتلىنىپ قالماي بارىن يېزىسىنى غايەت زور ھەربىي گازارمىغا ئايلاندۇرىۋېلىپ، «ئەكسىلەن ئىنقىلابچىلارنى ئاخشۇرۇپ تۇتۇش» باھانىسىدا، ئۇچۇرغانلا يەرنى دەسسەپ - چەيلەپ، ئۇرۇپ - تۈزلەپ، بارىن يېزىسىنى بىر خارابىلىققا ئايلاندۇرۇپ قويغان ۋە پۈتۈن يېزىنىڭ دېھقانچىلىق ۋە سودا - سېتىق ئىشلىرىنى پالەچ ھالغا چۈشۈرۈپ قويغا ئىدى. بۇنىڭ بىلەن 1990 - يىلىغا قەدەر كىشى بېشىغا توغرا كېلىدىغان يىللىق ئوتتۇرىچە كىرىمى 200 يۈەندىن (20 دوللار) ئاشماي كەلگەن نامرات بارىن خەلقى تېخىمۇ ئېغىر ئاچ - يالىڭاچلىق خەۋپگە دۇچ كەلگەن ئىدى. بۇ قېتىمقى چوڭ قىرغىنچىلىقتىن كېيىن كوممۇنىست خىتاي ھۆكۈمىتى «ئەكسىلەن ئىنقىلابچىلارنى تەل - تۈكۈس تازىلاش» باھانىسىدا شەرقىي تۈركىستاننىڭ جەنۇبىدىكى پۈتۈن ھەربىي قىسىملىرىنى، زاندارما - ساقچىلىرىنى ۋە يېزا ئىگىلىك 1، - 2، - 3، - 5، - ۋە 6 - دىۋىزىيىلەردىكى خىتاي خەلق ئەسكەرلىرىنى ئومۇمىيۈزلۈك سەپەرۋەرلىككە كەلتۈرۈپ ئاقسۇ، ئاتۇش، كاشغەر، خوتەن رايونلىرىنى قاتتىق مۇھاسىرە ئاستىغا ئالدى ھەمدە بۇ رايۇنلاردا ئومومىيۈزلۈك «بارىن ئەكسىلەن ئىنقىلابچىلىرىنى قوغلاپ تۇتۇش» ھەرىكىتى ئېلىپ باردى. بارىن يېزىسىغا قاراشلىق ئاقتۇ ناھىيىسىگە تۇتىشىدىغان پۈتۈن يول - ئېغىزلارغا توساق قۇرۇپ، بارىن يېزىسىنىڭ تاشقى دۇنيا بىلەن بولغان ئالاقىسىنى پۈتۈنلەي ئۈزۈپ تاشلىدى. بۇ جەرياندا خىتاي قىسىملىرى ۋە ساقچىلىرىنىڭ قالايمىقان ئادەم تۇتىشى ئەۋج ئېلىپ، يەرلىك خەلقنىڭ ئىنسان ھەقلىرى ئېغىر ھالدا ئاياق - ئاستى قىلىندى. خىتاي ھۆكۈمىتىنىڭ ياۋوز قىلمىشى تاكى ھازىرغا قەدەر داۋام قىلىپ كەلمەكتە. بەزى سانلىق مەلۇماتلارغا ئاساسلانغاندا بارىن ئىنقىلابى يۈز بەرگەندىن تارتىپ تاكى ھازىرغىچە، بارىن يېزىسىدا ۋە كاشغەر ۋىلايىتىگە تەۋە كاشغەر يېڭى شەھەر، كاشغەر كونا



شەھەر، يېڭىسار، مەكىت، بەيزاۋات، يۇپۇرغا، مارالبېشى، ياركەند، پوسكام، قاغىلىق ناھىيىلىرىدە ئىككى مىڭدىن ئارتۇق كىشى، «بارىن ئەكسىلىنىقلاى ھەرىكىتىگە قاتناشقان، ياردەم بەرگەن، ھېسداشلىق قىلغان، ئەكسىلىنىقلاىچىلارنى يۇشۇرۇپ قويغان» دېگەنگە ئوخشاش تۈرلۈك بەدىئىيات بىلەن قولغا ئېلىنىپ تۈرمىلەرگە تاشلانغان. بۇلاردىن 200 دىن ئارتۇق كىشىگە ئۆلۈم جازاسى ھۆكۈم قىلىنغان. ئەمدى بارىن يېزىسىنىڭ ئۆزىگە كەلسەك، خۇددى يۇقىرىدا تىلغا ئېلىپ ئۆتكىنىمىزدەك، خىتاي ھۆكۈمىتى بارىن يېزىسىنىڭ تاشقى دۇنيا بىلەن بولغان ئالاقىسىنى پۈتۈنلەي ئۈزۈپ تاشلاش ۋە «بارىن» دېگەن بۇ مۇبارەك كەلىمىنى شەرقىي تۈركىستان خەلقىگە ئۇنتۇلدۇرۇش غەرىزىدە، تاكى يېقىنقى يىللارغىچە ھۆكۈمەتكە تەۋە رادىئو، تېلېۋىزىيە، گېزىت - ژۇرناللاردا بارىن ھەققىدە ھېچقانداق خەۋەر - ئۇچۇر بەرمەي كەلگەن ئىدى. ئەمما شەرقىي تۈركىستان خەلقىنىڭ بارىنغا ۋە بارىن خەلقىگە بولغان ھۆرمەت ۋە سېغىنىش تۇيغۇسىنىڭ ئومۇمىي يۈزلۈك ئېشىشىغا ئەگىشىپ، خىتاي ھۆكۈمىتىمۇ سىتىراتىگىيىسىنى ئۆزگەرتىشكە مەجبۇر بولدى ھەمدە ئۆزلىرىنىڭ بارىن خەلقىگە قىلغان «مېھرى - شاپائەتلىرى» نى ھەدەپ تەشۋىق قىلىشقا باشلىدى. شەرقىي تۈركىستان قورچاق ھۆكۈمىتىنىڭ ئەڭ چوڭ تەشۋىقات ئورگىنى بولغان «شىنجاڭ گېزىتى» نىڭ 1995 - يىلى 1 - ئاينىڭ 18 - كۈنىدىكى سانىنىڭ 1 - بېتىگە، «بارىن يېزىسىدا 500 دېھقان پارتىيىگە كىرىش ئىلتىماسى يازدى» دېگەن تېمىدا بىر پارچە مەخسۇس ماقالە ئېلان قىلىندى. بۇ ماقالىنىڭ باش قىسمىدا، كومپارتىيە ۋە ھۆكۈمەتنىڭ بارىن خەلقىگە قىلغان «غەمخورلۇقلىرى» ۋە «شاپائەتلىرى» ئۈستىدە توختىلىپ ئەينەن مۇنداق دېيىلگەن:

«يېقىنقى بىر نەچچە يىلدىن بۇيان قىزىلسۇ ئوبلاستلىق ۋە ئاقتۇ ناھىيىلىك پارتكوم، بارىن يېزىسىدا يۈز بەرگەن ۋەقەنىڭ



ئاچچىق ساۋاقلارنى ئەستايىدىل يەكۈنلەپ، بۇ يېزىنىڭ پارتىيە قۇرۇلۇشىنى كۈچەيتىشنى مۇھىم ئىشلار تەركىۋىگە قويۇپ، يېزىلىق پارتكومنىڭ رەھبەرلىك بەنزىسىنى ۋاقتىدا ئۆزگەرتىپ تەشكىللىدى، يېڭى نۆۋەتلىك يېزىلىق ھۆكۈمەتنىڭ رەھبەرلىرىنى سايلاپ چىقتى، ئىدىيىسى ياخشى، رەزىل كۈچلەر بىلەن يۈرەكلىك كۈرەش قىلالايدىغان بىر تۈركۈم پارتىيە ئەزالىرىنى يېزا كەنت بەنزىلىرىگە كىرگۈزدى، شۇنىڭ بىلەن بىرگە خەلق ئەسكەرلىرى، ياشلار ئىتتىپاقى، ئاياللار بىرلەشمىسى، ئامانلىقنى ساقلاش قاتارلىق تەشكىلاتلارنى تەرتىپكە سالدى ۋە قايتا قۇردى. بۇ ئارقىلىق پارتىيەنىڭ ئاساسىي قاتلام تەشكىلاتلىرىنى ۋە كادىرلار قوشۇنىنى كۈچەيتتى. يېزىلىق پارتكوم پارتىيە ئىچىدىكى تۇرمۇشنى مۇكەممەللەشتۈرۈپ، «ئۈچ يىغىن، بىر دەرس» تۈزۈمىنى مۇكەممەللەشتۈردى. پارتىيە ئەزالىرى ئائىلىلەر بىلەن ئالاقە باغلاش تۈزۈمى ۋە پارتىيە ئەزالىرىنى دېموكراتىك باھالاش تۈزۈمىنى ئورناتتى، يېزىدىكى 389 نەپەر پارتىيە ئەزاسىنى قايتىدىن تىزىملاپ چىقتى.»

بۇ ماقالىنىڭ مەزمۇنىغا ئاساسلانغاندا يەنە، ھۆكۈمەت بارىن يېزىسىنىڭ كوممۇنىستىك پارتىيە قۇرۇلۇشىنى كۈچەيتىش ئۈچۈن 400 مىڭ يۈەن مەبلەغ سېلىپ، يېزىغا قاراشلىق 14 كەنتنىڭ ھەممىسىدە «پارتىيە ئۆيى» قۇرغان، دېھقانلارغا قارىتىلغان سوتسىيالىستىك ئىدىيىۋى تەشۋىقاتنى كۈچەيتىش ئۈچۈن، يېزىدىكى 90 پىرسەنتتىن كۆپرەك ئائىلىگە رادىئو كانىيى بېكىتىپ، ھەر كۈنى ئىزچىل تۈردە دېھقانلارغا قارىتا كوممۇنىزم تەربىيىسى ئېلىپ بارغان.

بۇ ماقالىنىڭ ئاخىرقى قىسمىدا ئەينەن مۇنداق دېيىلگەن: «يېزىدىكى كومپارتىيە ئەزالىرىنىڭ روھى قىياپىتىدە ئۆزگىرىش چوڭ بولدى، ئۇلار باشلامچىلىق بىلەن ئىنتىزامغا بويسۇنۇپ،



قانۇنغا رىئايە قىلدى، باشلامچىلىق بىلەن توختام بويىچە ئاشلىق، پاختا سېتىپ بېرىش ۋەزىپىسىنى ئورۇنلىدى. پارتىيە قۇرۇلۇشىنى كۈچەيتىش — بارىن يېزىسىنىڭ دېھقانچىلىق، چارۋىچىلىقتىن يىلمۇ يىل مولھوسۇل ئېلىشىغا تۈرتكە بولدى. يېزا بويىچە ھەر بىر ئەمگەك كۈچىگە توغرا كېلىدىغان يىللىق ئوتتۇرىچە كىرىم 550 يۈەنگە (تەخمىنەن 60 دوللار) يېتىپ، 1993 - يىلدىكىدىن 143 يۈەن ئاشتى.»

«شىنجاڭ گېزىتى» گە بېسىلغان بۇ ماقالىنىڭ ئومۇمىي مەزمۇنىغا نەزەر سالدىغان بولساق، بارىن يېزىسىنىڭ ۋە بارىن خەلقىنىڭ نۆۋەتتىكى ئېچىنىشلىق قىياپىتى كۆز ئالدىمىزدا نامايەن بولىدۇ. دېمەك، مۇستەبىت خىتاي ھۆكۈمىتى بىر قانچە يىلدىن بۇيان، بارىن خەلقىنىڭ ئاچ - يالىڭاچلىق ھالىتىگە قىلچە پىسەنت قىلماي، پۈتۈن كۈچىنى بارىن دېھقانلىرىنىڭ ئىدىيىسىنى زەھەرلەشكە، روھى دۇنياسىنى زەئىپلىتىشكە قاراتقان. شۇنداقلا شەرقىي تۈركىستان مىللىي ئىنقىلابىنىڭ سىمۋولى بولغان بۇ مۇقەددەس تۇپراقنى غايەت زور كوممۇنىستىك پارتىيە مەكتىۋىگە ئايلاندۇرۇۋېلىپ، بارىن خەلقىگە قارشى ئومۇميۈزلۈك ئىدىئولوگىيە ئۇرۇشى ئېلىپ بارغان. بۇندىن باشقا يەنە ئۆزىنىڭ سادىق غالىپلىرىنى ۋە مىللىي مۇناپىقلارنى سەپەرۋەر قىلىپ، ئۇلارنى پۈتۈن بارىن يېزىسىنىڭ ھەر بىر بۆلۈكى - پۇشقاقلرىغىچە ئۇرۇنلاشتۇرۇپ، بارىن خەلقىنى قاتتىق سىياسىي نازارەت ئاستىغا ئالغان. ماھىيەتتە بولسا، بارىن يېزىسىنى ئەڭ چوڭ ئۈستى ئوچۇق سىياسىي تۈرمىگە ئايلاندۇرۇپ قويغان. خىتاي ھۆكۈمىتى يەنە قىلچە نومۇس قىلماي، بارىن خەلقىنىڭ ھازىرقى ئەمگەك كۈچىگە توغرا كېلىدىغان يىللىق ئوتتۇرىچە كىرىمىنى 60 دوللار قىلىپ كۆرسەتكەن ھەمدە بۇنى ئۆزلىرىنىڭ بارىن خەلقىگە قىلغان ئەڭ چوڭ «شاپائىتى» دەپ بايان قىلغان. ھازىر دۇنيانىڭ ئەڭ



نامرات رايونىدىمۇ بارىن خەلقىدەك پەۋقۇلئاددە تۆۋەن كىرىم بىلەن ياشاۋاتقان ئىنسانلارنى تېپىش قېيىن بولسا كېرەك. دۇنيادىكى بارلىق يەر ئاستى - يەر ئۈستى تەبىئىي بايلىقلارغا ساھىب بولغان شەرقىي تۈركىستان خەلقىنىڭ بۇ ئېچىنىشلىق قىياپىتىدىن بىز خىتاي مۇستەملىكىچىلىرىنىڭ ئىنسان قېلىپىدىن چىققان رەھىمسىز ئەپتى - بەشىرىسىنى ئېنىق كۆرۈۋالالايمىز!

كوممۇنىست خىتاي ھۆكۈمىتىنىڭ يېقىنقى ۋاقىتتىن بۇيان تۇيۇقسىز كۈچەيتىشكە باشلىغان بارىن ھەققىدىكى تەشۋىقاتلىرىدىن شۇ نوقتىنى ئېنىق چۈشىنىۋېلىش مومكىنكى، خىتاي ھۆكۈمىتى ئۆز تەشۋىقاتلىرىدا بارىن دېھقانلىرىنىڭ «كوممۇنىستىك ئاڭ - سەۋىيەسى» نىڭ ئۆزلۈكسىز «كۈچىيىۋاتقانلىقىنى» ۋە كوممۇنىستىك پارتىيىگە كىرىشىنى «ئاكتىپلىق» بىلەن ئىلتىماس قىلىۋاتقانلىقىنى بايان قىلىش ئارقىلىق، بارىننىڭ ۋە بارىن خەلقىنىڭ شەرقىي تۈركىستان خەلقى ئارىسىدىكى ئوبرازىنى خۇنۇكلەشتۈرۈشكە ۋە بارىننىڭ تەسىر دائىرىسىنى ئاجىزلىتىشقا ئۇرۇنغان. ئەمما، مەككەر خىتاي ھۆكۈمىتىنىڭ بارلىق ئۇرۇنۇشلىرى پۈتۈنلەي بىكارغا كەتتى، ئەكسىچە بارىن روھى تېخىمۇ گۈللەپ ياشىناپ، پۈتۈن شەرقىي تۈركىستان خەلقىنىڭ مىللىي زۇلۇمغا ۋە مۇستەملىكىچىلىككە قارشى كۈرەش قىلىش قىبلىنامىسىگە ئايلاندى.

نۆۋەتتە، شەرقىي تۈركىستاننىڭ ھەممىلا يېرىدە يالقۇنچاشقا باشلىغان كۈرەش ئۇچقۇنلىرى بارىن شەھىدلىرىنىڭ قېنىنىڭ بىكارغا ئاقمىغانلىقىنى، مىللەتنىڭ ھەم ۋەتەننىڭ ھۆر - ئازاتلىقى ئۈچۈن بارلىقىنى پىدا قىلغان غازى ۋە شەھىدلىرىمىزنى خەلقىمىزنىڭ مەڭگۈ ياد ئېتىدىغانلىقىنى تولۇق ئىسپاتلىدى. بارىن روھىنى ياشىنىتىش ۋە ۋارىسلىق قىلىش ھەر بىر شەرقىي تۈركىستانلىقنىڭ مۇقەددەس بۇرچى. شۇنداقلا تارىخى ۋەزىپىسى!



شۇنىڭغا ئىشەنچىمىز كامىلكى، كۈرەشچان، قەيسەر شەرقىي
تۈركىستان خەلقى چوقۇم يەنە مىڭلىغان «بارىن» لارنى بارلىققا
كەلتۈرىدۇ ۋە ئاخىرىدا پۈتۈن شەرقىي تۈركىستان زېمىنىنى بىر
پۈتۈن بارىنغا ئايلاندۇرىدۇ!
جانابى ئاللاھ تائالا بارىن شەھىدلىرىنىڭ ياتقان يېرىنى
جەننەت قىلسۇن، ئامىن!



بارىن ۋەقەسى

«شەرقىي تۈركىستان ئىسلام پارتىيىسى» ۋەقەسى
(1990 - يىل 10 - ئاي كاشغەر)

نۇسخىسىدىن ھۆسەين

بارىن - ئەسلى نامى (كونا قورغان). ئاقتۇ بازىرىنىڭ غەربىي جەنۇبىغا جايلاشقان، يېزا مەركىزى ناھىيە بازىرىدىن 17 كىلومېتىر يىراق. يەر مەيدانى 1087 كۇۋادىرات كىلومېتىر (ھازىرقى پوسكام ناھىيىسىدىن 9 - كۇۋادىرات كىلومېتىرلا كىچىك) 1990 - يىلقى نۇپۇسى 19 مىڭ 650. ھەممىسىلا دېگۈدەك ئۇيغۇر، قىرغىز. 1954 - يىلى يىڭىساردىن ئاقتۇغا بۆلۈپ بېرىلگەن. 1959 - يىلىدىن 1982 - يىلىغىچە بۇ يۇرتنىڭ خەلقى بىر گۇڭشى، 14 دادۇي، 63 شياۋدۇيگە ئۇيۇشتۇرۇلۇپ «خەلق گۇڭشىسىنىڭ ئەۋزەللىكى» بىلەن نورمىلىق يەپ، نومېرغا ئىشلەپ «دارامەت» ئېلىپ پۇقرادارچىلىق تىرىكچىلىكىنى ئۆتكۈزۈپ كېلىشكەن. 1982 - يىلىغىچە بۇ گۇڭشى تەۋەسىدە گۇڭشى، دادۇي، شياۋدۇي (3 دەرىجە) بويىچە



435 (3 دەرىجىلىك) كادىر، 52 پارتىيە ئەزاسى، 103 ئىتتىپاق ئەزاسى، 250 «خەلق ئەسكىرى» (مىن بىڭ) بۇ يۇرتنىڭ ئومۇمىي خىزمەتلىرىنى چىڭ تۇتۇپ، خەلق «ئازات» لىقىنى تەمىن قىلىپ تۇرغان. بىر دادۇي، 14 داڭجىزى، بىر گۇڭشى مەھكىمىسى، 14 دادۇي مەھكىمىسى، 63 شياۋدۇي ئىشخانىسى، گۇڭشى مەركىزىدە ناھىيىگە قاراشلىق 18 ئورگان بىر ساقچى بۆلۈمى (پەيچوسۇ) خەلق ئۈچۈن «خىزمەت ئىشلەپ» تۇرغان. 1982 - يىلى بۇ يەردە «گۇڭشى» تۈزۈمى ئەمەلدىن قېلىپ «يېزا» تۈزۈمى يولغا قويۇلغان. يېزىنىڭ 69 پىرسەنت بايلىق نىگىزى ھۆكۈمەت، گۇڭشى، دۇي كادىرلىرى ئىلكىدە. خەلق ئاساسەن كەمبەغەل. قۇتقۇزۇش ئالدىغان نامراتلار «5 تە كاپالەت ئائىلىسى» 102 (401 - نوپۇس). يېزا ئەمگەك كۈچلىرىنىڭ يىللىق ئوتتۇرىچە كىرىمى 82 - يىلىغىچە 180 يۈەندىن ئېشىپ باقمىغان. خەلقنىڭ «گۇڭشى» لىشىپ ياشىغان «ئازات» دەۋرى توغرىسىدا توقۇغان قوشاقلىرى ئىچىدە مۇنداق بىر قوشاقمۇ بار:

بىزنىڭ يۇرتنىڭ بالىلىرى ھەر نېمە دەيدۇ،
30 جىڭنى 60 ئۆلچەپ «تويغۇچە» يەيدۇ.
ئايەت قىلىپ، كىتاب قىلىپ بىر ئوقۇغانى،
تەكرارلىساق، تەكرارلىساق پايدا بولمايدۇ.

بارىنلىقنىڭ بۇ قوشىقى ئۇلار ياشىغان «گۇڭشى زامانىسى» نىڭ ئەڭ ئىخچام تەسۋىرىدۇر.

بۇ يىزىدا 1990 - يىل 4 - ئاينىڭ 5 - كۈنى مەشھۇر «بارىن ۋەقەسى» يەنى ھۆكۈمەت تىلى بىلەن ئاتىغاندا «بارىن ئەكسىلىتىنقىلابىي قوراللىق توپىلاڭ» ۋەقەسى يۈز بەردى. ۋەقەنىڭ ئومۇمى جەريانى ۋە ئاقىۋىتى توغرىسىدا ھۆكۈمەت ئېلان

قىلغان ئىچكى ھۆججەت، نۇتۇقلاردىن، ئۆزەم بىۋاسىتە ئىزدىنىپ ئىگەللىگەن مەنبەلەردىن پايدىلىنىپ تۆۋەندىكىچە ئەسلىمە يازمەن:

بۇ ۋەقە ھەققىدە سۇڭ خەنلىياڭ شۇجى مۇنداق مەلۇمات بېرىدۇ:

بارىن يېزىسىدا يۈز بەرگەن ئەكسىلەنقىلابىي قوراللىق توپىلاڭ بىر بۆلۈم ئەكسىيەتچى كىشىلەر تەرىپىدىن تەشكىللىك، پىلانلىق، مەقسەتلىك ھالدا قوزغىتىلغان. مەقسىدى: كومپارتىيىنى ئاغدۇرۇپ ئورنىغا شەرقىي تۈركىستان ئىسلام جۇمھۇرىيىتى قۇرۇش. مۇشۇ مەقسەت يولىدا ئۇلار بۇ يېزىدا 1989 - يىلىدىن باشلاپ ئەزا قوبۇل قىلىپ «شەرقىي تۈركىستان ئىسلام پارتىيىسى» نى رەسمى قورغان. بۇ «پارتىيە» نىڭ دەسلەپكى يادرولۇق (رەھبەرلىك) كۈچى 8 تاپانچا كۈچى 10 كىشىدىن ئىبارەت. 1990 - يىلىنىڭ بېشىدا بۇ «پارتىيە» جامال مۇھەممەدنىڭ ئۆيىدە 1 - قېتىم «پارتىيە يىغىنى» ئېچىپ خىزمەتلەرنى مەخسۇس مۇھاكىمە قىلىپ ئورۇنلاشتۇرغان. 1990 - يىلى 2 - ئاينىڭ بېشىدا «ساي مەسجىد» تە 2 - قېتىم يىغىن ئاچقان. 3 ئاينىڭ 15 - كۈنى مەختە قۇشماقنىڭ ئۆيىدە 3 - قېتىم يىغىن ئېچىپ قورال - ياراق، ئوق - دورا تەييارلاش، پىچاق، ئاق چوخەي، ئاق رەختلەرنى سېتىۋېلىش (ئاق چوخەي شۇلارنىڭ بەلگىسى ئىمىش) مەسلىسى بىلەن ئىنتىزام مەسلىسىنى مۇزاكىرە قىلغان. «مەخپىيەتلىكنى قاتتىق ساقلاش كېرەك. كىم مەخپىيەتلىكنى ئاشكارىلاپ قويسا ئۇنى پۈتۈن ئائىلىسىدىكىلەر بىلەن قوشۇپ ئۆلتۈرۈۋېتىش كېرەك.....» دەپ بەلگىلىگەن. 3 - ئاينىڭ 25 - كۈنى «ساي مەسجىد» تە 4 - قېتىم يىغىن ئېچىپ قوراللىق توپىلانغان كۈنكىرىت تەشكىلى ۋە ئىش تەقسىماتىنى مۇھاكىمە قىلىپ، شەخسلەر بويىچە ئېنىق ۋەزىپە تەقسىم قىلىنغان. تەشكىلات باشلىقى زەيدۇن يۈسۈپ بۇ يىغىندا «... ناۋادا مەن ئۆلۈپ كېتىپ قالسام ئابدۇغەنى تۇرسۇن داۋاملىق قوماندانلىق قىلىدۇ...» دەپ ئالاھىدە تەۋسىيە بايان قىلغان.



تەشكىلات يېتەكچىلىرىنىڭ كۈنكرېت ئىش تەقسىماتى تۆۋەندى-
كىچە:

1 - باش قوماندان - زەيدۇن يۈسۈپ (زەيدۇن قارى) 26 ياش.
بارىن كەنتىدىن، دېھقان. ئىلگىرى 2 قېتىم كاشغەردە مەدرىستە
ئوقۇغان. ئۈرۈمچى، ئاقسۇ، قاغىلىق، خوتەنلەردە بىر مەزگىل
سەرگەدان بولغان. 1989 - يىلىدىن كېيىن بارىن يېزىسىدا
«شەرقىي تۈركىستان ئىسلام پارتىيىسى» قۇرۇشقا كىرىشكەن. ئەزا
قوبۇل قىلغان. قورال - ياراق تەييارلىغان. قاغىلىق قاتىل،
ئەكسىلەننىقلاچى ئوبۇلقاسم بىلەن مەخپىي ئۇچرىشىپ بارىن
يېزىسىدا زوراۋانلارنى تەربىيلىگەن. بۇ قېتىمقى توپىلاڭغا بىۋاسىتە
قوماندانلىق قىلغان. بىز تەرەپتىن توپىلاڭ ئۈستىدە ئېتىپ
تاشلانغان.

2 - مۇئاۋىن باش قوماندان - ئابدۇغەنى تۇرسۇن قوشۇمچە مالىيە
باشلىقى، تۇتۇلمىغان.

3 - جامال مۇھەممەد 28 - ياش، بارىنلىق دېھقان. ھەرىكەتنىڭ
3 - دەرىجىلىك باشلىقى. 89 - يىل 12 - ئاينىڭ 15 - كۈنى
«شەرقىي تۈركىستان ئىسلام پارتىيىسى» گە كىرگەن. توپىلاڭنى
پىلانلىغان. ھەربىي جەھەتتىن قوماندانلىق قىلىشقا مەسئۇل
بولغان. پائال خىراجەت توپىلىغان. 89 - يىل 8 - ئاينىڭ ئاخىرىدا
ئويتاغ سمونت زاۋۇتىدىن كاپسۇل، پارتلاتقۇچ دورا سېتىۋالغان. 90 -
يىل 2 - ئايدا كاشغەردىكى بىر يەككە تۆمۈرچىنىڭ دۈكىنىغا يەرلىك
ئۇسۇل بىلەن 200 دانە گىرانات ياساپ بېرىشنى زاكاز قىلغان ھەم
ياسىتىپ بارىنغا ئۆزى ئەكەلگەن. باشقىلار بىلەن بىرلىشىپ ئۆزى
100 گىرانات ياسىغان. سوقۇشتا قولغا چۈشكەن.

4 - ئىسھاق ھۇشۇر. ھەرىكەتنىڭ ئارقا سەپ قوماندانى. ھەرىكەت
ئۈچۈن ئاكتىپ كۈچىگەن. قاچقان يېرىدە ئېتىۋېتىلگەن. يېنىدىن
4000 يۈەن پۇل چىققان.

5 - ئابدۇرەھىم تۇردى. خەۋەرلىشىش، ئالاقىلىشىش ئىشلىرىغا، يەرلىك ئۇسۇلدا گىرانات ياساشقا مەسئۇل بولغان. قولغا چۈشكەن.

6- مۇھەممەد تۇردى. قاتناش قوراللىرىغا، ئات - ئۇلاغ سېتىۋېلىشقا مەسئۇل، قارشىلىق ئۈستىدە ئېتىۋېتىلگەن.

7- ئەھەد تىلىۋالدى. قوراللىق توپىلاڭ 1 - شىتاتۇنىڭ قوماندانى. قورال بۇلاپ، جەڭچىلەر ئۇرۇشىغا قاتناشقان. قارشىلىق ئۈستىدە قولغا چۈشكەن.

8 - تۇرغۇن ئىسھاق. توپىلاڭ 2 - شىتاتۇنىڭ قوماندانى. قارشىلىق ئۈستىدە قولغا چۈشكەن.

9- مۇھەممەد تۇرسۇن. 23 ياش پىلانلىق تايانچى ئۇنسۇر. ئىلگىرى ھۆكۈمەتتىن رەزىيە يېگەن. بۇ «پارتىيە» گە كىرگەندىن كېيىن نۇرغۇن قېتىم ئەكسىيەتچىل تەشۋىق ۋاراقلىرى تارقاتقان. توپىلاڭ ئۈستىدە بىر پىلىمۇت، بىر تايانچا، بىر يۈرۈش ساقچى كىيىمى بۇلۇۋېلىپ جەڭچىلەرنى قاتتىق ئوققا توتقان. قارشىلىق ئۈستىدە ئوق تېگىپ ئۆلگەن.

10 - سىدىق ھاجى ئىسھاق 26 ياش، بارىن سايباغلىق تايانچى ئۇنسۇر. 1990 - يىلى 3 - ئاينىڭ 26 - كۈنى «شەرقىي تۈركىستان ئىسلام پارتىيىسى» گە كىرگەن. ھۆكۈمەت ساقچىلىرىنىڭ بىر پىلىموتىنى تارتىۋالغان. يېزىلىق ھۆكۈمەت قورۇسىغا 3 گىرانات ئاتقان. قوراللىق ساقچى قىسىم جەڭچىلىرىنى تۇتۇۋېلىپ، ئۇرۇپ قىيىنغان. بىر پىلىمۇت، بىر گىرانات بىلەن 4 - ئاينىڭ 6 - كۈنى ئۆيىدە قولغا چۈشكەن.

11 - ئابدۇللاھ قاسىم 30 ياش، بارىن قوغاندىن. 1990 - يىلى 1 - ئاينىڭ 14 - كۈنى بۇ «پارتىيە» گە قاتناشقان. كۈزەتچىلىك قىلغان. بىر نەچچە قېتىم ھۆكۈمەت قىسىملىرىنىڭ ماشىنىلىق كىشىلىرىگە توسۇپ زەربە بەرگەن. ساقچىلارنىڭ بىر تايانچىسىنى



تارتىۋالغان 4 - ئاينىڭ 6 - كۈنى قارشىلىق ئۈستىدە بىر تاپانچا بىلەن قولغا چۈشكەن.....»

«.... بۇ پارتىيىنىڭ ئەزالىرى ھەرىكەت راسخوتى ئۈچۈن 3 - ئاينىڭ 20 - كۈنىدىن 31 - كۈنىگىچە 11 كۈن ئىچىدىلا بارىن تەۋەسىدىكى 4 كەنتتىن 15 تاغار ئاشلىق يىغقان. 13 مىڭ يۈەن پۇل توپلاپ، قېلىچ، پارتلاتقۇچ دورىسى، گىرانات، بومبا سېتىۋالغان، ياساتقان. 4 ئات، بىر موتۇسىكىلىت سېتىۋالغان...»

بىلىشىمچە، ئۇلارنىڭ بۇ ھەرىكىتى 1990 - يىلى 4 - ئاينىڭ 4 - كۈنى ھۆكۈمەتكە پاش بولۇپ قالغان. (بىر قىسىم مەخپىي خىزمەتچىلەر پاش قىلغان ئەلۋەتتە). ئاقتۇ ناھىيىلىك پارتكومنىڭ مۇئاۋىن باشلىقى تۇرسۇن بۇ يېزىغا دەرھال كېلىپ يىغىن ئېچىپ، ئۇلاردىن بۇ ھەرىكەتنى توختىتىشنى تەلەپ قىلغان ھەم ھەرىكەتنى ئاممىغا (جەمئىيەتكە) ئاشكارىلىغان. شۇ چاغدا بۇ يىغىنغا قاتنىشىۋاتقان قىزىل كەنتنىڭ بوغالتىرى بۇ «پارتىيە» ئەزاسى ئىيسا موللا ئونىڭغا دەرھال قارشى چىقىپ «بىزنىڭمۇ ئۆزىمىزگە چۈشلۈك تەييارلىقىمىز بار. بىز پۇشايمان قىلمايمىز... ئاخىرقى غەلبە بىزنىڭ بولىدۇ... دېگەن» ھەرىكەت ھۆكۈمەتكە پاش بولۇپ قالغاندىن كېيىن، ئىسيانچىلار ئۆزىنىڭ ئاشكارىلىنىپ قالغانلىقىنى دەرھال سېزىپ تېزلىك بىلەن 30 كىشى جەملىشىپ يېزىلىق ساقچى بۆلۈمى (پەيچوسو) دىكى ھېلىم ئىبراھىمنىڭ ئۆيىگە بېرىپ ئۇنىڭغا «جىم تۇرۇش» تەھدىدى سالغان. ئاخشىمى يەنە بىر 30 كىشىلىك گۇرۇپپا چېكى كەنتنىڭ ئامانلىق ساقلاش باشلىقى ئىيسا روزىغا تەھدىت سېلىپ «ھوشۇڭنى تاپ»، «توۋا قىل» دېگەن. لېكىن چېقىلمىغان. بۇ ئەھۋاللارنى مۇئاۋىن شۇجى تۇرسۇن بىلەن ناھىيىلىك ساقچى باشلىقى ئابابەكرى ئاڭلاپ دەرھال چېكى كەنتىگە كەلگەن. مەسجىدكە يىغىلغان 200 نەچچە كىشىگە بۇيرۇق ئاھاڭىدا سۆزلەپ «پارتىيە

سىياسىتى» نى تەشۋىق قىلغان. مەسجىد جامائىتى دەرھاللا: «بۈگۈن سىلەرنىڭ يۈز خاتىرەڭلەرنى قىلىپ چىرايلىقچە يولغا سېلىپ قويمايلى، ئەتە خەنزۇ كادىرلار كېلىپ باقسۇن قېنى قانداق قىلىدىكەنمىز...» دېيىشكەن. 4 - ئاينىڭ 5 - كۈنى ئەتتىگەن سائەت 6 دە ئەكسىيەتچىلەردىن 200 نەچچە ئادەم قوللىرىغا چىراق ئېلىپ تەكشى قەدەم تاشلاپ «ئاللاھۇ ئەكبەر» دەپ يۇقىرى ئاۋازدا توۋلاپ «غازات» قىلىش ئىرادىسىنى بىلىدۈرۈش ئۈچۈن يېزىلىق ھۆكۈمەتكە قاراپ يولغا چىققان. يېزىلىق ھۆكۈمەت دەرۋازىسى ئالدىدا ئەتتىگەنلىك بامدات نامىزى ئوقۇغان. نامازدىن كېيىن يېزىلىق ھۆكۈمەتكە مۇنۇ تەلەپلەرنى قويغان: «.... ھەر قانداق ھۆكۈمەت ئادەم ئۆلتۈرگەنلەرنى ئاتىدۇ. يېزىمىزدا 250 ئايالنىڭ بالىسى چۈشۈرۈپتىلدى. (1989 - يىلى بىر يىللىق ساناق) بۇنداق قىلىش قاتىللىق ھېسابلىنامدۇ؟ ھېسابلىنامدۇ؟ نېمە ئۈچۈن ئېتىلمايدۇ؟.... ئىچكىرىدىن ئۈرۈمچىگە ھەر 15 مىنۇتتا بىر پويىز كېلىپ تۇرىدىكەن، كەلگەنلەرنىڭ ھەممىسى خەنزۇكەن، بىز ئاز سانلىق مىللەتلەرگە پىلانلىق تۇغۇتنى يولغا قويۇڭلار دېگەندىن كۆرە خەنزۇلارنى كەلتۈرمىسە بولمامدۇ...؟ بىز كۈرەش قىلىپ خەنزۇلارنى شىنجاڭدىن قوغلاپ چىقىرىشىمىز كېرەك.... پىلانلىق تۇغۇت ئەمەلدىن قالدۇرۇلسۇن. شىنجاڭغا خەنزۇ كۆچۈرۈش تۇختىتىلسۇن. خەلقىمىز ئۈستىدىكى سېلىق مەجبۇرىيەت يەڭگىللىتىلسۇن. چۇڭ خەنزۇچىلىق تۈگىتىلسۇن، دېموكراتىيىگە يول قويۇلسۇن.... ئىزىشكە، يۇتۇۋېلىشقا، خورلۇققا قارشى تۇرىمىز...»

تۇرسۇن شۇجى ۋەقەنىڭ جىددىلىكىنى قىزىلسۇ ئوبلاستلىق پارتكوم شۇجىسى نىوبىڭ شىنغا تېلېفوندا جىددى دوكلات قىلىپ: دەرھال قوراللىق كۈچلەرنى ئەۋەتىپ بېسىقتۇرۇش چارىسى كۆرۈشنى تەلەپ قىلغان: «خەنزۇ كادىرلار كەلمەي تۇرسۇن» دېگەن خوشامەت تەكلىۋىنىمۇ بەرگەن. 4 - ئاينىڭ 5 - كۈنى چۈشتىن بۇرۇن ئوبلاست



بىلەن ناھىيە بۇ يەرگە 60 كادىر ئەۋەتكەن. چۈشتىن كېيىن سائەت 6 دە ئوبلاستىن ئەۋەتىلگەن مۇنتىزىم قوراللىق 62 ھەربىي، ساقچى بۇ يەرگە يېتىپ كەلگەن. ئارقىدىن كەچ سائەت 9 دا كاشغەر شەھىرىدىن 130 مۇنتىزىم قوراللىق ھەربىي بۇ يەرگە ئۈنگەن. ئىسيانچىلار بىلەن ھۆكۈمەت كۈچلىرى ئۇتۇرىسىدا قاتتىق ھەربىي ئېلىشىش، تۇتۇشۇش، مۇشلىشىش باشلىنىپ كەتكەن. ئىسيانچىلار باستۇرۇشقا كەلگەن ھۆكۈمەت ئەسكەرلىرىنىڭ بىر ئاپتۇۋۇزىنىڭ ئەينەكلىرىنى چېقىۋەتكەن. 14 ھەربىي ئۇرۇپ يارىدار قىلغان. ھۆكۈمەت كۈچلىرىمۇ ئۇلاردىن 19 كىشىنى تۇتۇۋالغان. سائەت 9 دىن 30 مىنۇت ئۆتكەندە، ئوبلاست، ناھىيە ھەربىي كۈچلىرىدىن يەنە 200 قوراللىق كۈچ بۇ يەرگە كەلگەن. شۇنداق قىلىپ سىرتتىن كەلگەن باستۇرۇش كۈچلىرى 500 دىن ئېشىپ كەتكەن. زەيدۇن يۈسۈپنى تۇتۇشقا بويرۇلغان 5 ئەسكەر ئىسيانچىلار تەرىپىدىن تۇتۇۋېلىنغان ھەم ئۇلاردىكى 5 تاپانچا، بىر سۆزلىشىش ئاپپاراتى، بىر توك كالىتىكى، بىر كوپىزا، بەش كىشىلىك ساقچى كىيىمى تارتىۋېلىنغان. شۇ كۈنى كەچ سائەت 11 دە بۇ يېزىغا تەكشۈرۈپ كېلىۋاتقان 4 خەنزۇ ھەربىي ئەمەلدار (شۇشىن جىيەن، ۋاڭ جىڭ پىڭ، گوشوۋىن، لىۋ جەنخۇي) ئىسيانچىلار تەرىپىدىن ئۆلتۈرۈلۈپ 4 تاپانچىسى تارتىۋېلىنغان. ئارقىدىنلا كاشغەر قوراللىق ساقچى قىسىم 6 - ئوتتۇرا ئەترىتىنىڭ باشلىقى ئەلى ياسىن، بەنجاڭ ۋۇيۇڭ، مۇئاۋىن بەنجاڭ تىيەن سوڭچىن ۋە ئوبلاستلىق ھۆكۈمەتنىڭ شوپۇرى ئادىل قاتارلىقلارنى ماشىنا بىلەن تۇتۇۋېلىپ قاتتىق ئۇرغان. پىكاپنى پارىتىتىپ تاشلىغان. 3 ئاپتومات، بىر تاپانچا، 400 تال ئوقنى تارتىۋېلىپ بەنجاڭ ۋۇيۇڭ بىلەن تىيەن سوڭچىننى ئۆلتۈرۈۋەتكەن. 4 - ئاينىڭ 6 - كۈنى سائەت نۆلدە ئىسيانچىلار ھۆكۈمەتتىن ئۆزئارا ئەسىر ئالماشتۇرۇشنى تەلەپ قىلغان. لېكىن ۋەكىل ئەۋەتمىگەن ھەم ئىسيان قىلغان يېزىلىق ھۆكۈمەت

ئورگىنىدىن چىكىنىمگەن.

سائەت 3 تىن 59 مىنۇت ئۆتكەندە ئىسىيانچىلار ئوبلاست، ناھىيە مىللىي باشلىقلىرىنى ئۆز ئارىلىرىغا سۆھبەت ئۈچۈن كېلىشكە تەكلىپ قىلغان، ئۇلارنىڭ مەقسىدى ئۇلارنى ئەسىرگە تۇتۇش بولغىنى ئۈچۈن ھۆكۈمەت تەرەپ بۇ تەكلىپنى رەت قىلغان. سائەت 4 تىن 36 مىنۇت ئۆتكەندە بۇ يەرگە بۇ ھەرىكەتنى باستۇرۇشقا توپلانغان 4000 دىن ئارتۇق خىللانغان قوراللىق كۈچ ئىسىيانچىلارنى بىراقلا شىددەتلىك باستۇرۇش ھۈجۈمىنى باشلىغان. زەيدۇن يۈسۈپ سوقۇشتا ئۆلگەن. ئىسىيانچىلار ھەرىكەتتىن تۇختىمىغان. جەڭ جىددىيلەشكەن. سائەت 6 دىن 30 مىنۇت ئۆتكەندە قوراللىق ساقچى قىسىم باش ئەترىتنىڭ مۇئاۋىن سەنمۇجاڭى ئەزىز ھېيت قوراللىق ساقچى قىسىم 6 - ئوتتۇرا ئەترىتنىڭ جەڭچىلىرىنى، قىزىلسۇ ئوبلاستلىق چېگرا مۇداپىئە قىسىمى تارماق ئەترىتنىڭ بىر بۆلۈم جەڭچىلىرىنى باشلاپ بۇ يەردىكى قوراللىق ھۆكۈمەت كۈچلىرىگە ياردەمگە كەلگەن. قاتتىق سوقۇشۇپ يېزىلىق ھۆكۈمەتكە يىقىنلاشقان. جەڭدە كاشغەر قوراللىق ساقچى قىسىم 2 - ئەترىتنىڭ مۇئاۋىن يېتەكچىسى ھاشىمنىڭ پۇتغا ئوق تەككەن، يەنە بىر جەڭچى يارىدار بولغان. سائەت 5 تە جەنۇبى شىنجاڭ ھەربىي رايونىدىكى كۇماندىر، ئەسكەرلەر، بىگتۈەننىڭ 3 - شىسىدىكى كۈچلەرنىڭ تاللانغان كۈچلىرى، كاشغەر، قىزىلسۇدىكى ساقچى، ئەسكەر، خەلق پىدائىلىرىدىن 15 مىڭدىن ئارتۇق قوراللىق كۈچ، ھاۋا ئارمىيە قىسىملىرى، توپچى قىسىم جەڭچىلىرىدىن يەنە 3000 كىشى بىرلىشىپ «بارىنغا ھەربىي يۈرۈش» قىلغان. سائەت 9 دا قوماندانلىق شىتابى پۈتۈن قىسىملارغا ئومۇمىي يۈزلۈك ھۈجۈمغا ئۆتۈش بۇيرىقى چۈشۈرگەن. پۈتۈن ناھىيەگە ھەربىي ھالەت ئېلان قىلىنغان. يوللار قامال قىلىنىپ خەۋپلىك تەھدىت ۋەزىيىتى شەكىللەندۈرۈلگەن. خەلقكە نىسبەتەن جىم تۇرۇش



(يۈرۈش - تۇرۇشتىن توختاش) رىزىمى چىڭىتىلغان. پۈتۈن بارىن ئۆي - ئۆيلەر بويىچە ھەربىي قورشاۋ ئىچىدە، ئەجەل ھەر بىر كىشىنىڭ توشۇقىدا بولۇپ قالغان. قاتتىق قوراللىق باستۇرۇش، باستۇرۇشقا قارشى تۇرۇش جېڭى باشلانغان. نەتىجىدە نەخ شۇ كۈنىلا تەشكىلات ئەزالىرىدىن 6 سى، خەلقىدىن 42 سى ئۆلتۈرۈلگەن. 100 دىن ئارتۇق خەلق يارىدار. 93 كىشى يېنىك يارىدار قىلىنغان. ئىسپانچىلارنىڭ بىر قىسمى قېچىپ كەتكەن. چوڭ كۆلەملىك تۇتۇش، ئۇرۇش، باغلاش، ئاقتۇرۇش ئەۋجىگە چىققان. 4 - ئاينىڭ 6 - كۈنى چۈشتىن بۇرۇن قېچىپ يۈرگەن 30 ئىسپانچى تۇتۇلغان. 4 - ئاينىڭ 10 كۈنى ئەتتىگەن سائەت 3 يېرىمىگىچە جىددى قوغلاپ تۇتۇش ھەرىكىتى يۈرگۈزۈلۈپ توپىلاڭچىلاردىن يەنە 59 كىشى سوقۇش ئۈستىدە ئۆلگەن. 7 كىشى ئېغىر يارىدار ھالدا تۇتۇلغان. ئۈرۈكۈپ يۈرگەن خەلقىدىن 200 نەچچىسى تۇتۇۋېلىنغان. دېمەك، ئىسپان باستۇرۇلغان. سىياسىي جەھەتتىن بىر - بىرلەپ قولغا چۈشۈرۈش خىزمىتى قانات يايدۇرۇلغان. بۇ ھەقتە ئاپتونوم رايونلۇق پارتكومنىڭ باش شۇجىسى سوڭ خەنلىياڭ يەنە مۇنداق دەيدۇ: «بۇ قىتىمقى ئەكسىلەن ئىنقىلابىي تۈپىلاڭنى تىنچىتىشتا باشتىن - ئاخىر پارتىيە مەركىزى كومىتېتى، گوۋۇيۈەن، مەركىزى ھەربىي ئىشلار كومىتېتىنىڭ توغرا رەھبەرلىكى، غەمخورلىقى ۋە قوللىشىغا ئېرىشىپ كەلدۇق. توپىلاڭ يۈز بەرگەندىن كېيىن مەركەزدىكى باش شۇجى جياڭ زېمىن، زۇڭلى لى فىڭ، ھەربىي ئىشلار كومىتېتىنىڭ مۇئاۋىن رەئىسى ليۇخۇاچىڭ قاتارلىق رەھبەرلەر بۇ قوراللىق توپىلاڭنى تىنچىتىشقا ئىنتايىن ئەھمىيەت بەردى. توپىلاڭنى تىنچىتىش ھالقىلىق پەيتىدە ۋە توپىلاڭ تىنچىتىلغاندىن كېيىن ئۇلار ئىشخانىسىدىكى يولداشلار ئارقىلىق ياكى ئۆزلىرى ئاپتونوم رايونلۇق پارتىيە كومىتېتى ۋە جەنۇبى شىنجاڭ قوماندانلىق شتابىغا كۆپ قېتىم تېلېفۇن بېرىپ ئەھۋاللارنى سوراپ بىزدىن

مەركەزنىڭ ھەل قىلىپ بېرىشىگە تېگىشلىك قىيىنچىلىقلار بارمۇ دەپ سوراپ توردى ھەم توپىلاڭنى تىنجىتىش خىزمىتىگە ئىنتايىن مۇھىم يول يۈرۈقلەرنى بېرىپ توردى. بىزگە ھال سوراش تېلېگراممىسى ئەۋەتتى... مەركەز يەنە قوراللىق ساقچى قىسىم زۇڭبوسىنىڭ مۇئاۋىن سىلڭيۈەنى ۋاڭ ۋىنلى بىلەن جامائەت خەۋپسىزلىك مېنىستىرلىكى 1 - ئىدراسىنىڭ باشلىقى تەن سۇڭ چۈنى مەركەزنىڭ خىزمەت گۇرۇپپىسىنى باشلاپ كاشغەرگە كېلىپ بۇ خىزمەتكە يېتەكچىلىك قىلىشقا ئەۋەتتى. ئاپتونوم رايون بۇ توپىلاڭنى باستۇرۇشقا جەنۇبىي شىنجاڭ قوماندانلىق شىتابى تەشكىل قىلىپ لى شۇ شەننى ئۇنىڭغا مەسئۇل قىلدى... تۆمۈر داۋامەتنى، جىن يىڭخۇينى بۇ قوماندانلىق شىتابىنىڭ خىزمىتىنى كۈچەيتىشكە كاشغەردە تۇرغۇزدى. شىنجاڭ ھەربىي رايونىنىڭ سىلڭيۈەنى گاۋخۇنچاڭسۇ كاشغەردە ئارمىيە بويىچە قوماندانلىق قىلدى...»

شۇنداق قىلىپ 1990 - يىلى 4 - ئاينىڭ 4 - كۈنى چۈشتىن كېيىن سائەت 2 دىن باشلاپ 4 - ئاينىڭ 10 - كۈنى ئەتىگەن سائەت 3 گىچە 7 سوتكا (168 سائەت) قاتتىق ھەربىي توقۇنۇش بولۇپ، ھۆكۈمەت قوراللىق كۈچلىرىدىن تۆمۈر داۋامەتنىڭ «شىنجاڭ گېزىتى» نىڭ 90 - يىلى 26 - ماي سانىدا ئېلان قىلغان دوكلاتىدىن بېلىشىمىزچە 25 كىشى يارىدار قىلىنغان، 8 جەڭچى ئۆلتۈرۈلگەن. قاچقان توپىلاڭچىلارنى تۇتۇش جەريانىدا ئادىل ئىمىن ئۆلتۈرۈلگەن. 11 تاپانچا، 3 ئاپتومات، 10 نەچچە يۈرۈش ساقچى كىيىمى، توك كالتىكى، سۆزلىشىش ئاپپاراتى، نۇرغۇن ئوق بولاپ كېتىلگەن. چوڭ - كىچىك 4 ئاپتوموبىل چېقىپ تاشلانغان....

توپىلاڭچىلاردىن 15 كىشى ئۆلتۈرۈلگەن.

بۇ ھەرىكەتتە ھۆكۈمەتكە سادىق ياخشى خىزمەت كۆرسەتكەنلەر، ئادەتتىكى ئەسكەر - كادىر، خەلقلەردىن غەنى توختى، يۈسۈپ ئەلى،



ئەنۋەر، قۇربان ئەمەت، ئادىل، كامىل ھەبىبۇللاھ، تۇرسۇن ئابباس، يالقۇن ھاشىم، ئامانگۈل، ئاباخان سۇلايمان، ھارسىز مۇسا ھاجى، يېڭىسار لومپا يېزىسىنىڭ باشلىقى ئابباس... لارنى ئالاھىدە ئەسلىپ قويۇشقا بولىدۇ. ئابدۇلكەرىم ئىسيانغا قاتناشقان ئوغلىنى ئۆز قولى بىلەن تۇتۇپ ئاپىرىپ بەردى. قاچقانلارنى قوغلاپ تۇتۇش قوماندانلىرىنىڭ بىرى مۇھەممەد ئەلى بىلەن بۇ ئىشتا ئالاھىدە خىزمەت كۆرسەتكەن ئاقتۇ ناھىيىلىك ساقچى ئىدارىسىنىڭ مۇئاۋىن باشلىقى ئابابەكرى ئوسمانلار يۇقىرىدىن (مەركەزدىن) ئالاھىدە خىزمەت كۆرسەتكەنلىك مۇكاپاتى ئالىدۇ. بۇ توپىلاڭنى باستۇرۇشقا كاشغەر، قىزىلسۇ رايونلىرى يويىچە ئالاھىدە خىزمەت كۆرسىتىپ تەقدىرلەنگەن 120 كىشىنىڭ 57,5 پىرسەنتى مۇسۇلمان مىللىيلاردىن ئىبارەت بولدى. نۇرغۇن كىشىلەر بۇ پەيتتە ئۈستى ۋە چۈشتى.

1990 - يىلى 8 - ئاينىڭ ئاخىرلىرىدىن ئېتىۋارەن ھۆكۈمەت ئورگانلىرى تۇتۇۋالغان «بارىن ئەكسىيەتچىلىرى توپىلاڭچىلىرى» دىن تۆت ئورۇندا 4 قېتىم ئوچۇق سوت يىغىنى ئېچىپ 103 «گۇناھكار» غا جازا ھۆكۈم قىلدى. 90 - يىلى 8 - ئاينىڭ 30 - كۈنى قىزىلسۇ ئوبلاستلىق سوت مەھكىمىسى چۈشتىن بۇرۇن ھۆكۈم ئېلان قىلىش يىغىنى ئۆتكۈزۈپ سۇلايمان سۇپى، قۇربان مۇھەممەد، غۇپۇر ئەۋەللەرگە ئۆلۈم جازاسى بەردى. سىياسىي ھوقۇقىدىن ئەبەدىي مەھرۇم قىلدى.

ئەمەت مۇھەممەد، تۇرغۇن خوجا، مەخەت ھەسەنلەرگە ئۆلۈم جازاسى بېرىپ 2 يىلدىن كېيىن ئىجرا قىلىشنى ئېلان قىلدى. سىياسىي ھوقۇقىدىن مەڭگۈ مەھرۇم قىلدۇردى. ئىبراھىم ئەمەت، روزى ھاشىم، نۇر سادىر، جامال مۇھەممەد، تۇرغۇن ساقىلارغا مۇددەتسىز قاماق جازاسى بېرىپ سىياسىي ھوقۇقىدىن مەڭگۈ مەھرۇم قىلدى.

تۇرغۇن مۇھەممەد، سۇلايمان ئىيسا، تۇرغۇن ئابدۇلكەرىمىلەرگە 20 يىللىقتىن قاماق جازاسى بېرىپ سىياسىي ھوقۇقىدىن 5 يىل مەھرۇق قىلدى.

توختى ئىسلامغا 19 يىللىق، رەھمەت ئەمەتكە 16 يىللىق، مۇھەممەد روزى، قاسىم ھەسەنلەرگە 15 يىللىقتىن، مۇھەممەد قۇربانغا 14 يىللىق قاماق جازاسى بېرىپ، سىياسىي ھوقۇقىدىن 5 يىل مەھرۇم قىلدى.

ئىسمائىل جۈمە، يار مۇھەممەدلەرگە 13 يىللىقتىن، مۇھەممەد ئىمىن ئۆمەرگە 12 يىللىق، مۇھەممەد مۇھەممەدكە 10 يىللىق قاماق جازاسى بېرىپ سىياسىي ھوقۇقىدىن 5 يىل، 4 يىل، 3 يىل مەھرۇم قىلدى.

ئەزىز روزى، ئەھەد ئاللاھ بەردىلەرگە 9 يىللىقتىن، مۇسا ئىسلام، ئابدۇرۇسۇل قاسىم، روزى قاسىملارغا 8 يىللىقتىن قاماق جازاسى بېرىپ سىياسىي ھوقۇقىدىن 2 يىل، 3 يىل مەھرۇم قىلدى.

قارى داۋۇت، بارات يۈسۈپ، ھىسامىدىن زەبىبۇللاھ، ئىگەمبەردى ئاللاھ بەردىلەرگە 7 يىللىقتىن قاماق جازاسى بېرىپ، سىياسىي ھوقۇقىدىن قارى داۋۇتنى 3 يىل قالغانلىرىنى 2 يىلدىن مەھرۇم قىلدى.

ئابد قادىر، ياسىن قادىر، سىدىق ھاجىلارغا 6 يىللىقتىن قاماق جازاسى بېرىپ سىياسىي ھوقۇقىدىن 3 يىل، 2 يىلدىن مەھرۇم قىلدى.

ئەھەد ئىمىنگە 5 يىللىق قاماق جازاسى بېرىپ 2 يىل سىياسىي ھوقۇقىدىن مەھرۇم قىلدى.

تۇرسۇن ئىسمائىلغا 4 يىل، ئەزىز قۇربانغا 3 يىل قاماق جازاسى بېرىپ سىياسىي ھوقۇقىدىن 2 يىل، بىر يىل مەھرۇم قىلدى.

تۇراخۇن تۇرغۇن، مەخەت قوشماقلارنى جازادىن كەچۈرۈم قىلىپ



3 يىللىق، 2 يىللىق سىياسىي ھوقۇقنى يوق قىلدى. ھوشۇر ئەلى، ئوبۇل يولداش قاتارلىق 47 كىشىگە قانۇنى جەھەتتىن جازا بەرمىدى.

قىزىلسۇ ئوبلاستلىق تەپتىش مەھكىمىسى 9 - ئاينىڭ 4 - كۈنى چۈشتىن بۇرۇن بارىن يېزىسىنىڭ بارىن، قوم، سايباغ كەنتلىرىدىن بىرلا ۋاقىتتا 36 «جىنايەتچى» نى قانۇنى جازادىن كەچۈرۈم قىلدى ھەم ئۇلارنى 102 كىشىدىن تەركىپ تاپقان 36 «تەربىيە» بېرىش گۇرۇپپىسىنىڭ نازارەت قىلىپ ئۆزگەرتىشىگە تاپشۇرۇپ بەردى.

بۇ قېتىمى جازالاش يېغىنى ئاپتونوم رايونلۇق سوت مەھكىمە پارتىيە گۇرۇپپىسىنىڭ شوجىسى جياڭ جولىڭ، ئاپتونوم رايونلۇق تەپتىش مەھكىمىسىنىڭ مۇئاۋىن باش تەپتىشى ئابدۇرەھىم قادىر، ئاپتونوم رايونلۇق ئەدلىيە نازارىتىنىڭ مۇئاۋىن نازىرى مۇھەممەد يۈسۈپ، قىزىلسۇ ئوبلاستلىق پارتكومنىڭ سىكرىتارى نيوبىن شىڭ ئوبلاست باشلىقى سۇلايمان، ئوبلاستلىق خەلق قۇرۇلتىيى دائىمىي كومىتېتىنىڭ مۇئاۋىن مۇدىرلىرىدىن سالىھ بەختى، شىدايەت، ئابدۇلئەزىز ھاشىم، ئوبلاستلىق سىياسىي كېڭەشنىڭ مۇئاۋىن رەئىسى باقۇتمان... ئىشتىراكى بىلەن ئېچىلغان. (بۇ قېتىمقى جازالاش خەۋىرى يەنى بۇ مەلۇمات «قىزىلسۇ گېزىتى» مۇخبىرى ئابدۇللاھ جان مۇسا تەرىپىدىن 91 - يىلى 9 - ئاينىڭ 11 - كۈنى يېزىلغان خەۋىرىدىن سۈرۈۋېلىندى).

1990 - 91 - يىللىرى پۈتۈن شىنجاڭدا «بارىن توپىلىڭى» نى ئەيىبلەش بويىچە جامائەت پىكرى پەيدا قىلىش خىزمىتى قانات يايدۇرۇلدى.

«شىنجاڭ گېزىتى» 1990 - يىلى 11 - ئىيۇل باش ماقالىسىدا يەنى «ئاممىنىڭ زور كۆپچىلىكىگە قەتئى ئىشىنىلى ۋە تايىنلىلى» دېگەن ماقالىسىدا «.... جەنۇبى شىنجاڭنىڭ باشقا جايلىرىدا خىزمەت قىلىۋاتقان بىر قىسىم خەنزۇ يولداشلارغا بۇ ۋەقەنىڭ

بەرگەن تەسىرى تامامەن تۈگەپ كەتكىنى يوق. بەزى كىشىلەر دە (خەنزۇلار كۆزدە تۇتۇلغان - ئا) خاتىرجەمسىزلىك پەيدا بولدى. ئىدىيە، كەيپىيات جەھەتتە ناھايىتى زور داۋالغۇش بولدى. باشقا مىللەتتىن بولغان يولداشلار بىلەن بولغان مۇناسىۋىتىگىمۇ تەسىر يەتتى...» دېيىلگەن. دېمەك، بارىن ۋەقەسىدىن كېيىن شىنجاڭدا ھۆكۈمەت جىددى ئىشلەيدىغان خىزمەت: پۈتۈن جەمئىيەتتە بۇ «ئەكسىلىنىقلاپى» توپىلاڭنى ئەيىبلەش، خەلقنى مىللىي بۆلگۈنچىلىككە قارشى سەپەرۋەر قىلىش، خەنزۇلارنى شىنجاڭدا خاتىرجەم تۇرۇشقا ئومۇمىي جەھەتتىن كاپالەتلىك قىلىش، مەدەت بېرىش، جەمئىيەتنىڭ «تىنچ» ۋە «مۇقىم»لىقىنى قوغداش ھەم توپىلاڭنى تىنچىتىشقا خىزمەت كۆرسەتكەنلەردىن پۈتۈن جەمئىيەت ئۆگىنىش... تىن ئىبارەت بولغان ئىدى.

ئىلاۋە: «بارىن ۋەقەسى» توغرىسىدىكى بۇ ئەسلىمە:

1- ج ك پ شىنجاڭ ئۇيغۇر ئاپتونوم رايونلۇق پارتكومنىڭ 1990 يىلىدىكى باش سىكرېتارى سۇڭ خەنلىياڭنىڭ 1990 - يىلى 4 - ئاينىڭ 21 - كۈنى ئاپتونوم رايونلۇق پارتىيىلىك ئەمەلدارى كادىرلار يىغىنىدا بەرگەن ئۇختۇرۇش خاراكتېرلىك (مۇھىم مەخپىي) دوكلاتى.

2 - «شىنجاڭ گېزىتى» نىڭ مۇشۇ ھەقتىكى ھەرخىل خەۋەر - ماقالىلىرى.

3 - كاشغەر، ئاقتۇ، يىڭىسارلارنى زىيارەت قىلىش جەريانىدا (90 - يىلى 8 - ئايلاردا) ئۆزەم مۇناسىۋەتلىك ئورۇن ۋە كىشىلەردىن ئىگەللىگەن خاتىرىلىرىم.

4 - ئاقتۇ ۋە ئاتۇشلاردا قولۇمغا كەلتۈرگەن ھۆكۈمەت ھۆججەتلىرى، ئېلان تىكىستلىرى.

5- بارىندا بولغان كۈنلىرىمدە بەزى يەرلىك دېھقانلاردىن ئاڭلى -



غانلىرىم، كۆرگەن ماددى نەرسىلىرىم... ئاساسىدا يېزىلدى.
خالىس يېزىپ قويغان بۇ ئەسلىمە، مېنىڭچە قەلىمىم
ئاجىزلىقىم تۈپەيلى، چولتىراق بولۇپ قالغان بولسا ئەپۈگە سازاۋەر
بولغاي. ئامىن!



ئۈرۈمچى مۇسۇلمانلار نامايىشى

ئۈرۈمچى مۇسۇلمانلار نامايىشى
(19 - ماي ۋەقەسى)

نىزامىدىن ھۈسەين

(1989 - يىلى، ئۆكتەبىر ئۈرۈمچى)

1989 - يىلى 5 - ئاينىڭ 17 ، 18 - ۋە 19 - كۈنلىرى ئۈرۈمچى شەھىرىدە بىر بۆلۈم مۇسۇلمان جامائەت «جىنسى تۇرمۇشقا دائىر ئۆرپ - ئادەتلەر» دېگەن خەنزۇچە كىتابنىڭ شىنجاڭدا تارقىتىلغىنىغا قارشى ھۆكۈمەتكە ئېتىراز بىلدۈرۈش، تەلەپ قويۇش نامايىشى ئۆتكۈزدى.

نامايىشنىڭ ئىخچام تەپسىلاتى ۋە ئاقىۋىتى توغرىسىدا تۆۋەندىكىچە يېزىپ ئۆتۈشكە بولىدۇ.

«جىنسى تۇرمۇشقا دائىر ئۆرپ - ئادەتلەر» دېگەن كىتاب بىر خەنزۇ ئاپتور تەرىپىدىن يېزىلىپ 1980 - يىللارنىڭ ئوتتۇرىلىرىدا ئىچكىرىدە ھۆكۈمەت نەشرى ئورۇنلىرى تەرىپىدىن نەشر قىلىنغان



ۋە تارقىتىلغان ئىدى.

1987 - يىلىدىن كېيىن بۇ كىتاب شىنجاڭغا كۆپلەپ كىرگۈزۈلگەن. ھەتتا ھۆكۈمەت كىتابخانلىرى تەرىپىدىن تارقىتىلغان.

1988 - يىلىدىن كېيىن ئىچكى ئۆلكىلەردىكى جۈملىدىن گەنسۇ، چىڭخەي، نىڭشيا تەۋەلىرىدىكى تۇنگانلارنى گەۋدە قىلغان مۇسۇلمانلار بۇ كىتابنىڭ جۇڭگودا نەشر قىلىنغان، تارقىتىلغانلىقىغا قارشى ھۆكۈمەتكە ئېتىراز بىلىدۈرۈش، تەلەپ قويۇش نامايىشلىرى ئۆتكۈزۈشكەن ئىدى. بۇ قېتىم ئۈرۈمچىدە بولغان نامايىشنى ئەنە شۇ نامايىشلارنىڭ شىنجاڭدىكى، جۈملىدىن ئۈرۈمچىدىكى داۋامى دېيىشكە بولاتتى.

1989 - يىلى 5 - ئاينىڭ 16 -، 17 - كۈنلىرى ئۈرۈمچىدىكى بىر قىسىم تۇنگان مەسجىدلىرىنىڭ، ئۈرۈمچى ئىسلام دارىلپۇنۇنىنىڭ (داشۇسىنىڭ)، يەنە بەزىبىر غەيرى تۇنگان مەسجىدلىرىنىڭ ئىمام، مۇئەزرىنلىرى، دىنى مۆتىۋەرلەر، جامائەت مۇسەپپىتىلىرى بۇ نامايىشنى قىلىشنىڭ مەسلىھەتنى قىلىشىدۇ. (ئۆزئارا ئالاقە باغلاش، نامايىشنى ئۇيۇشتۇرۇش ۋە نامايىشنى قانداق ئۆتكۈزۈش مەسلىھەتلىرىنى كېڭەيتىپ بېكىتىدۇ). ئىشلار مەخسۇس كىشىلەر بويىچە ئورۇنلاشتۇرۇلىدۇ. تەلەپ مۇنداق بولىدۇ:

نامايىش توپىنىڭ ھەر بىر بېشى 11 كىشىدىن تۈزۈلىدۇ. نامايىشچىلار مەسجىدلەر بويىچە سەپ تۈزۈشلىرى، جامائەت چوقۇم تەرەت ئالغان، ئاق سەللە ئورنغان، ئاق يەكتەك (ئاق دىنى كىيىم) كەيگەن ھالەتتە بولۇشلىرى، سەپلەر ئاق بايراقلىرى، ئاق لوزۇنكىلارنى ئىگىز كۆتەرگەن، تەكشى، رەتلىك تۈزۈلگەن ھالەتتە ھازىر تۇرۇشلىرى، نامايىشنىڭ ئالدىنقى سەپلىرى پۈتۈنلەي دېگۈدەك سەللىك دىنى ئەربابلار، مۇسەپپىتلەر، ئاق ساقاللاردىن تۈزۈلۈشلىرى تەكىتلەنگەن. ئەدەبلىك بولۇش، ناشايان (توغرا بولمىغان) ئىشلاردىن، ناپسەنت گەپ - سۆزلەردىن ساقلىنىش،

نامايىش سېپىگە كوچىلاردىكى ھەر خىل كىشىلەرنىڭ كىرىپ ئېلىشىدىن پەخەس بولۇش، كوچىلارنىڭ قاتناش تەرتىۋىگە، جامائەت تەرتىۋىگە زىيان كەلتۈرمەسلىك، جەمئىيەت ئەسلىھەلىرىنىڭ، خەلق مۈلۈكلىرىنىڭ دەخلىسىزلىكىنى تەمىن ئېتىش، ئۇرۇش، جېدەل قىلماسلىق، سەپ بويىچە تىنچلىق مەيدانغا توپلىشىپ رەتلىك ئولتۇرۇپ ھۆكۈمەتكە تەلەپ قويۇش، قائىدە سۆزلەپ، قائىدىگە ئەمەل قىلىش، ئىسلام ئەھلىدە بولۇشقا تېگىشلىك پەزىلەتنى ئىپادىلەش... بۇ قېتىمقى نامايىش يېتەكچىلىرىنىڭ ئومۇمى تەلۋى ئىدى. شۇنداق قىلىپ 5 - ئاينىڭ 18 - كۈنى نەنمىڭدىن يەنئەنلۇ كوچا ئاغزىغىچە بولغان ئارىلىقتىكى بىر قىسىم مەسجىدلەرنىڭ (ئاساسلىقى تۇنگان مەسجىدلىرىنىڭ جامائىتى بامدات نامىزىدىن كېيىنلا ئۇدۇللۇق سەپ راسلىشىپ شەھەر ئايلىنىش نامايىشىنى باشلىدى. نامايىشچىلار تۈركۈملىرى نەنمىڭگە كەلگۈچە 3000 دىن ئارتۇق كىشىدىن تۈزۈلگەن رەتلىك چوڭ سەپكە ئايلانغان ئىدى. نامايىشقا چىققان تۇنگانلار ئاساسەن ئاق بۆك كەيگەن ئىدى. نامايىشچىلار سېپى نەنمىڭدىن شەھەر ئىچىگە كىرمەي 7 - يولغا، ئۇندىن كېيىن ئوتتۇرا كۆۋرۈككە كېلىپ سايباغ - نەزىگو تەرەپكە بۇرۇلدى. مەن بۇ نامايىشچىلار سېپىنىڭ مەسئۇللىرى بىلەن قىزىل تاغ (خۇڭسەن) 4 كوچا ئايلىنىمىسىدا ئۇچراشتىم ھەم سەپكە قىستۇرۇلدىم. نامايىشچىلار سېپى ھەر 20 قەدەمدە بىر «ئاللاھۇ ئەكبەر»، «ئاللاھۇ ئەكبەر» دېگەن تەكبىرنى ئوتتۇرا ئاۋاز بىلەن تەكشى توۋلاپ ئۆتۈپ تۇردى. نامايىشچىلارنىڭ چوڭ سېپىنىڭ ئالدىدا بېشىغا ئاق سەللە ئورنغان، ئۇچىسىغا ئاق يەكتەك (ئاق دىنى كىيىم) كىيگەن، قوللىرىغا قۇرئان ئېلىۋالغان 15 سەپلىك جامائەت خۇددى مېيىت نامىزى ئۇزۇتۇپ ماڭغان قىياپەت بىلەن سالماق ئىلگىرىلەپ كەتە ئىدى. بۇ سەپنى پۈتۈن نامايىشچىلارغا ۋەكىللىك قىلىدىغان يېتەكچىلەر سېپى، پېشىۋالار سېپى دېيىشكە



بولاتتى.

نامايىش سېپى مەسجىدلەرنى ئاساس قىلىپ تۈزۈلگەنلىكى ئۈچۈن ھەر بىر سەپ «ئۆز سەپ» ھېسابلىناتتى. ئەتىگەن سائەت 8 دىن 11 غىچە خۇڭسەن 4 كوچا دۇقمۇشىدىن مۇشۇنداق تۈزۈلگەن نامايىشچىلار سەپلىرى ئۈزۈلمەي ئۆتۈپ تۇردى. بۇ نامايىشقا ئەگەشكەنلەرمۇ ئىنتايىن نۇرغۇن ئىدى. نامايىشچىلار كۈتۈرگەن لوزىنىكلاردا «دىنىمىزنى قوغدايلى!»، «دىنىمىزنىڭ ھاقارەتلىنىشىگە يول قويمايلى»، «جىنسى تۇرمۇشقا دائىر ئورۇپ - ئادەتلەر» دېگەن كىتابنى كۆيدۈرەيلى»، «ھۆكۈمەتتىن بۇ كىتابنى يازغان ئادەمنى قاتتىق جازالاپ بېرىشىنى تەلەپ قىلىمىز»، «بۇ كىتابنى باسقان ئورۇننى قاتتىق جازالاپ بەرسۇن»، «تارقاتقان ئورۇنلارنى جازالاپ بەرسۇن»، دېگەن شۇئارلار يېزىلغان ئىدى. ھەر بىر كىشى كۆتۈرۈۋالغان كىچىك بايراقچىلاردا «ئۇلۇغ دىنىمىزنى قوغدايلى»، «ئاللاھ ئۇلۇغ»، «دىننى كەمسىتىشكە قارشى تۇرىمىز»، «دىنىمىزنى ھىمايە قىلايلى» دېگەندەك سۆزلەر بار ئىدى.

نامايىشچىلار سېپى سائەت 2 لەردە تىنچلىق مەيدانغا توپلى - شىشقا باشلىدى.

سائەت 2 يېرىملەردە مەيدانغا تىزىلىپ ئولتۇرغان مۇسۇلمانلارنىڭ سانى 5000 دىن ئاشتى، سەپنىڭ ئالدى ئاپتونوم رايونلۇق پارتكوم، خەلق قۇرۇلتىيى دائىمىي كومىتېتىنىڭ يېڭى بىناسى تەرەپتە ئىدى. دائىمىي كومىتېت بىلەن پارتكومنىڭ پۈتۈن ئىشىك دەۋرۋازلىرى تاقالغان، مەيدان ئەتراپىدىكى ئىدارىلارنىڭ ھەممىسى ئىشتىن توختاپ ئىشىك، دەرىزىلىرى تاقىلىپ چوڭ دۈشمەندىن مۇداپىئەگە ئۆتكەن بىنالار رايونغا ئوخشاپ قالغان ئىدى. مەيدانغا رەتلىك، قاتار ئولتۇرۇشقان نامايىشچىلار توپنىڭ ئەتراپىنى ئىنتايىن نۇرغۇن كۆرگۈچى ئامما بىلەن سانسىزلىغان جىق «كۈزەتكۈچى» لەر ئوراپ تۇراتتى. نامايىشچىلارنىڭ ۋەكىللىرى بۇ قېتىمقى

نامايىشنىڭ مەقسەت ۋە تەلۋىنى ھۆكۈمەتكە بىلدۈرۈش ئۈچۈن ئالدى بىلەن ھۆكۈمەت رەھبەرلىرى بىلەن ئامما ئالدىدا ئاشكارا كۆرۈشۈش تەلۋىنى ئوتتۇرىغا قويۇشتى: «ھۆكۈمەت تەلۋىمىزنى ئاڭلاپ باقسۇن»، «ھۆكۈمەت رەھبەرلىرى بىلەن كۆرۈشمىز...» دېگەن سۆزلەرنى تەكرار - تەكرار شۇئار قىلىپ توۋلاشتى، مەيداندا ئادەم بارغانسېرى كۆپەيمەكتە ئىدى.

كەچ سائەت 5 - 6 لەرگىچە نامايىشچىلارنى ئاپتونوم رايون باشلىقلىرىدىن ياكى ئاپتونوم رايۇنلۇق پارتكوم باشلىقلىرىدىن بىرەرمۇ كىشى قوبۇل قىلمىدى. ئالدىغىمۇ چىقمىدى. گەرچە پارتىيە، ھۆكۈمەت ئورۇنلىرىدىكى بەزى ئادەتتىكى مەسئۇل مىللىي كادىرلاردىن بىر نەچچىسى «ئوقۇشۇپ بىقىش» نىيىتىدە نامايىشچىلارنىڭ ئالدىغا كېلىپ ... «سىلەرنىڭ بۇ تەلۋىڭلارنى باشلىقلارغا يەتكۈزۈپ باقايلى ... ۋەكىل سايلاپ كىرگۈزسەڭلەرمۇ بولىدۇ... ياخشىسى تارقىلىپ كېتىپ، پىكىرىڭلار بولسا چىرايلىقچە ئېيتقىنىڭلار تۈزۈك...» دېيىشتى. نامايىشچىلار مەيداندا 3 سائەت رەتلىك قاتار ئولتۇرۇپ ئۇسساپ چارچاپ تازا بىزىل بولۇشقان ئىدى. ھۆكۈمەت ئورۇنلىرىنىڭ بۈگۈنكى نامايىشقا تۇتقان پوزىتسىيىسى: ئاممىنى ياراتمىغانلىق، ئاممىغا مەسئۇل بولمىغانلىق، ھەتتا ئوچ كۆرگەنلىك ئۇقۇمىنى بېرەتتى. ئۇنىڭ ئۈستىگە مەيدانغا كىرىپ - چىقىرىلغان چوڭ - كىچىك كۈچلەرنىڭ بۇلۇڭ - پۇشقاقلرى ناھايىتى كۆپ «مۇداپىئە» كۈچلىرى، ھەربىي، ساقچى ماشىنىلىرى، پايلاقچى ئادەملەر بىلەن تولۇپ كەتكەن ئىدى. مەيدان ئەتراپىدىكى بىنالار ئۆگزىلىرىدە بولسا كۈزەتچى ھەربىيلەر ۋە قوراللىق كۈچلەر، ھەر خىل رەسىم ئاپپاراتلىرى، سىنئالغۇ ئاپپاراتلىرى ئاسقان، دەپتەر، قەلەم، ئونئالغۇلارنى كۆتۈرگەن «مۇخبىر» كۈچلەر بىلەن تولۇپ كەتكەن ئىدى. دېمەك مەيدان ۋەزىيىتى جىددى ھەم سىرلىق تۈستە ئىدى. كەچ سائەت 5 يېرىم ئەتراپىدا نامايىشچىلار مەيداندىن



رەتلىك، تىپ - تىنچ چىقىپ تارقىلىپ كېتىشتى. نامايىشنىڭ داۋامى ئەتىگە قالدۇرۇلغان ئىدى. نامايىشچىلار تارقىلىپ كەتكەندىن كېيىن، شۇ كۈنى كېچىدە ھۆكۈمەت نامايىشقا چىققان بارلىق چوڭ موللىلارنى، دىنى زاتلار ۋە نامايىشنى تەشكىللەشتە ھەسسسى بار دېيىلگەن چوڭلارنىڭ ھەممىسىنى ئىسلام داشۆسىگە يىغىۋالدى.

مەقسەت: 1 - ئەتىسى بولىدىغان نامايىشنى يېتەكچىسىز قالدۇرۇش، 2 - جەمئىيەتتە تەسىرى بار دىنى كىشىلەرنى قولغا كەلتۈرۈپ، چوڭراق ئەھۋاللارنىڭ كېلىپ چىقىشىنىڭ ئالدىنى ئېلىش، 3 - بىر قىسىم دىنى كۈچلەرنى قولغا كەلتۈرۈپ «گەپ ئاڭلايدىغان قىلىش»، 4 - بىر قىسىم دىنى كۈچلەرنى يېتىم قالدۇرۇپ زەربە بېرىش... ئىدى.

ئاپتونوم رايون رەئىسى تۆمۈر داۋامەت باشلىق يۇقىرى دەرىجىلىك مىللىي ئەمەلدارلار 5 - ئاينىڭ 19 - كۈنى سەھەردىن تارتىپ ئۈرۈمچىدىكى مۇناسىۋەتلىك ئورۇنلارنىڭ جىددى ماسلىشىشى ئارقىسىدا ئىسلام داشۆسىدە يىغىۋالغانلار بىلەن «دىنى زاتلاردىن پىكىر ئېلىش» يىغىنى ئاچىدۇ. يىغىن ئىشتىراكچىلىرىنىڭ سىرت بىلەن بولغان ئالاقىسى چەكلىنىدۇ. ئىسلام داشۆسىنىڭ تالىبلىرى سىرتقا چىققۇزۇلمايدۇ. لېكىن نامايىش 19 - كۈنى يەنىلا باشلىنىدۇ. ئەتىگەن سائەت 8 دىن 2 گىچە كوچا ئايلىنىپ تۈنۈگۈنكى مەيدان (يەنىلا تىنچلىق مەيدانى) غا توپلىشىپ رەتلىك قاتار ئولتۇرغان نامايىشچىلارنىڭ سانى 4 - 5 مىڭدىن ئاز ئەمەس ئىدى. نامايىشقا ئەگىشىپ ماڭغانلارنىڭ سانىمۇ ھەقىقەتەن كۆپ ئىدى. بۇلارنىڭ ئارىسىدا ھەر خىل كىشىلەر مەسىلەن، ئاق بۆك كىيگەن «تۇنگان» يىگىتلەر، قويۇنلىرىدا تاپانچا، يانچۇقلىرىدا باغلاق تانىلىرى، بولغان توختىماي «دىنىمىزنى قوغدايلى»، «دىن يولىدا جىنىمىزنى پىدا قىلايلى»... دېگەندەك شۇئارلارنى توۋلاپ، سەپنىڭ ئالدىدا ماڭىدىغان سىياسىي پايلاقچىلار، گىرىملەنگەن

ساقچى، مەخپىي كۈزەتچىلەر ۋە تېگىشلىك «مۇخبىر»، «ئاپپاراتچى»، «مۇسۇلمان» لار، ھەر خىل، ھەر شەكىلدىكى كوچا لۈكچەكلىرى، ئوغرى - يانچۇقچىلار، قىمارۋاز، بەنگى، قەلەندەر ھەتتا مەستلەر... مۇ نامايىشچىلار سېپىدە قىستۇرۇلۇپ يۈرۈشەتتى. نامايىشچىلارمۇ بىرلىكتىن - بىرلىككە كەلگەن يېتەكچى مەركىزىدىن، سىستېمىلىق ھەرىكەت يۆنىلىشىدىن ھەم ۋەكىللىك خاراكتېرىنى ئالغان دىنى چوڭلاردىن ئاللىقاچان ئايرىۋېتىلگەن ئىدى. دېمەك تىزگىنىمىز، تەركىۋى مۇرەككەپ، ئاللىقاچان ئەسلى ماھىيىتىدىن ئايرىۋېتىلگەن سىرلىق كىشىلەر توپى مەيداننى قاپلىۋالغان ئىدى. دېمەك، نامايىشنىڭ خاراكتېرى، سۈپىتى، تەقدىرى... باشقىراق غەرەزگە يەنى قاتتىق بېسىقتۇرۇش، زەربە بىرىپ ئۇجۇقتۇرۇۋېتىش غەرىزىگە توغرىلىنىپ بولغان ئىدى.

دەل سائەت 2 يېرىم بولغاندا نامايىشچىلار سېپى ئالدىدىكى بىنالادىن يۇقىرى ئاۋازلىق كانايدىن «... مەيداندىن تارقىلىپ كېتىڭلار.. قانداق گەپ بولسا ۋەكىل ئارقىلىق ھۆكۈمەت بىلەن سۆزلەشەڭلار بولىدۇ» دېگەن بۇيرۇق خاراكتېرىدىكى ئاۋاز تەكرار - تەكرار ئېيتىلىۋەردى. نامايىشچىلار ئارىسىدىن كىمدۇ بىرسى «تارقالمايمىز، ھۆكۈمەت باشلىقلىرى ئالدىمىزغا چىقىپ پىكىرىمىزگە پوزۇتسىيە بىلدۈرسۇن...» دەپ ئۈنلۈك ئاۋازدا جاۋابەن ئىپادە ۋاقىرىدى. 5 - 10 مىنۇت ئىچىدىلا نامايىشچىلار ئارىسىدىن «تارقالمايمىز!»، «كۆزلىگەن نىشانغا يەتمىگۈچە مەيداندىن كەتمەيمىز»، «ياشىسۇن ئىسلام»، «مۇسۇلمانلار ئۇيۇشايلى» دېگەندەك شۇئارلار ئارقا - ئارقىدىن توۋلاندى. «ھۆكۈمەت كۈچۈمىزنى بىر كۆرۈپ باقسۇن» دەپ ۋاقىرايدىغانلارمۇ پەيدا بولدى. مەيداندىكى رەتلەك ئولتۇرۇشمۇ بۇزۇلدى. يۈرۈش - تۈرۈش قالايمىغانلاشتى. شۇنداق قىلىپ نامايىشچىلار ئارىسىدا مەركەزسىزلىك، چۇۋالچاقلىق، باشباشتاقلق شەكىللەندى. دەل شۇ پەيتتە نامايىشچىلار ئالدىغا



3 چوڭ دىنى ئەرباپ پەيدا بولدى. ئۇلارنىڭ بىرسى قاغىلىقلىق مەخسۇم ھاجى، يەنە بىرسى ئابدۇللاھ داموللا، يەنە بىرسى سەمەت مەخسۇم دېگەن زاتلار ئىدى. مەخسۇم ھاجى نامايىشچىلارغا نۇتۇق سۆزلەپ «.... ھۆكۈمەتنىڭ ئەمرىنى تۇتماق ۋاجىپ.... ھۆكۈمەتنىڭ گېپىنى ئاڭلىشىمىز لازىم. تارقىلىپ كېتەيلى، دىنى ۋەكىللىرىمىز ھۆكۈمەت بىلەن چىرايلىقچە سۆھبەت ئۆتكۈزۈۋاتىدۇ. ئۇلار بىزنى تارقىلىپ كېتىشكە بۇيرىدى...» دېگەندەك سۆزلەر بىلەن كىشىلەرنى دەرھال تارقىلىپ كېتىشكە دالالەت قىلدى. نامايىشچىلار سېپىدىن ئۇلارغا جاۋابەن «يوقال... لى شۇفۇ ساتقىن، ھىلى ئەدىۋىڭنى بېرىمىز!» دېگەندەك ئاۋاز كۆتىرىلدى. ئۇلارمۇ قاچقان ھېسابتا ئەل كۆزىدىن غايىپ بولدى. ھۆكۈمەت ئەۋەتكەن بۇ 3 زاتنىڭ گېپى ئاقمىغاندىن كېيىن، مەيداننىڭ ئالدىنقى مۇنبەر قېشىدىن ساقچىنىڭ ئوت ئۆچۈرۈش ماشىنىسىدىن 2 سى پەيدا بولدى. نامايىشچىلارغا قارىتىپ سۇ چېچىشقا باشلىدى. سۇ بېسىمى كۈچلۈك ئىدى. بىر نەچچە يۈز ئادەم سۇ كۈچىنىڭ زەربىسى بىلەن يىقىلىپ، دەلدەڭشىپ غەزەپكە كېلىشىدىن، قاتتىق قارشىلىق كۆرسەتتى (ماشىنىغا قاراپ ئېتىلدى). كالتەك كۆتۈرگەن بىر توپ ساقچى ئۇلارنى ماشىنىدىن توستى، سەتچىلىك، تارتىش - ئىشتىشلا باشلىنىپ كۈچەيدى. 10 نەچچە مىنۇت ئىچىدىلا ماشىنا ئاغدۇرۇۋېتىلدى. ئەينەكلىرى چېقىۋېتىلدى. پۈتۈن مەيداندا ھۆكۈمەت كۈچلىرى بىلەن خەلق ئېلىشىش باشلىنىپ كەتتى. مەيدان ئاللىقاچان مڭلىغان ساقچى، ئەسكەر، ھەربىي ماشىنىلار بىلەن قورشاپ ئېلىنغان. باستۇرۇش تەييارلىقى تولۇق قىلىنىپ بولغان ئىدى. ئاتالمىش «نامايىشچىلار» ئارىسىدىن بىر توپ ئادەم ساقچىلار بىلەن تىغمۇ تىغ مۇشلىشىش، تۇتۇشۇش جېڭىنى باشلىۋەتتى. شۇنداق قىلىپ «نامايىش» نىڭ خاراكتېرى «توپلاڭ» غا، «نامايىشچىلار» نىڭ خاراكتېرى «بىر توپ

لۈكچەكلەر» گە ئۆزگىرىپ كەتتى. باستۇرۇش، باستۇرۇشقا «قارشى» تۇرۇش تازا قىزىدى. خەلق تويى مەيدانغا يېيىتىلغان قىش، تاشنى قومۇرۇپ «قوراللىنىپ» پارتكوم بىناسى بىلەن دائىمىي كومىتېت بىناسىغا (ساقچىلار قوشۇنى شۇ تەرەپكە مەركەزلەشكەن ئىدى) ئاتقىلى تۇردى. «تاش بوران سوقۇشى» قىزىپ كەتتى. سائەت 4 بىلەن پۈتۈن مەيدان دائىرىسىدە «لۈكچەك» لەرنى تۇتۇش ئەۋجىگە چىقتى. 2 سائەت ئېلىشىش ئارقىلىق «لۈكچەكلەر» تەلتۈكۈس جىمىقتۇرۇلدى.

شىنجاڭ داشۇ نەشرىياتى «1989 - يىل 25 - ئاۋغۇست بېسىپ تارقاتقان «ئەسلى قىياپەت، مەنبە، ساۋاق، ئىلھام» دېگەن ژورنالدا بۇ ھەرىكەتنىڭ زىيىنى كۆرسىتىلگەن: «... بىر ئوچۇم لۈكچەكلەر ئاممىنى قۇتۇرتىپ ئاپتونوم رايونلۇق پارتكوم قاتارلىق ئورگانلارغا بېسىپ كىردى. 150 نەچچە كىشىنى ئۇردى. 2000 كۆزدىن ئارتۇق ئەينەكنى چىقىۋەتتى. 30 نەچچە ئاپتومۇبىلنى پاجاقلاپ تاشلىدى... ۋەزىپە ئۆتەۋاتقان بىر نەپەر قوراللىق ساقچى قىسىم جەڭچىسىنى تۇتۇپ كەتتى.» مەزكۇر ژورنالنىڭ 89 - بېتىدە يەنە مۇنداق دېيىلگەن: «43 ئاپتومۇبىل چىقىۋېتىلدى. 4700 نەچچە پارچە ئەينەك چىقىلدى...»

دېمەك نامايىشچىلار ئاخىرى «لۈكچەك» لىشىپ نامايىش «توپىلاڭ» غا ئايلىنىپ، ئۇنى قەتئىي بېسىقتۇرمىسا بولمايدىغان جىددى ۋەزىيەت پەيدا قىلىندى. شۇ مەيداننىڭ ئۆزىدىلا 600 گە يېقىن «توپىلاڭچى لۈكچەك» قاتتىق زەربە بېرىش يولى بىلەن قولغا ئېلىندى. قاچ - قاچ باشلاندى. ئاق بۆكلۈك «تۈنگان يىگىت» لەر بۆكلىرىنى يانچۇقلىرىغا سېلىپ بىردەمدىلا خەنزۇ يىگىتلەرگە ئۆزگىرىپ بولدى. «دىنىمىزنى قوغدايلى» دەپ ۋاقىرىغان «مۇسۇلمان» لار بولسا نامايىشچىلارنى ھەر بىر ئادەملەر بويىچە تونۇۋالغان، ئاۋازلىرىنى ئۇنئالغۇغا چۈشۈرۈپ بولغان قابىل



كۈزەتكۈچى، سەزگۈر پايلاقچىلاردىن بولۇپ چىقىشتى.

19 - ماي كەچقۇرۇندىن باشلاپ پۈتۈن ئۈرۈمچى شەھىرىدىن مەسجىدلەر، مەھەللىلەر بويىچە بۇ نامايىشقا قاتناشقانلارنى تەقىپلەپ سۈرۈشتۈرۈپ تۇتۇش زۆرۈر دەپ قارىغانلاردىن يەنە 300 نەچچىسى تۇتۇلدى. 2000 دەك كىشى تىزىمغا ئېلىنىپ «مەسىلە تاپشۇرۇش» قا قويۇلدى. 1989 - يىلى 5 -، 6 - ئاي ئۈرۈمچىدە ھەتتا پۈتۈن شىنجاڭ تەۋەسىدە «19 ماي»، «توپلاڭچى»، «لۈكچەك» لىرىنى تۇتۇش جازالاش ۋاقتى بولغان ئىدى. 1989 - يىلى «19 - ماي»، «يېتەكچى» لىرىدىن... لار قانۇنى جازاغا تارتىلىپ ... دىن تۇرمىغا ھۆكۈم قىلىندى.

تۇتۇۋىلىنغان «توپلاڭچى بىر ئوچۇم لۈكچەك» لەر تېگىشلىك ئەدەپلىرىنى توغۇدەك يېيىشكەندىن كېيىن ئۇدۇللۇق قويۇپ بېرىلدى. نامايىشنىڭ ئادەتتىكى قاتناشقۇچىلىرىمۇ مەسجىد، مەھەللىلەر بويىچە ئۆزلىرىنى تەكشۈرۈپ تۆۋە قىلدۇرۇلدى. بۇ توۋا دەيدىغان چاغلار ئىدى.



ئارا تۈرك جېڭى

(«ئارا تۈرك ۋەقەسى»)

نۇزۇمىدىن ھۈسەين

(1953 - يىل قۇمۇل - ئارا تۈرك)

1950 - يىل ئەتىياز 3 - ئايدا خەلق ئازاتلىق ئارمىيىسىنىڭ 6 - جۈن 16 - شىسىنىڭ بارىكۆلگە كىرگەن 46 - تۈەن 1 - يېڭى (600 دەك ئەسكەر) مۇئاۋىن يىڭجاڭ خۇجىشەننىڭ يېتەكچىلىكىدە قۇمۇل ئارقىلىق ئارا تۈرككە كىردى. ئارقىدىن يەنە «ترانسپورت خادىملىرى»، «چارلامچى»، «ياردەمچى»، «ئالاقچى»، «تېببىي خادىم» ... لاردىن 400 دىن ئارتۇق ياش خەنزۇمۇ ئارمىيە ھىمايىسىدە بۇ ناھىيە بازىرىدا پەيدا بولۇشتى. دېمەك، بىرەر - ئىككى ھەپتە ئىچىدىلا بۇ ناھىيە تەۋەسىدە پەيدا بولغان «ئازاتلىق جەڭچىلىرى» نىڭ سانى 1000 دىن ئېشىپ كەتكەن ئىدى.

شۇ يىلى 4 - ئاينىڭ 28 - كۈنى خەلق ئازاتلىق ئارمىيىسى بۇ ناھىيەدە «جەمئىيەت تىنچلىقىنى مۇقىملاشتۇرۇش»، «ئەكسىلەننىقلاپچى» لارنى بېسىقتۇرۇش، «باندىت تازىلاش» ...



ۋەزىپىلىرىنى ئوتتۇرىغا قويۇپ، يەرلىك خەلقلەر ئارىسىدا «گومىنداڭ قالدۇقلىرى» نى تۇتۇش، «يەرلىك توپلانچىلار» نى ئاشكارىلاش، «خەلق ئازاتلىق ئارمىيىسىنى ھىمايە قىلىش»، «ياردەم بېرىش»... خىزمەتلىرىنى باشلىۋىتىدۇ. پۈتۈن ئىشلار قوراللىق كۈچلەرنىڭ ئىلگىگە ئېلىنىدۇ. قوراللىق تېررورلۇق، ئىگەللىش زوراۋانلىقى ئەۋجىگە چىقىدۇ. خەلق تە قورقۇش باشلىنىدۇ. پۈتۈن بازار خەلقى ھەتتا بازارغا يېقىن يېزا - كەنت ئاھالىلىرىنىڭ مۇتلەق كۆپ قىسمى تۇرالغۇ جايلىرىدىن قېچىپ تاغلارغا پىتىراپ كېتىشىدۇ. تىنچ تەسلىم بولغان گومىنداڭ ئىدارىلىرى، خىزمەتچىلىرى، ھەربىي، ساقچىلىرىمۇ قېچىپ تاغلارغا چىقىپ ئېلىشىپ جىددى مۇداپىئەدە بولۇشىدۇ. «تۇتۇمىز»، «تۇتقۇزمايمىز» كۆرۈشى باشلىنىپ كېتىدۇ. خەلق ئازاتلىق ئارمىيىسى قورالغا، كۈچىگە، باستۇرۇشىغا ئىشىنىدىغان، يەرلىك خەلق قورقۇنۇپ، ۋەھىمدە تۇرىدىغان، گومىنداڭ كۈچلىرى مۇداپىئە خاراكتېرلىك سوقۇشقا تەرەددۇت قىلىشىۋاتقان جىددى ۋەزىيەت ناھىيىنىڭ ئومۇمى ۋەزىيىتى بولۇپ قالىدۇ. 5 - ئاينىڭ 2 - كۈنى ئارمىيە تەرەپ ئارا توركنىڭ سابىق ھاكىمى ئۈبەيدۇللاھ باشلىق بىر توپ يەرلىك ئەمەلدارلارنى تۇتۇشقا كىرىشىدۇ. قۇمۇل ۋىلايىتى بويىچە يولۋاس بەگ باشلىق بىر توپ ۋىلايەت ئەمەلدارلىرىمۇ بۇ ناھىيە تەۋەسىگە كىرىۋالغانلىقى ئۈچۈن پۈتۈن ۋىلايەتتىكى كومپارتىيە كۈچلىرىنىڭ «ئەكسىئىنقىلابچىلارنى بېسىقتۇرۇش»، «باندىن تازىلاش»... نىشانىمۇ بۇ ناھىيە بولۇپ قالىدۇ. دېمەك، ئارا تورك شۇ چاغلاردا شىنجاڭ بويىچە «ئەكسىيەتچى» كۈچلەر ئەڭ كۆپ مەركەزلەشكەن خەۋپلىك ناھىيىگە، «ئۇرۇش ھالىتى رايونى»غا ئايلىنىپ قالىدۇ. ئاخىرى 5 - ئاينىڭ 6 - كۈنى ناھىيە مەركىزىدە ھەم توخولا دېگەن يەردە ئارمىيە بىلەن خەلق ئوتتۇرىسىدا قوراللىق توقۇنۇش يۈز بېرىدۇ. ئۇرۇش پارتلايدۇ. يولۋاس بەگ بىلەن بىر توپ قازاق چوڭلىرى (ئوسمان، جانىم قان كۈچلىرى) ئۈبەيدۇللاھ ھاكىم



باشچىلىقىدىكى خەلق بىلەن بىر سەپتە تۇرۇپ، خەلق ئازاتلىق ئارمىيىسى قىسىملىرى بىلەن 60 نەچچە كۈن قاتتىق جەڭ قىلىدۇ. ئاخىرى خەلق ئازاتلىق ئارمىيىسىنىڭ خىللاغان 46 - پۈلكى بىلەن مىللىي ئارمىيىنىڭ تاللانغان 3 - باتالىيونى ئارا تۈرككە يېتىپ كېلىپ، بۇ يەردىكى قىسىملار بىلەن بىرلىكتە ئارا تۈركنى قايتا ئىشغال قىلىدۇ. ئۇرۇش جەريانىدا خەلق ئازاتلىق ئارمىيىسىدىن 38 كىشى ئۆلىدۇ. 100 نەچچە كىشى يارىدار بولىدۇ. خەلق كۈچلىرى بىلەن بىگۇناھ قۇرالىسىز خەلقتىن (بالىلار، ئاياللار، قېرى - چۆرىلەردىن) 90 دىن ئارتۇقى ئۆلىدۇ. 200 دەك كىشى يارىدار بولىدۇ. 700 دىن ئارتۇق يەرلىك خەلق تاشقى مۇڭغۇلىيىگە قېچىپ چىقىپ كېتىدۇ. يولۋاس بەگنىڭ خۇتۇنى لياۋ يوڭجۇ، 2 - ئوغلى ياۋداخوڭ، 3 - ئوغلى ياۋداۋمىن، كاتىۋى تاڭ يوي دۇڭ، مۇھاپىزەتچىلىرى ئىسمايىل، يۈنۈس قاتارلىق يولۋاس بەگ ئادەملىرىدىن 40 نەچچىسى ئەسىر ئېلىنىدۇ. يولۋاس بەگ ئىنىسى ياقۇپ بەگ بىلەن بىللە بىر توپ ئادەم (بەزىلەرنىڭ دېيىشىچە 50 نەچچە ئادەم) تىبەت ئارقىلىق چەتئەلگە قېچىپ كېتىدۇ. بۇ قېتىمقى جەڭدە خەلق ئازاتلىق ئارمىيىسى تۇتۇۋالغان 240 نەپەر «باندىت» تىن ئۈبەيدۇللاھ باشلىق 25 كىشىگە ئۆلۈم جازاسى بېرىلىدۇ. قالغانلىرى تۈرمىلەردە، لوگەي مەيدانلىرىدا «ئۆزگەرتىلىدۇ» ياكى دىكتاتور ئاستىدا بىر تەرەپ بولۇپ تۈگەيدۇ. بۇ قېتىمقى جەڭدە ئۆلگەن قاچقان تۈرمىلەرگە تۇتۇلغان... لارنىڭ يەر - زېمىن، بايلىق تەلۈقاتلىرى «نەخ ئەكسىلىنىقلايچى» لارنىڭ ئىگىلىك بايلىقى ھېسابىدا ئۆتكۈزۈپ ئېلىنىپ «ھۆكۈمەت مۈلكى» قىلىنىپ ناھىيە ئىگىلىك تەركىۋىدە يېڭىدىن تەخسىملىنىش پوندى بولۇپ كېتىدۇ.

(1) بۇ ئۈبەيدۇللاھ ئەينى زاماندا چەتئەلگە قىچىپ چىقىپ، تەيۋەن، ئىستانبۇللاردا ھايات كەچۈرۈپ 2001 - يىلى ئالەمدىن ئۆتكەن ئۈبەيدۇللاھ ئەرتۈرك دېگەن كىشى بولۇشى مۇمكىن — نەشىرگە تەييارلىغۇچىدىن.



ئېلانسىز ھادىسىلەر

نيزامىدىن ھۆسەين

1 - قىسىم قاغىلىق

1 - قاغىلىققا زىيارەت

(1986 - يىلى 6 - ئاي)

قاغىلىقنىڭ يەر كۆلىمى 28 مىڭ 266,5 كىلومېتىر، تېرىلغۇ يېرى 781,700 مۇ، بۇنىڭدىن ئاشلىق تېرىلىدىغان يەر 526,100 مۇ، بۇ ناھىيە مەمۇرى جەھەتتىن 17 يېزا، يېزا دەرىجىلىك 3 بازار، 5 مەيدان، 9 ئاھالە كومىتېتى، 302 كەنت، 1256 مەھەللىگە بۆلۈنگەن. 65 مىڭ 926 ئائىلە (بۇنىڭدىن يېزا ئائىلىسى 56036، بازار ئائىلىسى 9890). 287,237 نۇپۇسى بار. بۇلاردىن 224,198 كىشى يېزا - قىشلاقلاردا، 43,106 كىشى بازارلاردا ئولتۇراقلاشقان. ناھىيە تەۋەسىدە 8 مىليۇن مۇ ئوتلاق (يايلاق) بار. بۇنىڭدىن يازلىق ئوتلاق 5 مىليون 700 مىڭ مۇ، قىشلىق، كۈزلۈك ئوتلاق

2 مىليون 400 مىڭ مۇ. 1985 - يىلىدىكى سۇنئى ئوتلاق 92 مىڭ مۇ ئىدى. 5775 ئائىلە 32 كەنت. 92 مەھەللە بويىچە مەخسۇس چارۋىچىلىق بىلەن شۇغۇللىنىدۇ. بۇلار پۈتۈن ناھىيە ئاھالىسىنىڭ 10,5 پىرسەنتىنى تەشكىل قىلىدۇ. 621 مىڭ 37 تۇياق چارۋا مال بار. بۇنىڭ 58 پىرسەنتى يېزىلاردا. پۈتۈن چارۋا مالنىڭ 70,3 پىرسەنتى قوي. 10,4 پىرسەنتى كالا، 9,6 پىرسەنتى ئېشەك، 6,5 ئۆچكە، 1,4 پىرسەنت قوتاز، 0,8 پىرسەنت ئات، 0,5 پىرسەنت تۇڭگۇز، 0,3 پىرسەنت تۆگە، 0,1 پىرسەنت خىچىر تەشكىل قىلىدۇ. 1984 - يىللىق يېزا ئىگىلىك كىرىمى 62 مىليون 214 مىڭ 502 يۈەن بولۇپ، بۇنىڭ 2 مىليون 727 مىڭ يۈەنى چارۋىچىلىقتىن كەلگەن.

ئاھالىلەرنىڭ نوپۇس نىسبىتى مۇنداق: ئۇيغۇرلار 267 مىڭ 593، قازاقلار 24، تونگان 571، قىرغىز 810، مۇڭغۇل 1، شىۋە 5، تاجىك 1594، ئۆزبېك 684، باشقىلار 30، خەنزۇلار 15 مىڭ 925 (يۇقىرىقى نوپۇس مەلۇماتى 1986 - يىلى شىنجاڭ ھۆكۈمىتى ئېلان قىلغان ئوچۇق نوپۇس جەدۋىلىدىن ئېلىندى.)

بۇ ناھىيىدىكى كۆچمەن خەنزۇلار 1949 - يىلىدىن بۇرۇن (49) - يىلغىچە) بۇ ناھىيىگە كۆچۈپ كېلىۋالغان (ئاساسەن ھۆكۈمەت خادىملىرىنىڭ ئائىلە تاۋابىئاتلىرى ياكى شۇلار ھامىلىقىدا تۇرۇۋاتقان) 80 خەنزۇ نوپۇسىنى كۆزەتكەن قىلىپ تۇرۇپ، يۇقىرىقى سانغا كۆپەيگەن. ئۇلار ئاساسەن ئىدارە - جەمئىيەتلەرنى، بازار، ئۆتەڭلەرنى نوقتتا قىلىپ تۇرۇپ، يېنىك ئىشلىق تۇرمۇش ئورۇنلىرىغا يەرلەشكەن. مەسىلەن، ئۇلارنىڭ 96 پىرسەنت دۆلەت ۋە كوللىكتىپ ئورۇنلاردىن مائاش ئالىدىغان ئىشچى - خىزمەتچىلەر تۈركۈملىرىگە مەنسۇپ بولغان بولسا، قالغانلىرى ھازىرقى چاغ يېنىك كەسىپلەردە (رىمۇنتچى، تىككۈچى، ياماقچى، ساتىراچ، تىجارەتچى، كۈزەتچى... لىكتە) تىرىكچىلىك قىلىشىدۇ.



1986 - يىلى 300 خەنزۇ كۆچمەن بۇ ناھىيىنىڭ بازىرىغا تىجارەتچىلىك كەسپى بىلەن ئورۇنلاشتۇرۇلغان، 1986 - يىلى بۇ ناھىيىنىڭ يىللىق قۇتقۇزۇش، پاراۋانلىق تاپاۋىتىنىڭ 83 پىرسەنت كۆچمەنلەرنى يەرلەشتۈرۈش، ئورۇنلاشتۇرۇشقا سەرپ قىلىنغان. كۆچمەنلەرنىڭ 90 پىرسەنت دېگۈدەك مەزمۇت، بىجىرىم (يىگىت - قىز) ئادەملەر، بوۋاي - موماي، ئاقساق - چولاقلارنى يوق. ھەر قانداق ھەرىكەتلەرگە چىقالايدۇ. گەپلىرى ئۆرە، ئۇششۇق قىياپەت، يەرلىك ئادەملەرگە پىسەنت قىلىشمايدۇ.... پۇل ئۈچۈن ھەممە ھەرىكەتنى قىلىشىدۇ. قورقۇمسىز.... ناھىيە مائارىپ راسخۇتىنىڭ 44 پىرسەنت خەنزۇلار مائارىپى ئۈچۈن ئاجرىتىلغان.

2 - قارا قۇرۇمغا سەپەر

1986 - يىلى 8 - ئاينىڭ 27 - كۈنىدىن ئېتىۋارەن قاغىلىقنىڭ ئارا ساي (ھازىرقى يەنىستەي دېيىلىۋاتقان يەر) يول ئارىشىدىن يەنى «0» كىلومېتىردىن باشلىنىدىغان قاغىلىق تىبەت تاشيولى (شىنجاڭ - شىزاڭ تاشيولى) نى بويلاپ سەپەرگە چىقتىم. مەقسىدىم: يەرلىك خەلقلەر، «قارا قۇرۇم تاشيولى»، «لاداق تاشيولى» دەپ ئاتايدىغان 1465,5 كىلومېتىر تاشيولنى كۆرۈش، 995 نەپەر تاشيول ئىشچىسىنى يوقلاش (98 پىرسەنت ئۇيغۇر)، زىيارەت قىلىش ئىدى. ئۆزۈم ئىختىيار قىلىپ تاللىغان بۇ سەپەرنى قاغىلىق ناھىيىلىك پارتكومنىڭ باشلىقى يوكڭ ئەنچاڭ قوللاپ كەتمىگەن. ئۇ مۇنداق دېگەن ئىدى: يول ئىنتايىن خەتەرلىك، داۋانلار بەك ئىگىز، سوغۇق، دېڭىز يۈزىدىن 4000 مېتىر ئىگىزلىكتە يۈرۈشكە توغرا كېلىدۇ. نۇرغۇن مۇساپىنى قار - مۇز ئۈستىدە باسىمىز، ئوكسىگېن يېتىشمەي ئاغزى - بۇرىمىدىن قان كېلىپ ئۆلۈپ كېتىدىغان ئەھۋاللار دائىم بولۇپ تۇرىدۇ. بىزمۇ تېخى بۇنداق سەپەرگە تەۋەككۈل قىلىپ باقمىدۇق. مەن شەخسەن سىزنى بۇ سەپەردىن

توسۇپ قىلىشقا مەجبۇرمەن. بىزنى ئېھتىيات ئۈچۈن گۈلچەمبىرەك ياساپ قويۇشقا مەجبۇر قىلماڭ.» مەن بۇ تەكلىپ تەۋسىيەلەرنى رەت قىلغان ئىدىم. مېنىڭ جاۋابىم: 900 دىن ئارتۇق ئۇيغۇر شۇ يامان ئىگىزلىكتە 10 يىللاپ، 20 يىللاپ ئىشلەۋېتىپتۇ. ئاتا - بوۋىلىرىمىزمۇ قورقماي مېڭىپ، ياشاپ تۇرغان بۇ جاينى زىيارەت قىلىش، كۆرۈش، تەكشۈرۈش، مېنىڭ ۋىجدانى ۋەزىپەم...» شۇنداق قىلىپ مەن 10 چوڭ داۋان، 9 دەريا، 34 چوڭ كۆۋرۈك، 137 چوڭ سۈڭگۈچ، 500 دىن جىق ئايلانما...نى ئۆز دائىرىسىگە ئالغان 1465 كىلومېتىر ئۇزۇنلۇقتىكى يول سوزۇلمىسىنى ئاسراۋاتقان بىر مەيدان، 11 مەركىزى ئىشخانا، 6 چوڭ ئەترەت، 44 گۈرۈپپىنى تەشكىلى بىرلىك قىلغان، ئائىلە، بالا - چاقىلىرىدىن ئايرىلىپ، يىل بويى يېگانە ئىشلەيدىغان ئىشچىلار ئارىسىغا سەپەر قىلماقچى بولدۇم. تارىختا بۇ يولنى تۇنجى قېتىم زىيارەت قىلغان مىللىي سۈپىتىدە باشلىغان بۇ سەپىرىمنى، بۇ تاش يولنىڭ قاغىلىق باش ئوچاستىكا باشلىقى كاشغەر يېڭى شەھەرلىك نۇراخۇن سۇلتان ئۇرۇنلاشتۇردى. قاغىلىق ناھىيىلىك پارتكوم كادىرى ماڭا ھەمراھ بېرىلگەن ئىدى. يول بويلىرىنى سۈرەتكە ئالماسلىق، يولدىكى ئىشچىلار ئارىسىدىكى سەلبى ھادىسىلەرنى خاتىرىلىمەسلىك، سەلبى كىشىلەر بىلەن ئۇچراشماسلىق، ئىجابى سەپەر قىلىش.. پارتكوم باشلىقىنىڭ ماڭا ۋەزىپە خاراكتېرلىك تەۋسىيىسى ئىدى. مېنىڭ ھەمراھىم شۇ تەلەپ ئاساسىدىكى نازارەتچىم ئىدى. دېمەك، 2 خىل سەپەرداش بىر خىل سەپەر ئۈستىدە ھەمراھ ئىدۇق. بىزنىڭ سەپىرىمىز 8 - ئاينىڭ 27 - كۈنى ئەتىگەن سائەت 6 دە باشلاندى. يەنى 30 ياشلىق شوپۇر — ئاقسۇلۇق نىياز توختى ئېغىر يۈكلۈك ماشىنىدا بىزنى ئېلىپ يولغا چىقتى. «بەشتىرەك»، «ئامۇتلۇق» قىزلار يول ئاسراش بازىلىرىنى (دۈبەنلىرىنى) زىيارەت قىلىپ، «پوسا»، «قورام ئېغىل» بازىلىرىنى ئارىلاپ (نوقۇل ئۇيغۇر ئىشچىلار ئىشلەيدىغان بازىلار



75 كىلومېتىردىن ئىچكىرىلەپ كەتكەندىن كېيىن باشلىناتتى). «قوزا يايلاق» بازىسىدا ناشتا قىلدۇق. 24 ئۇيغۇر ئىشچى بىزنى كۈتۈۋالدى. ناشتىدىن كېيىن دېڭىز يۈزىدىن 3270 مېتىر ئىگىز بولغان ئاقاز داۋىنىغا ياماشتۇق. مۇنار شەكىللىك تىك كۆتۈرۈلگەن بۇ داۋاننىڭ ئۈستىگە سائىتىگە 10 كىلومېتىر يۈرۈش سۈرئىتى بىلەن ئۆرلىدۇق، 11 كىلومېتىر پەسلەپ، ئاخىرى بۇ داۋان بىلەن خوشلاشتۇق. بۇ داۋاننىڭ يۈز مېتىرلىق قىسمىدا 6 دۇقمۇش، 5 ئەگم، 4 توقاي بار ئىدى. خۇددى تېز يۈرۈۋاتقان يىلاننىڭ ئىزىدەك سوزۇلغان تار، 80 گىرادۇسلۇق تىك يول سىزىقى بىزنى بەكمۇ بېئارام قىلاتتى. بەزىدە كۆزىمىزنى يۇمۇۋېلىپ، ئۆزىمىزنى خۇداغا تاپشۇرۇپ، بىلگەن ئايەتلىرىمىزنى ئوقۇيمۇ قوياتتۇق، ھاياتلىق تەقدىرىمىز خاسلا بىر شەخسنىڭ (شوپۇر ئەزىمەتنىڭ)، بىر تۆمۈر ھايۋاننىڭ بىر سېكۈنتلۇق سەۋەنلىكى ياكى ئىشلىمەي قويۇشى بىلەن ئۇيان - بۇيان بولۇپ كېتىشى تۇرغان گەپ ئىدى. بىز بۇ داۋاندىن توپ توغرا 2 سائەتتە سالامەت ئېشىپ بولدۇق. خۇدايىم بۇ يامان داۋاندا ئىشلەشنى ئۇ يەردە كۈن كەچۈرۈشنى پەقەت بىز خەققىلا نىسپ قىلغان ئوخشايدىكەن. بۇ يەردىكى يول ئىشچىلىرى ئارىسىدا بىرەرمۇ باشقا مىللەت كىشىلىرىنى كۆزىدەك ئۈچۈن بولسىمۇ ئۇچرىتالمىغانلىغىمىز بۇ خىل ئىش تەقسىماتىغا ئۈنسىز نازارلىغىمىزنى «توۋا» دېگەن بىرلا سۆز بىلەن ئىپادە قىلدىم، خالاس. بىز داۋاننىڭ ئۇ نىرىسىدىكى خالاستان (قاغىلىق) دەرياسى بويىغا جايلاشقان تاش يول ئوچاستىكىسىغا چۈشتۇق. بۇ يەرنىڭ يەرلىك نامى «127 - دۈبەن» دېگەن نامغا ئۆزگەرتىلگەن. مەن مۇشۇ دۈبەندىن باشلاپ دۈبەنلەرنىڭ يەرلىك ناملىرىنى شۇ يەرنىڭ تارىختىكى يەر نامى بىلەن قايتىدىن ئاتاشنى تەكلىپ قىلدىم. مەسىلەن: «127 - دۈبەن» نى «ئاقاز دۈبەن» دېدىم، شۇندىن باشلاپ كۈدە، جۇداق، قارا كۆۋرۈك، سېرىق داۋان، مازار،

كۆكتات، سۇغاق بۇلاق، خالتوشكون، شەيدۇللا، سۆگەت، گۈل باسار، قاپاق، پورتاش، كەڭشەۋە، مالغۇنساي، مالغۇندارا، شاتراق داۋان، تاتلىق بۇلاق، جەسەت داۋانلىرىنىڭ يەرلىك ناملىرىنى ئەسلىگە كەلتۈرۈش تەكلىپىنى بەردىم. دېمەك، شىنجاڭ - شىزاڭ تاشيولى 698 كىلومېتىردە تىبەت تەۋەسىگە ئۆتۈپ كەتكەنگە قەدەر بولغان جايلارنىڭ يەرلىك ناملىرىنى ئەتراپلىق ئۆگىنىپ، خاتىرىلەپ ئالدىم. بۇ يول تىبەت تەۋەسىگە سوزۇلغاندىن كېيىن خەنزۇچە «دوما» تاغۇنچە «رىتو» دەپ ئاتىلىدىغان ناھىيە بازىرىدا بولدۇم. قىسقىسى بۇ يول تىبەت - نېپال چېگرىسىدىكى «پولەن» ناھىيىسى تەۋەسىدە 1465,6 - كىلومېتىردە تۈگىگەن. بۇ يولنىڭ ھاۋا شارائىتى ئىنتايىن ناچار، ئىشچىلارنىڭ بېشى قېيىپ، پۇتى ئاغرىپ، تاماق يېيەلمەي قالىدۇ. ئۇلارنىڭ ئىشلەيدىغان ۋاقتى پۈتۈن ئىش ئايلىرىنىڭ تەڭدىن تولىسىنى تەشكىل قىلىدۇ. بۇ يول ئىشچىلار ئويۇشمىسىنىڭ كادىرى ئابدۇلقادىر يۈسۈپ بىلەن دوختۇر زەيدۇن ئاخۇن ئەھۋالنى تونۇشتۇرۇپ مۇنداق دېيىشتى: «بۇ يول بۇرۇنقى لاداق يول لېنىيىسىنى مەنبە قىلىپ ياسىلىپ، 1958 - يىلى رەسمىي قاتناش باشلانغان. يولنى باشقۇرىدىغان باش ئوچاستىكا بولسا 1963 - يىلى قۇرۇلغان. ئەسلى يول لوگەيلەرنىڭ قولى بىلەن ياسالغانىدى. دەسلەپتە 400 دەك ياللانما ئىشچى ئىشلەيتتى. لېكىن بۇ يول دۆلەت تاشيولى قىلىپ بېكىتىلگەندىن كېيىن رەسمىي شىتاتلىق ئىشچىلار ئىشلەيدىغان تۈزۈم يولغا قويۇلدى. بۇ يولدا ئىشلىگەنلەرنىڭ كۆزلىرى قىزىرىپ، رەڭگى قارىداپ كېتىدۇ. كۆز ئەينەك، دەپسە (پىما)، جۇۋا، پەلەي بىلەن ئىشلەيدۇ. ھەر يىلى 7 ئاي ئىشلەش، 5 ئاي دەم ئېلىش تۈزۈمى بار.

قاغىلىق بازىرىدا 100 يۈەن ئالدىغان تاشيول ئىشچىسى بۇ ئىگىزلىككە كېلىپ ئىشلەپ 200 يۈەن ئالىدۇ. پۈتۈن يولدا ئىشلەيدىغانلارنىڭ 98 پىرسەنتى مىللىيلار، ئىككى پىرسەنتى



خەنزۇلار. ئۇلار قاغىلىق بازىرىدا (ئوچاستىكا ئورگىنىدا ۋە بازارغا يېقىن دۈبەنلەردە) «كادىر»، «تېخنىك»، «بوغالتىر»، «كاسسىر»، «لاۋازىمەتچى»، «قوغدىغۇچى»، «پىلانچى»، «دىگۇرچى» (سەيگويۇەن)، «ئامبارچى»، «تەشۋىقاتچى»، «مۇئەللىم»، «تەربىيىچى»، «تەشكىلات خادىمى»، «دۇيچاڭ»، «زىداۋيۇەن»... لىك كەسىپلىرىدە «خىزمەت» قىلىشىدۇ.... بۇ سۇغۇق، ھاۋاسى ناچار (توۋەن) ئىگىزلىكتە ئىشلىگەنلەر ئومۇمەن 50 ياشتىن ئارتۇق ئۆمۈر كۆرەلمەيدۇ. لېكىن خىزمەت - ئىش تاپالمىغانلارنىڭ بۇ ئىشنى ئىشلىمەي ئامالى نېمە؟.... «بۇ يولدىن سوتكىغا ئوتتۇرا ھېساب بىلەن 170 ماشىنا ئۆتۈشۈپ تۇرىدۇ. قاتناش ۋەقەسى ئىنتايىن تولا. ماشىنا ھادىسىلىرى، يولۇچىلار ھادىسىلىرى، ھەربىيلەر ھادىسىلىرى ئۈزۈلمەي بولۇپ تۇرىدۇ. يۈرتىمىزغا داڭق كەتكەن «قوتاز ۋەقەسى» ئەنە شۇنداق ھادىسىلەرنىڭ بىرى...»

3 - قان قىرغاق

(قوتاز ۋەقەسى)

(1986 - يىلى 10 - ئۆكتەبىر قاغىلىق - كۈدە)

قان قىرغاق 1980 - يىلى 8 - ئاينىڭ 2 - كۈنى ئەسكەر گاۋشۈي تاشيول ئىشچىسى 20 ياشلىق ئۇيغۇر ھاپىز ئابدۇللاھنى ئاپتومات بىلەن ئېتىپ ئۆلتۈرگەن جاينىڭ يەرلىك نامى. پۈتۈن يۈرتىمىزغا چوڭ تەسىر كۆرسەتكەن «قوتاز ۋەقەسى» ياكى «گاۋشۈي ۋەقەسى» ئەنە شۇ جايدا يۈز بەرگەن. ۋەقەنىڭ جەريانى مۇنداق: گاۋشۈي — سابىق ئۈرۈمچى ھەربىي رايون 11 - ماشىنا پولكى (كۇچاردا تۇرۇشلۇق قىسىم) نىڭ شوپۇرى ئىدى. بۇ قىسىم 1980 - يىلى 7 - ئايدا قارا قۇرۇم تاغلىرىدا ۋەزىپە ئۆتەشكە ئەۋەتىلگەن.

شۇ يىلى 8 - ئاينىڭ 2 - كۈنى ئۇلار قارا قۇرۇمدىن قايتىپ قاغىلىق مازار بىلەن سېرىق داۋان ئارىلىقىدا كېتىۋېتىپ، يول بويىدا ئوتلاۋاتقان بىر توپ قوتاز پادىسىنى كۆرگەن گاۋشۈي ئۆز ھەمراھلىرىنىڭ تەشەببۇسى بىلەن ئۆزى تۇرۇشلۇق قىسىمغا (كۇچارغا) ئېلىپ كېتىش مەقسىتىدە بۇ قوتازلاردىن چۇڭراق بىرسىنى ئاپتومات بىلەن ئېتىپ ئۆلتۈرۈپ، ئۇنىڭ گۆشىنى ئۆزى ھەيدىگەن ماشىنىغا بېسىۋالغان. ئۇنىڭ ھەمراھلىرى (بىر پولىك ئەسكەر) بۇ ئىشتىن يېتەرلىك خەۋەردار بولغان. بولۇپمۇ ليەنجاڭ، جاۋداۋيۈەنلەر «ئولجا» نىڭ جايىدا بولغانلىقىغا خۇشال بولۇشقان. ئەمەلىيەتتە بۇ يۇغان قوتاز قاغىلىق 2 - چارۋىچىلىق مەيدانىنىڭ قوتىزى بولۇپ، مەيداننىڭ ئۇيغۇر مالچىلىرى بېقىۋاتقان يەرلىك قوتازلاردىن ئىدى. مالچىلار ھەربىيلەرنىڭ بۇ قوتازنى ئېتىپ ماشىنىغا بېسىۋالغانلىقىنى بىلگەندىن كېيىن، دەرھال ئۇدۇل يول بىلەن ئات چاپتۇرۇپ 204 كىلومېتىر دۈبەن (سېرىق داۋان دۈبەن دەپمۇ ئاتىلىدۇ) گە كېلىپ، دۈبەن باشلىقى ھاپىز ئابدۇللاھقا ئېيتقان. ھاپىز ئابدۇللاھ بىلەن قوتازچى بىرلىكتە داۋان چۆڭىلەپ بۇ يەرگە يېتىپ كەلگەن. قوتاز گۆشى بېسىقلىق ماشىنىنى (گاۋشۈي ھەيدەپ كېتىۋاتقان ماشىنىنى) يول بايرىقىنى كۆرسىتىپ توختاشقا ئىشارەت قىلىپ توختاتقان. سەپ تارتىپ كېلىۋاتقان ھەربىي ماشىنىلار توختىغان. ھاپىز ئابدۇللاھ گاۋشۈي ھەيدىگەن ماشىنىدا قوتاز گۆشىنىڭ بېسىقلىق تۇرغانلىقىنى كۆرگەن. كەينىگە ئىشىكىگە كېلىپ، گاۋشۈيدىن قوتازنىڭ گۆشىنى چۈشۈرۈپ كېتىشنى ئۆتۈنگەن. گاۋشۈي رەت قىلىپ ماشىنىنى ئوت ئالدۇرۇپ، مېڭىشقا تەمىشەلگەن. ھاپىز ئابدۇللاھ كەينىگە ئىشىكىگە بىر پۇتىنى ئېلىپ، ئۆز پىكرىنى تەكرارلىغان. بۇ چاغدا گاۋشۈي ئۆز بېشىمچىلىق بىلەن قولىدىكى ئاپتوماتنى ھاپىز ئابدۇللاھنىڭ ئاغزىغا توغرىلاپ، ئاپتوماتنىڭ تەپكىسىنى



بېسىۋەتكەن. ئاقىۋەتتە ئاپتوماتتىكى 27 پاي ئوق مەرھۇمنىڭ باش قىسمىنى خۇددى ماشىنا چاقى ئاستىدىن چاچراپ كەتكەن سۇيۇق پاتقاق تەك يول بويىغا چېچىۋەتكەن. قىرغاق ئىسسىق قان بىلەن قىزارغان. مەرھۇمنىڭ قېنى، مېڭىسى داۋاندىكى تاش، تۇپراق يۈزىدە مەڭگۈ داغ، مەڭگۈ چاچراق بولۇپ قالغان. دېمەك، «ئازاتلىق ئارمىيە جەڭچىسى» شەنشىلىك «مۆھتەرەم» گاۋشۈي يۇرتىمىزدا ئۆزىگە يول ياساپ، يول بېقىپ، يول كۆرسىتىپ تۇرغان بىر ياش ئۇيغۇرنىڭ ئىسسىق قېنىنى ئەنە شۇنداق تۆككەن (ھاياتىنى تۈگەتكەن). بۇنى سەۋەنلىك دەمدۇق؟ ئۆچلۈك دەمدۇق؟ بىر پاي ئوق بىلەنلا ھاياتىدىن ئايرىلغان مەرھۇمنىڭ جەسىدى يەنە نېمە ئۈچۈن 27 پاي ئوق بىلەن تىتىپ تاشلىنىدۇ؟ مەرھۇم نېمە ئۈچۈن ئاغزىدىن ئېتىلىدۇ؟ زادى نېمە ئۈچۈن ئۆلتۈرۈلدى؟ بىر دېسكا (27 پاي) ئوق بىلەن دەل ئاغزىدىن ئېتىپ ئۆلتۈرۈلگەن. باش قىسمى پۈتۈنلەي يوق قىلىۋېتىلگەن مۇنداق بىر جەسەت بىزنىڭ قىرغىنچىلىق تارىخىمىزدا يېڭىدىن - يېڭى تۈرى بولۇپ قالغانغۇ ئاخىر؟ «سەۋەنلىك» دېگۈچىلەرنىڭ يۇقىرىقى پىكىرلەرگە دىققەت قىلغىنى ياخشى بولاتتى. ھاپىز ئابدۇللاھنىڭ باشسىز جەسىدى يولدا ئېچىنىشلىق ياتاتتى. ۋەقە يۈز بەرگەندىن كېيىن گاۋشۈينىڭ سەپداشلىرى ماشىنىلىرىنى ھەيدىشىپ «ھەربىي يۈرۈش» بايرىقىنى ئېگىز كۆتۈرۈشۈپ، بۇ يەردىن بىمالال يوللىرىغا يۈرۈپ كېتىشكەن. يول ئاسراش بازىسىدىكى ئىشچىلار يىغىلىشىپ، دات - پەريات قىلىشىپ، ئاخىرى جەسەتنى ماشىنىغا سېلىپ ئەرز قىلىش ئۈچۈن قاغىلىققا يولغا چىققان. يولدا ئۇلارغا يول ئىشچىلىرىدىن 40 نەچچىسى قوشۇلۇپ، قاغىلىق بازىرىغا كەلگۈچە جەسەت كۆتەرگەنلەرنىڭ سانى 2 -، 3 يۈز ئادەمگە كۆپەيگەن. قاغىلىقتىكى مەسئۇل دائىرىلەر بۇ ۋەقەنىڭ قاغىلىق خەلقىگە تەسىر كۆرسىتىپ قويىشىدىن ئەنسىرەپ، ھازىرچىلار سېپىنى پوسكام تەۋەسىگە

ماڭدۇرۇۋەتكەن. پوسكام دائىرلىرىمۇ زىددىيەتنى ۋىلايەتكە توغرىلاپ «قاتناش تەرتىپى» بويىچە جەسەت ماشىنىسىنى تېزلىكتە ياركەندگە ئۆتكۈزۈۋەتكەن. ياركەندمۇ خۇددى پوسكام يولىنى تۇتۇپ، ھازىچىلارنى يېڭىسارغا ماڭدۇرۇۋەتكەن. ھازىچىلار سېپى يول ئۈستىدە بارغانسېرى كۆپۈيۈپ 900 چە ئادەمگە يەتكەن. «كاشغەردە نامايىش قىلىمىز»، «ھۆكۈمەت قاتىلىنى جازالاپ بەرسۇن»، «ناھەق تۆكۈلگەن بۇ قانغا قان ئالمىز...» دېگەندەك گەپ - سۆزلەر ھازىچىلار سېپىنىڭ بىرلىكتە تەكىتلەپ تۇرغان ئورتاق تەلىپى بولۇپ قالغان. بۇسەپ كېچە - كۈندۈز مېڭىپ، جەسەتنى تازغۇنغا ئەكەلگەن. تازغۇن كاشغەر يېڭىشەھەر ناھىيىسىنىڭ بىر يېزىسى بولۇپ، (ھاپىز ئابدۇللاھ شۇ يەرلىك ئىدى). كاشغەردىكى ھەربىي، مۈلكى ئىدارىلارنىڭ ئۇيغۇر باشلىقلىرى (كاشغەر ۋالىسى ئىيسا شاكىر، ھەربىيلەر «باشلىقى» ئولاتايىۋ، شىزاڭ - شىنجاڭ تاشيول باش ئۇچاستىكىسىنىڭ باشلىقى تۇراخۇن سۇلتان قاتارلىق 30 نەچچە مىللىي «ئەمەلدار») ئۇلارنى تازغۇندا توسۇۋېلىپ نەسەھەت قىلىپ، پەيلىدىن ياندۇرغان. يەنى ھازىچىلاردىن ئاق باغلىغان 40 نەچچە يول ئىشچىسى «ئەمەلدار» لارنىڭ «قاتىلىنى چوقۇم جازالاپ بېرىمىز»، «قانغا قان ئېلىپ بېرىمىز» دېگەن ۋەدىسىگە ئىشىنىپ، كاشغەرگە كېلىپ، نامايىش قىلىش نىيىتىدىن توختاپ، ۋەقەنىڭ كېيىنكى نەتىجىسىنى كۆتكەن. لېكىن ئارىدىن بىرەر ھەپتە ئۆتكەندىن كېيىن ھۆكۈمەت ئىشچىلارنى رازى قىلغۇدەك بىرەر ئىپادە كۆرسىتەلمىگەن. قاتىل مەسىلىسى ۋاقتىدا بىر تەرەپ قىلىنمىغانلىقى سەۋەبلىك پۈتۈن تاشيول لېنىيىسىدىكى 1000 دەك ئىشچى بىلەن قاغىلىق، پوسكام، ياركەند، يېڭىسار، كاشغەر قاتارلىق جايلاردىكى نۇرغۇنلىغان ئامما بۇ ۋەقەدىن خەۋەر تېپىپ، ھۆكۈمەت بىلەن ئارمىيىگە نارازى بولۇش كەيپىياتىدا بولۇشقان. بۇ ھالەت بارا - بارا پۈتۈن جەنۇبى شىنجاڭغا «يامان خەۋەر» سۈپىتىدە تارقىلىپ كەتكەن. ئارمىيە -



خەلق «ئىتتىپاق» لىقىغا زىيانلىق تەسىرات ئەۋج ئالغان. گاۋشۈي ۋە گاۋشۈي تەرەپ ئارمىيە ئەربابلرىنىڭ بۇ ئىشقا تۇتقان پوزىتسىيىسى «بىز ياۋا قوتاز ئاتتۇق، ۋەزىپە ئۆتەپ كېتىۋاتقاندا ئىشچىلار ئورۇنسىزلىق بىلەن يولمىزنى توستى. تېگىشلىك گېپى بولسا يەرلىك ھۆكۈمەت ئارقىلىق بىزگە دېيىشىگە تېگىشلىك ئىدى. قوتازنى ئېتىشىنى لىھىجاڭ بۇيرىغان. گاۋشۈي پەقەت ھەربىي بۇيرۇقنىلا ئىجرا قىلدى. ئۇنى قانداق قىلىپ گۇناھكار دېگىلى بولسۇن؟» دېگەندىن ئىبارەت بولغان. مەرھۇم ھاپىز ئابدۇللاھنىڭ جەسىدى كاشغەرلىك مەشھۇر ئەمەلدارلارنىڭ داغدۇغىلىق ۋەدە بېرىشى ۋە ئاجايىپ قاملاشقان ۋەز - نەسەتلىرى بىلەن 8 - ئاينىڭ 10 - كۈنى تازغۇندا دەپنە قىلىنغان. ھازىرچىلار ئۆز تەلەپلىرىنىڭ ئاقىۋەتلىرىنى كۆتۈپ «گەپ ئاڭلاپ» ئىش ئورۇنلىرىغا قايتىپ كېتىشكەن. سېرىق داۋان دۈبەننىڭ (بازىنىڭ) يول ئىشچىلىرى يەنى ھاپىز ئابدۇللاھنىڭ خىزمەتداشلىرى مەرھۇمنىڭ قېنى تۆكۈلگەن جايغا «قان قىرغاق» دەپ نام بەرگەن. يولدا مەرھۇمنىڭ خاتىرە قەبرىسىنى تىكلەپ چىققان. ئۆتكەن - كەچكەن ئىشچىلار ئارىسىدا مەرھۇم ئۈچۈن بۇ قەبرىگە دۇئا قىلىپ ئۆتىدىغان، ئەسەلەپ ئېچىنىدىغان ئادەت شەكىللەنگەن ۋە تەدرىجى بۇ قەبرە كىشىلەرنىڭ بۇ زاماندىن، خەلق ئازاتلىق ئارمىيىسىدىن، قاتىلىنى جازالىمىغان ھۆكۈمەتتىن، ۋەدىسى يالغان مىللىي ئەمەلدارلاردىن ئاغرىنىپ، ئىچىگە تىنىپ، نادامەت بىلەن دۇئا قىلىپ ئۆتىدىغان خاسىيەتلىك جايغا، تاۋاپ قەبرىسىگە ئايلىنىپ كەتكەن. خەلقنىڭ (جامائەت پىكىرىنىڭ) ۋە يول ئىشچىلىرىنىڭ قاتتىق تەلپى بىلەن ھۆكۈمەت ئاخىرى 1980 - يىلى 10 - ئايدا كاشغەر يېڭىشەھەردە جاۋابكارنى سوتلاش يىغىنى ئاچقان. يىغىن ئېچىلىپ قاتلىغا جازا ھۆكۈم قىلىش باسقۇچىغا كىرگەندە بىر قىسىم ھەربىيلەر جاۋابكارنى سوت ئۈستىدىلا بۇلاپ كەتكەن.

سوتچىلار «چارە» قىلالمىغان. كېيىن ئاپتونوم رايونلۇق خەلق ھۆكۈمىتى «بۇ توغرا بولمىغان ھەرىكەت، قاتىلىنى بۇلاپ كەتكەنلەرنى سۈرۈشتە قىلىش لازىم...» دېگەن ئېلاننى «شىنجاڭ گېزىتى» دە رەئىس ئىسمايىل ئەھمەت نامىدا ئېلان قىلىپ «مۇۋاپىق ھەل قىلىش» تەشەببۇسى تەكىتلىگەن. ۋاقىت ئۆتكەنسەرى يېڭى ئەنزە كونا ئەنزىگە، تىرىك ئەنزە ئۆلۈك ئەنزىگە ... ئۆزگىرىپ گاۋشۇي ئۈچۈن «ۋاقىت غەنىمەت»لىكى پەيدا قىلىنغا. 1982 - يىلىغىچە مۇناسىۋەتلىك پارتىيە، ھۆكۈمەت، ھەربىي ئورۇنلار مەرھۇمنىڭ ئائىلە تەۋەسىدىن (مەرھۇمنىڭ ئانىسى قەمبەرخان باشلىق كىشىلەردىن) ھال سورا، نەپەقە بېرىش «رازى قىلىش»، «قايل قىلىش»، «چىرايلىق ھەل قىلىش» خىزمىتىنى ئىشلەپ «نەتىجە» قازانغان. 1984 - يىلى 9 - ئايدا (قۇربان ھېيت بايرىمىدا) ئۈرۈمچى ھەربىي رايونىنىڭ سابىق سىلىڭيۈەنى شاۋچىنەنفۇ باشلىق رەھبەرلەر ھاپىز ئابدۇللاھنىڭ ئائىلىسىگە ھال سوراپ كېلىپ «ئارمىيە خەلق ئىتتىپاقلىقى»، «مىللەتلەر ئىتتىپاقلىقى» تەربىيىسى ئىشلەپ، قەمبەرخاننى «مەن گاۋشۇيىنى كۆرۈشنى ئارزۇ قىلىمەن، مەن ئۇنى ئۆز ئوغلۇم قىلىشنى، ئۇنىڭ ئەركىن ياشىشىنى تەلەپ قىلىمەن» نى «شىنجاڭ گېزىتى» 1985 - يىلى 8 - ئاينىڭ 5 - كۈنىدىكى سانىدىن) دە ئېلان قىلغان. دېمەك، ھۈرمەتلىك ئانا ئوغلنىڭ خۇنىدىن كەچكەن. قاتىلىنى «بالام» دېگەن زۇۋانى بىلەن پۈتۈن جەمئىيەتتىكى مىللىي ئۇچقۇننى (مىللىي ھېسسىيات ئۇچقۇنى ئەلۋەتتە) ئۆچۈرۈپ تاشلاش ئويۇنىنى ئوينايدىغان بىچارىگە ئايلىنىپ قالغان. پۈتۈن يول ئىشچىلىرى ئارىسىدا قان قىرغاقتىكى قەبرىنى ئورۇۋېتىپ، قەبرىە قاتۇرماسلىق تەربىيىسى قانات يايدۇرۇلغان. ئەمەلىي «خىزمەت»لەر جانلاندىرۇلغان. شۇنداق قىلىپ 1984 - يىلى 10 - ئايدا قەبرىە چېقىۋېتىلگەن. ئىشچىلار نارازى بولۇپ، قەبرىنى قايتا قاتۇرغان. قاتۇرۇش، چېقىۋېتىش بىر نەچچە قېتىم



تەكرارلانغان. ئاخىرى 1984 - يىلى 12 - ئايدا قەبرىنىڭ چىقىلغىنى چىقىلغان بولۇپ، قايتا ياساش چەكلىۋېتىلگەن. 1984 - يىلى 12 - ئايدا مەركەزدە چىقىدىغان «جېفاڭجۇنباۋ» نىڭ مەخسۇس مۇخبىرى ۋاڭ جىيەنگو مەركەزنىڭ ھاۋالىسىگە ئاساسەن بۇ مەسىلىنى تەكشۈرۈپ كەلگەن.

1985 - يىلى 5 - ئايدا شىنخۇا ئاگېنتلىقى مۇخبىرى گوي دېجۇڭ قاتارلىق بىر قىسىم «كاتتا» مۇخبىرلار كېلىپ بۇ ئىشنى تەكشۈرۈپ قايتقان. شۇندىن كېيىن پۈتۈن ئىشچىلىرى نامىدىن خۇياۋباڭ، يوجولى لارغا «مەسىلىنىڭ ھەل بولغانلىق خۇش خەۋىرى» تېلېگرامما قىلىپ يوللانغان.

دېمەك، خەلق ئاغزىدىكى «قوتاز ۋەقەسى» ئەنە شۇنداق ئاخىرلاشقان.

مەن ۋەقە يۈز بەرگەن سېرىق داۋان دۈبەنىڭ ئالدىدىكى بۇ جايىنى كۆز يېشىم بىلەن زىيارەت قىلدىم. مەرھۇمنىڭ خىزمەتداشلىرى بىلەن بىللە قېلىن قار ئۈستىدە يۈكۈنۈپ ئولتۇرۇپ، مەرھۇمنىڭ قېنى تۈكۈلگەن يەرگە ئۇزاق دۇئا قىلدىم. ئامىن!

4 - «كۆسەي ئىنقىلابى»

«مەسجد ۋەقەسى»

قاغىلىق بازىرىنىڭ تۈگىچى كوچىسىدا «تۈگىچى كوچا مەسجىدى» دەيدىغان بىر كۆركەم مەسجد بار ئىدى. ئادەتتە 400 دەك جامائەت ناماز ئوقۇيتتى. 1960 - يىلى بازارلىق ھۆكۈمەت بۇ مەسجدنى خەلقىتىن تارتىۋېلىپ «پىلە خانى» يەنى پىلە باقىدىغان ئورۇن قىلىۋالغان. («بازار كوممۇنىستىكى پىلە كارخانىسى» دەپ تاختاي ئېسىۋالغان. 1961 - يىلى خەلقنىڭ قاتتىق تەلپى بىلەن

مەسجىد خەلقكە ياندۇرۇپ بېرىلگەن. مەدەنىيەت ئىنقىلابىدىن كېيىن 1975 - يىلى بۇ مەسجىدنى قاغىلىق ناھىيىلىك سىياسىي كېڭەش ئۆتكۈزۈۋېلىپ، چىقىپ، بۇزۇپ ياغاچ - تاشلىرىنى سىياسىي كېڭەش ئىدارىسىگە ئەكەتكەن. مەسجىدنىڭ ئورنىنى بىر سائەتچى خەنزۇ (ئېقىپ كەلگەن) گە ئۆي، دۇكان سېلىۋېلىشقا بەرگەن. لېكىن خەنزۇ ئالغىلى ئۈنمەي باشقا يەردىن ئۆي ئورنى ئالغان. سىياسىي كېڭەش ئادەملىرى ئاخىرى مەسجىدنىڭ ئورنىنى ناھىيىلىك ساقچى ئىدارىسىنىڭ كادىرى ئىدرىس تۇختى دېگەن كىشىگە ئەرزان سېتىپ بېرىپ پۇلنى كىرىم قىلغان. ئىدرىس تۇختى مەسجىدنىڭ قالدۇق تاملىرىنى چىقىپ، تۈزلەپ يېڭىدىن ئۆي سېلىشنى باشلىغان. خەلق نارازى بولۇپ، «مەسجىد يېرىگە مەسجىد سالماز، مەسجىد يېرى قولىمىزغا قايتۇرۇپ بېرىلسۇن، ھۆكۈمەتكە پۇل لازىم بولسا، قانچە پۇل دېسە بېرىلى» دېگەن پىكىرنى تەكرار - تەكرار ئوتتۇرىغا قويۇشقان بولسىمۇ، ئاقىمىغان. «قالاق پىكىر»، «يامان ئادەملەرنىڭ پىكىرى» دەپ رەت قىلىۋېتىلگەن. ئىدرىس تۇختى ئۆي سېلىشنى توختاتمىغان. ئامما نارازى بولۇپ، كېچىلىرى تاملىرىنى ئۇرۇۋېتىپ تۇرغان. ئىدرىس تۇختى كۈندۈزى تام سالدىغان، خەلق كېچىلىرى ئۇرۇۋېتىدىغان ھالەت خېلىغىچە تەكرارلانغان. ئىدرىس تۇختى بۇ ئىشنى شۇ مەھەللىدىكى بارات موللامدىن كۆرۈپ يۈرگەن بولسىمۇ، ھامان ئۆينى سېلىپ كۆچۈپ كىرىۋالغان. ئامما بىلەن تىغمۇ تىغ زىددىيەتلىشىپ، خەلقنىڭ نەزىرىدە «نەپرەتلىك دۈشمەن»، «زومىگەر ئىت» قاتارلىقلارغا ئايلانغان. خەلقنىڭ ماڭىدىغان يولىغا تەكرار - تەكرار سۇ قويۇپ بەرگەن، خەلقنى كۆزگە ئىلمىغان، «تاقابىل» تۇرغان. ناھىيىلىك يىغىۋېلىش پونكىتىغا سولاپ قويۇلغانلارنى ئەكىلىپ ئىشقا سېلىش، پوسقا قويۇش، خەلقنى قورتۇتۇش... تا ئۆزىنىڭ گۇناھلىق ئەمەلىدىن راسا پايدىلانغان. 1980 - يىلى شۇ كۈچا خەلقى ھۆكۈمەتنى مەسجىد يېرىنى خەلقنىڭ مەسجىد



سېلىشىغا ئېلىپ بېرىشىنى تەلەپ قىلىپ ئىلتىماس يازغان. ھۆكۈمەت تەرەپ مەسجىد سېلىشقا باشقا يەر ھەل قىلىپ بېرىلى دېگەن جاۋابنى بەرگەن. خەلق ئۈنماي «ئەسلى مەسجىد يېرىنى ئاللىمىز» دېيىشىپ قاتتىق تۇرۇشقان. ئاخىرى ھۆكۈمەت ئۆي سېلىۋېلىشقا باشقا يەر بېرىشىنى، مەسجىد ئورنىنى خەلقكە بوشىتىپ بېرىشىنى تاپىلغان. ئىدرىس تۇختى ئۆي سېلىش چىقىمىنى باھانە قىلىپ، يەنىلا خەلق بىلەن زىتلاشقان. ئاخىرى جامائەت ئىدرىس تۇختىغا ئۆي سېلىش پۇلى (ئۆي سالغاندا بولغان ئومۇمىي چىقىمدىن ئاشۇرۇپراق) يىغىپ ھۆكۈمەت ئارقىلىق بەرگەندىمۇ يەنىلا مەسجىد ئورنىنى بوشاتقىلى ئۈنمىغان. مەسجىد ئەسلى چىقىمىنى ھېچكىممۇ سۈرۈشتە قىلمىغان. 1981 - يىلى 1 - ئايدا خەلق مەسجىد سېلىشقا ماتېرىيال توپلاپ ۋە توشۇپ مەسجىد ئەتراپىغا دۆۋىلىگەن. ئاممىنىڭ بېسىمى بىلەن ئاخىرى ئىدرىس تۇختى كۆچۈشكە مەجبۇر بولغان. لېكىن ئۆيلەرنى بوشاتماي ئىشكىلىرىگە قۇلۇپ سېلىۋالغان. «كۆچۈپ بولالمىدىم»، «ئۆيدە تېخى بىر نەرسىلىرىم بار» دەپ ۋاقىتنى سوزىۋەتكەن. خەلق قۇرۇلۇش باشلىيالمىغان. ئاخىرى جامائەت ۋەكىللىرى بۇ ئىشكىلەرنى ئېچىپ، ئۆيلەردىكى ئەسكى - تۈسكى نەرسىلەرنى بىر يەرگە يىغىپ قويۇپ، مەسجىدنى ياساپ پۈتتۈرگەن. 1981 - يىلى 1 - ئاينىڭ 12 - كۈنى مەسجىدنىڭ پۈتۈش مۇراسىمىنى ئۆتكۈزگەن. شۇ مۇراسىمدىلا مەسجىدنىڭ ئىمام، مۇئەزرىنلىرى تەيىنلەنگەن. بۇ مەسجىدنىڭ پەرداز قۇرۇلۇشى جىددى قىلىنىۋاتقان پەيتتە ئىدى. 1 - ئاينىڭ 13 - كۈنى (مۇراسىم بولۇپ 2 - كۈنى) مەسجىدكە تۇيۇقسىز ئوت كەتكەن. مەھەللە خەلقى تەرەپ - تەرەپتىن كېلىپ ئوت ئۆچۈرۈشكە كىرىشكەن. ناھىيىلىك رادىئو ئۇزۇلى بۇ خەۋەرنى دەرھال ئاڭلاتقان (ھاۋاخان ئاڭلاتقان). مەسجىد ئىنتايىن زىچ مەھەللىدە تۇتاش ئۆيلەر بىلەن تۇتۇشۇپ تۇرغانلىقى ئۈچۈن، پۈتۈن

كوچىغا ھەتتا پۈتۈن ناھىيە بازىرىغا ئوت تۇتۇشۇپ كېتىش خەۋىپى پەيدا بولغان، ھۆكۈمەت ئوت ئۆچۈرۈشكە ئارىلاشمىغان. بازار خەلقى مەسجىد تەرەپكە ئاققان. مەسجىد ۋە مەسجىدنىڭ پۈتۈن نەرسىلىرى كۈلگە ئايلانغان. ناھىيىلىك ساقچى باشلىقى ھوشۇر مامۇت، ئاينۇرا ھاپىز قاتارلىق ئەمەلدارلار بىتەرەپ، كۆرمىگەن بولۇپ تۇرۇشقان. خەلق ئارىسىدا «ئىدىرىس تۇختى مەسجىدنى كۆيدۈرۈۋەتمىسەم دەپ توپاكاۋاتقان» (كۆيدۈرۈشكە قەسەم ئىچكەن دېمەكچى) دەپ گەپ تارقىلىپ كەتكەن. دېمەك، خەلقنىڭ نەزىرىدە «بۇ ئوتنى ئىدىرىس تۇختى قويدى» دېگەن قىياس ئۈستۈنلۈكنى ئىگىلىگەن. شۇنداق قىلىپ خەلق ھۆكۈمەتتىن ئوت قويغان جىنايەتچى ئىدىرىس تۇختىنى تەكشۈرۈشنى تەلەپ قىلغان. خەلقنىڭ نارازىلىق كۆتۈرۈلىشى بولمىغاندا، ئىدىرىس تۇختى ناھىيىلىك ساقچى ئىدارىسىغا كىرىۋالغان. ساقچى ئىدارىسىمۇ ئۇنى قاتتىق قوغدىغان. ۋەقە بارغانسېرى كەسكىنلىشىپ، 1 - ئاينىڭ 13 -، 14 - ۋە 15 - كۈنلىرى خەلق ناھىيە بازىرىدا نارازىلىق نامايىش ئۆتكۈزگەن. ناھىيە ھاكىمى مۇسايىۋنى تۇتۇۋېلىپ ھەيدەپ بېرىپ، كۆيگەن مەسجىدنى كۆرسەتكەن. 15 - كۈنى كاشغەر ۋالىسى ئىيسا شاكر بىلەن ۋىلايەتلىك ئىدارىلەردىن بىر قىسىم مىللىي ئەمەلدارلار قاغىلىققا پەيدا بولۇپ، خەلقنى نامايىشنى توختىتىشنى تەلەپ قىلغان. لېكىن خەلق «ھۆكۈمەت ئوت قويغان ئادەمنى تېپىپ بەرسۇن» دەپ ۋاقىرىشىپ نامايىشنى توختاتمىغان. نامايىشچىلار قوشۇنى 10 مىڭدىن ئېشىپ كەتكەن. خەلق ناھىيىلىك ساقچى باشلىقى ھوشۇر مامۇتنى ئالدىغا سېلىپ، ناھىيىلىك ساقچىدىن ئىدىرىس تۇختىنى چىقىرىپ بېرىشنى تەلەپ قىلغان. ئىدىرىس تۇختىنىڭ ناھىيىلىك ساقچىغا قېچىپ كىرىۋېلىشى، ناھىيىلىك ساقچىنىڭمۇ ئۇنى ئەلدىن يوشۇرۇپ ساقلىشى خەلقنىڭ «مەسجىدكە ئىدىرىس تۇختى ئوت قويىۋەتتى» دېگەن گۇمانىنى يەنىمۇ كۈچەيتكەن. 1



- ئاينىڭ 16 - كۈنى كاشغەر مەمۇرى مەھكىمىسىنىڭ جىددىي بۇيرۇقى بىلەن پۈتۈن ناھىيىدە ھەربىي ھالەت جاكارلانغان، ئىش تېخىمۇ چوڭايغان. خەلق مەسجىدنىڭ چالا كۆيگەن ۋاسا، ياغاچ پارچىلىرىنى جەينەماز كۆيۈكلىرىنى كۆتۈرۈپ «يوقالسۇن بېسىم»، «ياشسۇن ئىسلام جەمئىيىتى»، «دىنىمىزنى جان تىكىپ قوغدايلى» دېگەندەك شۇئارلارنى توۋلىشىپ، كۈچىمۇ كۈچا نامايىشنى ئۇلغايلىغان. «جىنايەتچىنى تۇتايلى» دەپ ۋاقىراشقان. 1 - ئاينىڭ 17 - كۈنى قاغىلىق بازىرىنى ھەربىيلەر قاپلاپ كەتكەن. پۈتۈن يول ئېقىنلىرى ھەربىي قامال قىلىنغان. نامايىشچىلارمۇ قاغىلىقنىڭ ئوشاقباش، كۆكيار قاتارلىق يىراق يېزىلىرىغا، گۇما، پوسكاملارغا مەدەت بېرىشنى سوراپ ئادەملەرنى ئەۋەتكەن. لېكىن ھۆكۈمەت، ئارمىيە تەرەپ خەلقنى جىمىقتۇرۇشنىڭ ھەممە تەدبىرلىرىگە جىددىي تەييارلىق كۆرگەن. قاغىلىقنىڭ مەشھۇر «موللىسى» مەخسۇم ھاجىنى نامايىشچىلارغا نامايىشنى توختىتىش ۋەزى ئېيتىشقا قاغىلىق جامەسىنىڭ پەشتىقىغا چىقىرىپ «ھۆكۈمەت ئەمرىگە بويسۇنۇش» ۋەزىسىنى قىلدۇرغان. خەلق ئۈنۈمۇ ئاڭلىماي نامايىشنى داۋاملاشتۇرغان. خەلق ئىچىدە ئابدۇكېرىم قارىم بىر جەينامانىڭ ئوتتۇرسىنى تېشىپ، بوينىغا ئۆتكۈزۈپ، مەخسۇم ھاجىنىڭ نەسەھەتلىرىگە نازارەتلىق بىلدۈرگەن. نامايىشنى ئۇلغايلىغان. نامايىشچىلارنىڭ بىر بۆلىكى ناھىيىلىك ھۆكۈمەت قورۇسىغا تەلەپ قويۇپ بېسىپ كىرگەندە، ھەربىي، ساقچىلار توك كالتەكلىرى بىلەن ئاممىنى ئۇرۇپ، نەق مەيداندىلا 104 ئادەمنى قولغا ئالغان، ئابدۇكېرىم قارىم، مۇھەممەد تۇخسۇنجان، ئۆمەر جان مەخسۇملارنى نامايىشچىلارنىڭ ۋەكىللىرى، يېتەكچىلىرى دەپ ئالاھىدە تۇتۇش داغدۇغىسى بىلەن ھەيۋە قىلىپ، نەق مەيداندىلا ئۆمەر جاننى 10 يىللىق، ئابدۇكېرىم قارىنى 8 يىللىق، تۇخسۇنجاننى 6 يىللىق قاماققا (تۈرمىگە) ھۆكۈم قىلغان. نامايىشنى «ئەكسىيەتچىلەرنىڭ

ھەرىكەت» دەپ بېكىتكەن. 10 مىڭدىن ئارتۇق ئادەم قاتناشقان بۇ نامايىشنى باستۇرۇش ئۈچۈن خۇتەن، كاشغەر تەرەپلەردىن 300 ماشىندا ھەربىي يۆتكەپ كېلىنگەن. (يەرلىكتە 15 مىڭدىن كۆپرەك ھەربىي بار ئىدى) 10 نەچچە ئايرۇپىلان ھاۋادىن ھەيۋە قىلىپ، قاغىلىق بازىرىنى ئايلىنىپ ئۇچۇپ يۈرگەن. ناھىيىنىڭ پۈتۈن قاتنىشى توختىتىلغان. يۈرۈش - تۇرۇش كىنىشكىلاشتۇرۇلغان. دۇكانلار تاقىۋېتىلگەن. ئوقۇش توختىغان. 15 كۈن ھېچقانداق دۇكان ئېچىلمىغان. تۇتقانلارنى ئىنتايىن قاتتىق ئۇرغان. بۇ خىل ئۇرۇشقا ھۇشۇر مامۇتنىڭ ئوغلى يېتەكچىلىك قىلغان. پۈتۈن بېسىقتۇرۇش، ھەربىي ئىدارە قىلىش 3 - ئاينىڭ 16 - كۈنىدىن 8 - ئاينىڭ 1 - كۈنىگىچە داۋام قىلغان. يۇقىرىقى ھۆكۈمەت قىلىقلىرىنىڭ «باشلىقى» تۇراق «سىلىڭ» دېگەن كىشى بولغان... نامايىشچىلار قوراللىق بېسىقتۇرۇلۇش ئېھتىمالىنى كۆزدە تۇتۇپ، مەسجىدنىڭ چالا كۆيگەن ياغاچلىرىنى (چۈچۈلا كۆسەيلىرىنى) كۆتۈرۈشۈپ (كۆسەي كۆتۈرگەنلەر سەپلىرىنى تۈزۈشۈپ) يۈرگەنلىكى ئۈچۈن بىر قىسىم يەرلىك كىشىلەر بۇ ھەرىكەتنى «كۆسەي ئىنقىلابى» دەپ ئاتاشقان. ھۆكۈمەتمۇ بۇنى «ياغاچ»، «كالتەك» توقماقلار بىلەن كۆتۈرۈلگەن «ئەكسىل ئىنقىلاب»، ئۇلارنىڭ شۇئارى «ياشىسۇن ئىسلام جۇمھۇرىيىتى» دېگەندىن ئىبارەت. «نوقۇل مىللىي بۆلگۈنچىلىك ھەرىكىتى» دېگەندەك ناملار بىلەن باھالىغان. لېكىن خەلق بۇ نامايىشقا ياغاچ كۆيۈكلىرىنى پاكىت ئۈچۈن كۆتۈرۈشكەن. «ياشىسۇن ئىسلام جەمئىيىتى» دەپ تۇتۇلغان. لېكىن نامايىشنى باستۇرغۇچىلار 100 نەچچە كىشىنى تۇتۇشقا، ياغاچ پارچىلىرىنى «قۇرال» دەپ «ئىسلام جەمئىيىتى» سۆزىنى «ئىسلام جۇمھۇرىيىتى» دەپ ئۆزگەرتىپ بېسىقتۇرۇشنىڭ «جىنايەت» دەسمايىسى قىلىشقان. بۇ ۋەقەنىڭ ئاتالمىش «جىنايەتچى يېتەكچىلىرى» نىڭ ئالدى 4 يىل، ئاخىرىسى 3 يىل تۈرمىدە تۇتۇلۇپ قويۇپ بېرىلگەن.



مەسجىدىنى ياساشقا ھۆكۈمەت 5000 يۈەن ياردەم بەرگەن. مەسجىد 85 - يىلى پۈتۈپ خەلق «نارازىلىقى» «ھەل» قىلىنغان. لېكىن قاغىلىق خەلقنىڭ بۇ قېتىم بىر گۇڭئەن خادىمى — ناھىيىلىك ساقچىنىڭ بۆلۈم باشلىقى ئىدرىس تۇختى ئۈچۈن ھۆكۈمەتنىڭ خەلقكە كۆرسەتكەن يۇقىرىقىدەك «كارامىتى» مەڭگۈ ئۇنتۇلمايدۇ. ناھايەت ئىدرىس تۇختى ئۈرۈمچىگە يۆتكىۋېلىنىدى؟ خالاس.

5 - بالا ۋەقەسى

(20 - ئاۋغۇست ۋەقەسى)

1980 - يىلى 20 - ئاۋغۇست كۈنى، قاغىلىق ناھىيىلىك سۇ ئىدارىسىنىڭ ئالدىدىكى چوڭ يولدا 11 ياشلىق بىر ئوغۇل بالىنى (ئۇيغۇر) بىر ھەربىي ماشىنا (شوپۇرى بىر ھەربىي خەنزۇ) مېڭىسىدىن بېسىپ ئۆلتۈرۈۋېتىدۇ. بالىنىڭ دادىسى 7 - ماي مەكتىپىنىڭ ئوقۇتقۇچىسى ئىدى. بۇنى ماشىنىنىڭ بەك تېز ھەيدەلگەنلىكىدىن بولغان ھادىسە دېيىشكە بولاتتى. شوپۇر دەرھال ناھىيىلىك ساقچىغا كىرىۋالدى. جەسەت كوچىدا 3 سائەت تۇرۇپ قالىدۇ. ئاخىرى بۇنى كۆرگەن كىشىلەر بالىنى 3 مېتىر خەسىگە ئوراپ (تولمىسى ياشلار) تۆت كوچىنىڭ دوقمۇشىغا ئېلىپ بارىدۇ. كېيىن جەسەت كىنوخانا ئالدىغا يۆتكەپ قويۇلىدۇ. بىر ياش بالا جەسەتنىڭ بېشىدا تۇرۇپ جامائەتكە نۇتۇق سۆزلەيدۇ. «... بىزنى ئۇلار مۇشۇنداق يەنجىپ تاشلاۋاتىدۇ. بىزگە ئىگە يوقمۇ؟ قاتىل كىم؟ ئۇنى كىم ھىمايە قىلىپ ساقلاپ تۇرۋاتىدۇ؟ نېمىشقا؟ خالايق! بۇ خىل پائاجىئەلىك ئىشقا چىداپ تۇرۇش مۇمكىنمۇ؟ قانغا قان، جانغا جان ئالايلى... ھۆكۈمەت قاتىلنى قاتتىق جازالاپ بەرسۇن...»

بۇ نۇتۇق خەلقكە تەسىر كۆرسىتىدۇ. جەسەت ئەتراپىغا توپلانغانلار بىرەر مىڭدىن ئېشىپ كېتىدۇ. شۇ ئارىدا كۆچىدىن ئىككى خەنزۇ بالىسى ئۆتكەندە، بىر ئىككى ئۇيغۇر بالا ئۇلارنىڭ پۇتىغا تاش ئاتىدۇ. خەنزۇ بالا قېچىپ كېتىدۇ. شۇندىن كېيىن ئۇيغۇر ياشلار كۆچىدىن ئۆتكەن خەنزۇ شوپۇرلارنى ئۇرىدىغان، بەزىبىر كوچا كەزدى خەنزۇ ياشلىرىنى ئۇرۇپ قويدىغان ئەھۋال باشلىنىپ كېتىدۇ. بۇ چاغدا كىنوخانا باشلىقى ياسىن بەگ 30 نەچچە خەنزۇنى كىنوخاننىڭ ئۆيىگە يىغىپ يوشۇرۇپ ئۇلارنى تايماقتىن قۇتقۇزۇپ قالىدۇ. (كېيىن ھۆكۈمەت تەرىپىدىن «نەمۇنە» چى بولۇپ مۇكاپات ئالغان.) قاغىلىق ساقچىلىرى، بىر قىسىم قوغداش خىزمەتچىلىرى، مىنىستىرلار، ھەربىيلەر (بۇ ھەرىكەتنى باستۇرۇشقا كىرىشىدۇ. 100 گە يېقىن ئۇيغۇر ياشنى تۇتۇپ قامايدۇ. ئەگەشكەن خەلقنى ئۇرۇپ، تىللاپ تارقىتىۋېتىدۇ. تۇتۇلغانلار ئاساسەن جەمئىيەت ياشلىرى ئىدى. نۇتۇق سۆزلىگەن بالا تۇردى موللام دېگەن كىشىنىڭ بالىسى بولۇپ، ئۇمۇ «بۇ ۋەقەنىڭ يېتەكچىسى» دېگەن نام بىلەن قاتتىق ئۇرۇلۇپ تۈرمىگە تاشلىنىدۇ. بۇ ۋەقە بولۇپ ئەتىسى قاغىلىقتىكى خەنزۇلار (ئاساسەن ئىدارە جەمئىيەت خەنزۇلىرى) نامايىش قىلىپ، بۇ ھەرىكەتنى «ئەكسىلەن ئىنقىلابىي ھەرىكەت» دەپ سۆكىدۇ. ھەرىكەت باشچىلىرىنى قاتتىق جازالاشنى تەلەپ قىلىدۇ. بۇ ھەرىكەت پۈتۈن قاغىلىقنى زىلزىلىگە كەلتۈرىۋېتىدۇ. جەسەت كۆتۈرگەن بالا بىلەن تۇردى موللامنىڭ بالىسىغا سوتلاش يىغىنى ئېچىلىدۇ. خەلق سوت ئورنىنى ئىزدەپ ھۆكۈمەتنى بىئارام قىلىۋېتىدۇ. خەلق بالىلارنى تەلەپ قىلىپ تارقىلىپ كەتمەيدۇ. ئاخىرى ھۆكۈمەت بالىلارنى بىر يىللىقتىن «كەستۇق» دەپ ھۆكۈم ئېلان قىلغاندا، خەلق ئۇ بالىلارنى كۆتۈرىۋېلىپ سوتقا نارازىلىق بىلدۈرىدۇ. ئىمىن نىياز ھىداي دېگەن بىر ئوقۇتقۇچى بالىلارنى ئاقلاپ ئادۋوكاتلىق قىلىدۇ. داۋادا ئۆتىدۇ. كېيىن ئوقۇتقۇچى قاغىلىقتىن ئۈرۈمچىگە



ئالمىشىپ كېتىدۇ. شۇنداق قىلىپ «بالا ۋەقەسى» ئاخىرلاشقان بولىدۇ.

6 - «مەشئەل نامايىشى»

(ئەنجانلىقلار ۋەقەسى)

1979 - يىلى قاغىلىق بازىرىنىڭ ئەنجان مەھەللىسىدە (يېتىم لوقۇم يېزىنىڭ بىر كەنتىدە) ھۆكۈمەت بىلەن خەلق ئوتتۇرىسىدا مەسجىد ۋەقەسى يۈز بەردى. ۋەقەنىڭ جەريانى مۇنداق: ئەنجان مەھەللىسىدىكى «ئەنجان مەھەللى مەسجىدى» (بەزىلەرنىڭ دېيىشىچە، بۇ مەھەللى بىلەن مەسجىد 80 - يىللاردىن 50 - يىل بۇرۇن بىنا بولغان) دا جەيدىن ئۆگىنىش يىللىرىدا يەنى گۇڭشىلىشىش ئومۇملاشقان يىللاردا گۇڭشى - دۈيلەر تەرىپىدىن ئىگەللىنىپ «سامانخانا» قىلىنغان. كېيىنرەك كالا قوتىنىغا ئۆزگەرتىۋېلىنغان. 1979 - يىلى مەھەللى خەلقى مەسجىدىنى ياساش تەلپۈنى ئوتتۇرىغا قويۇپ مەسجىد ئەتراپىغا ماتېرىيال توپلىغان ھەم مەسجىد ياساشنى تەستىقلاپ بېرىش توغرىسىدا تۈزۈم - قائىدە بويىچە سىياسىي كېڭەشكە تەلەپنامە سۇنغان. ناھىيىلىك سىياسىي كېڭەشنىڭ بۇ ئىشنى بېجىرىدىغان كادىرى ئۆمەر باقى ۋاقىتنى كەينىگە سۈرۈپ جىم بولۇۋالغان. ناھىيىلىك پارتىيە كومىتېتىنىڭ باشلىقى (شۇجىسى) شىگەنۇۋ (خەنزۇ) يېتىم لوقۇم يېزىسىنىڭ 14 - دادۇيىدە (كەنتىدە) نەخ مەيدان يىغىنى ئاچقاندا ئۆز ئادەملىرىنى (كادىرلارنى) بۇ مەسجىد ئۈچۈن خەلق توپلىغان ياغاچ تاش ۋە باشقا نەرسىلەرنى مۇسادىر قىلىشقا بۇيرىغان ھەم بۇ مەسجىدىنى سالغۇزماسلىقنى تاپىلىغان. يېتىم لوقۇم يېزىلىق پارتكومنىڭ باشلىقى ئىدرىس نۇر 2 چوڭ تىراكتۇر بىلەن يېزا -

كەنت كادىرلىرىدىن 40 - 50 كىشىنى باشلاپ كېلىپ ماتېرىياللارنى مۇسادىر قىلىپ، تىراكتۇرلارغا بېسىپ ئەكىتىشكە كىرىشكەن. بۇ قىلمىشقا قارشى نارازىلىق بىلدۈرۈپ بۇ يەرگە توپلاشقان 70 - 80 ئادەم (بىرەر يۈز ئائىلە كىشىلىرى) قاتارلىشىپ ماتېرىياللارنىڭ ئۈستىگە رەتلىك ئولتۇرۇۋېلىپ يۆتكەپ كېتىشكە نارازىلىق بىلدۈرگەن. بۇلارنىڭ ئىچىدىن توخسۇنجان دېگەن بىرسى بىر قولىدا مەسجىدكە يىغىلغان قىشتىن بىرنى، يەنە بىر قولىدا بىر كالتەكنى تۇتۇپ تۇرۇپ: «ئەنگىلىيە، فرانسىيىدىن كېلىپ جۇڭگودا بۇتخانىلارنى سالسا بولىدۇ - يۇ، بىز ئۆزىمىزنىڭ يېرىگە ئۆزىمىز مەسجىد سالساق نېمىشقا بولمايدۇ؟ شىنجاڭنىڭ بەزى جايلىرىدا مەسىلەن، نوقۇل مۇسۇلمانلار رايونلىرىدا باشقىلار بۇتخانىلارنى سېلىۋاتىدۇ، ئۇنى نېمىشقا توسۇپ قالمايسىلەر؟... دەپ ئۇلار بىلەن زاكۇنلاشقان. شۇنداق قىلىپ ھۆكۈمەت كىشىلىرى بىلەن خەلق ئوتتۇرىسىدا قاتتىق توقۇنۇش بولغان. كەچتە مەھەللىدىن 150 كە يېقىن كىشى (ئۇيغۇر، ئۆزبېكلەر) نارازىلىق نامايىشى — (كەچلىك مەشئەل نامايىشى) ئۆتكۈزگەن. ھۆكۈمەتمۇ دەرھال ناھىيىدىكى كادىر، ساقچىلارنى يىغىپ بېسىقتۇرۇش تەدبىرلىرىنى مۇزاكىرە قىلغان. ناھىيىلىك پارتكومنىڭ مۇئاۋىن باشلىقى ئىسرائىل ئىسكەندەر بىلەن ناھىيە ھاكىمى مۇسايۇۋ بىر توپ كادىر، ساقچىنى «ھەمراھ» قىلىپ نامايىشچىلار ئالدىغا بېرىپ ئۇلار بىلەن سۆھبەت ئۆتكۈزۈشنى تەكىتلىگەن، نامايىشچىلارمۇ مۆمىن قارىم (90 ياشلىق كىشى)، ئاخۇنجان، سابىر ئىشانلارنى ۋەكىل قىلىپ سۆھبەتكە قاتناشتۇرغان. ئىسرائىل ئىسكەندەر سۆھبەت باشلىنىش بىلەنلا «تەربىيە» ئاھاڭىدا مۆمىن قارىغا: «... ۋاي ئاتا سىلنىڭ بالىلىرىدەك ئادەم...» دەپ بولغۇچە مۆمىن قارى بىلەن سابىر ئىشان «... بىز سېنىڭ ئاتاڭ ئەمەس، ئاتاڭ بېيجىڭدە، ئاتاڭنى تېپىپ ئاتا دېگىن ئەبلەخ...» دېگەن سۆز بىلەن ئۇنىڭ



داۋىسىنى بەرگەن. سۈركېلىش كۈچەيگەن. تۇتۇشۇش، بۇغۇشۇش باشلانغان. ئارىدىن ئاز ئۇتۇپلا كادىر، ساقچىلار خەلقىدىن دەككىسىنى يەپ قېچىپ يوقالغان. خەلق شۇ كېچىدىلا مەسجىدنىڭ تېمىنى قوپۇرۇپ بولغان. ئەتىسى مەسجىد پۈتەي دېگەندە ناھىيىلىك ھۆكۈمەت ئۇلارنىڭ ۋەكىللىرىگە زىياپەت بېرىپ ئۆزلىرىدىن ئۆتكەن خاتالىقنى «بىر قىسىم كادىرلار» غا دۇڭگەپ خەلقكە ناماقۇل بولغان. مەسجىد ناھايىتى كۆركەم ياسالغان. شۇنداق قىلىپ «مەشئەل نامايىشى» تاماملانغان.

(1986 - يىل ئۆكتەبىر قاغىلىق)

7 - خوتەندە «ئىسلام ئىنقىلابى»

(ئابدۇلھەمىد داموللام ھەرىكىتى ۋە ئۇنىڭ ئاقىۋىتى)

(1955 - يىل 5 - ئاي خوتەن - كىرىيە)

1954 - يىل 12 - ئاينىڭ 31 - كۈنى مەن خوتەن ۋالىسى مەھكىمىسىنىڭ كىچىك مەرىكە زالىدا يېڭى يىلنى تەبرىكلەش يىغىنىغا قاتنىشىۋاتاتتىم. يىغىندا شۇ چاغدىكى خوتەن ۋالىسى نەبىجان، يەرلىك كومىتېت شۇجىسى كاڭ جاڭ، خوتەن ۋىلايەتلىك ساقچىسىنىڭ باشلىقى ئەمەت قۇل، خوتەندىكى مىللىي ئارمىيە 39 - پولكىنىڭ باشلىقى سايىتوپ، خوتەن يەرلىك كومىتېت تەشكىلات بۆلۈم باشلىقى خۇاڭجاڭ باشلىقى خوتەندىكى ۋىلايەتلىك، ناھىيىلىك ئىدارىلەرنىڭ ئەمەلدارلىرى بىلەن ھەربىي باشلىقلارنىڭ ھەممىسى دېگۈدەك بار ئىدى. تەبرىكلەش زىياپىتى تازا قىزىغان (سائەت بىر بولغان) ئىدى. 1955 - يىل 1 - ئاينىڭ 1 - كۈنى كېچە سائەت بىر يېرىمدە (يىل ئايرىلغان سائەتتە) زالغا ئىگىز بويلىق بىر

ئۇيغۇر ساقچى ئەمەلدارى ئەدەپ بىلەن كىردى - دە، ئەمەت قۇلنىڭ قۇلىقىغا بىر نېمىلەرنى پىچىرلىدى. ساقچى باشلىقى ئەمەت قۇل ۋالى نەبىجان بىلەن كاڭ جاڭنى تاشقىرى زالىغا تەكلىپ قىلىپ ئېلىپ چىقىپ كەتتى. 5 مىنۇتتىن كېيىن ۋالى ئۈنلۈك قىلىپ زىياپەتتە: «سىلەر ئۆز ئادەم... بىر بۆلۈم تەتۈر ئىنقىلابچىلار قوزغىلىپ ئاتچۇي لاۋگەيدۈيىدە 7 كادىرمىزنى ئۆلتۈرۈپ ماشىنا، قۇراللارنى بۇلاپ شەھىرىمىزگە ھۇجۇم قىلىپ كىرىپتۇ... دەرھال قوراللىنىپ ئۆزىمىزنى، ۋالى مەھكىمە بىلەن يەرلىك كومىتېتىنى قوغدىلى... ۋەزىيەت بەك جىددى...» دېدى. بىرەر سائەتكە قالماي ۋالى مەھكىمە بىلەن يەرلىك كومىتېت كادىرلىرىغا مىلتىق تارقىتىلدى. ۋالى مەھكىمە بىلەن يەرلىك كومىتېت ئارىلىقىدىكى تامدىن ئىشىك ئېچىلىپ بىر توتاش قوراللىق مۇداپىئە سېپى راسلاندى.

سائەت 3 لەردە ۋالى نەبىجان بىزگە «توپىلاڭچىلارنىڭ ئېلاننى كۆرۈپ بېقىڭلار نېمە دېگەن قورقىمىغان ھە...» دەپ يوغان 2 پارچە باسما ئېلاننى كۆرسەتتى. ئېلاندا: «بىز ئاللاھ يولىدا زۇلۇم زورلۇققا، كاپىرلارنىڭ ئىزىشىگە چىدىماي، دىنىمىزنى، مىللىتىمىزنى، تارىخىمىزنى، يورتمىزنى قوتقۇزۇش، ئادەملەردەك جاھان تۇتۇش ئۈچۈن جاننى پىدا قىلىپ ئىنقىلاب ئاچتۇق. مەقسىتىمىز زالىم كاپىرلارنى يۇرتىمىزدىن قوغلىۋېلىتىش، ئازاتلىققا چىقىش... شۇڭا پۇقرالار مال - مۈلكۈڭلەرگە، جېنىڭلارغا پوختا بولۇپ، قاتتىق مۇداپىئەدە تۇرۇڭلار. ھۆكۈمەت ئادەملىرى، قولۇڭلاردىكى ھۆكۈمەت مال - مۈلكىنى بوزماڭلار، قاتتىق ساقلاڭلار، بىزگە ئەل بولۇڭلار، ئوخشاشلا ئۆز قېرىنداشلىرىمىز دەپ مۇئامىلە قىلىمىز.

ئەسكەر، ساقچىلار تەسلىم بولۇڭلار، ئۆلتۈرمەيمىز، خورلىمايمىز، ياشاش يولى بېرىمىز... خەنزۇ ئەمەلدارلار، ساقچىلار، كادىرلار، ھەربىيلەر قارشىلىقنى توختىتىپ تەسلىم بولساڭلار پۇل بېرىپ



يۇرتۇڭلارغا چىرايلىق يولغا سېلىپ قويىمىز. ئەل بولۇپ پوقرا بولىمىز دېسەڭلەر قوبۇل كۆرىمىز، خورلىمايمىز، مۇسۇلمان بولۇشقا زورلىمايمىز، كونا ھېسابنى ئالمايمىز...» دېگەندەك سۆزلەر ناھايىتى ئېنىق يېزىلغان ئىدى. ئېلاننىڭ ئاستىغا: «شەرقىي تۈركىستان ئىسلامى مەشھۇرىيەت كېڭىشىنىڭ رەئىسى ئابدۇلھەمىد دامۇللا ھەزرەت، مەشھۇرىيەت كېڭىشىنىڭ ھەربىي رەئىسى پەتھىددىن» دېگەن ئىسىملار ئوچۇق يېزىلغاندىن كېيىن «1955 - مىلادىيە يىلى 1 - ئاينىڭ 1 - كۈنى» دېگەن ۋاقىت چۈشۈرۈلگەن ئىدى.

«توپىلاڭچىلار» خوتەن شەھىرىنىڭ «تۆمۈر دەرۋازىسى» تەرىپىدىن 4 قارا ماشىنىدا، قىسمەنلىرى ئاتلىق، تولسى پىيادە كالتەك، چوماق، تۆمۈر، ئارە، قىسمەن مىللىتىق (لوگەيدۇي كادىرلىرىدىن تارتىۋالغان 14 تال مىللىتىق 3 تاپانچا، 11 خەنجەر) پىچاقلار بىلەن قوراللىنىپ جەمئى 360 ئادەم شەھەرگە ھۇجۇم قىلغان ئىدى. ئۇلار شەھەرگە ھۇجۇم قىلىشتىن 3 سائەت بۇرۇن (كەچ سائەت تەخمىنەن 10 لاردا) خوتەن شەھىرىنىڭ تەخمىنەن 7 كىلومېتىر غەربىي جەنۇبىدىكى ئاتچوي دېگەن يەردىكى لوگەي (ئۆزگەرتىش تۇتۇپ تۇرۇش) تۈرمىسىگە ھۇجۇم قىلىپ تۈرمە كادىر، ساقچىلىرىدىن 7 كىشىنى ئۆلتۈرۈپ، بىر قىسىم لۈگەيلەرنى بوشىتىپ، لوگەي ئورنىنىڭ 4 قارا ماشىنىسى بىلەن بىر قىسىم ئۇلاقلىرىنى، بىر بۆلۈك قورال، ئوق دورىلارنى قولغا چۈشۈرگەن ئىدى. ئۇلار شەھەرگە بېسىپ كىرگەندىن كېيىن، ئەڭ ئالدى بىلەن خوتەن شەھىرىدە تۇرۇشلۇق 39 - مىللىي پولك (سابىق مىللىي ئارمىيە قىسىملىرى)، مىللىي ساقچى، مىللىي ئەسكەرلەردىن 3000 دىن ئارتۇق مۇنتىزم قوراللانغان كۈچ ئۇلارنى تارمار قىلىشقا سەپەرۋەر قىلىندى. ئۇلارنىڭ باستۇرۇش قوماندانى سايىتوۋ، سۇلايمانوۋ دېگەن كىشىلەر ئىدى. بۇ كۈچلەرنىڭ ئارقىسىدىن خوتەن، لوپ، قازاقاش تەرەپلەرگە جايلاشقان خەلق ئازاتلىق ئارمىيىسى كۈچلىرى جىددى

قوزغىتىلغان ئىدى. كاڭ جاڭ باش قوماندانلىق قىلاتتى. 1 - ئاينىڭ 2 - كۈنى ئىسيانچىلار بەرداشلىق بېرەلمەي چېكىندى. (قاچ - قاچ بولۇپ پېتىراپ كەتتى.) ھۆكۈمەت كۈچلىرى دەل ۋەقە ئۈستىدىلا قوغلاپ زەربە بېرىپ 200 نەچچە كىشىنى تۇتۇپ قامدى. بۇ تەشكىلاتنىڭ كىرىيە، چىرىيە، لوپ، قاراقاش، گۇما تەرەپلەردىكى بۆلۈنمە گۇرۇپپىلىرىمۇ 1 - ئاينىڭ 10 - كۈنىگىچە قاتتىق تۇتۇتۇلغان بىلەن تارمار قىلىۋېتىلدى. «توپىلاڭچىلار» باشلىقى ئابدۇلھەمىد داموللا قېچىپ كەتتى. پەتھىددىنمۇ تۇتۇلماي يوقالدى. شۇنداق قىلىپ قالغان ئىسيانچىلار 1 - ئاينىڭ 10 - كۈنىگىچە ۋىلايەت بويىچە 600 كىشى تۇتۇپ قامىۋېتىلدى. ئىسيانچىلار ھۆكۈمەتنىڭ ساھەلەر بويىچە مەسئۇل بولغان باشلىقلىرىدىن يەتتىسى قارشىلىق قىلىۋاتقان يەردە ئېتىپ تاشلاندى.

مەن خوتەن ۋالى مەھكىمە تەرجىمانى كاپىلىڭ، خوتەن گېزىتىنىڭ تەھرىرى ھۇشۇر نىياز بىلەن بۇ ھەرىكەتنىڭ كۈزەتكۈچىلىرى «ئەمەلدار» سۈپىتىدە بۇ ساھەدىكى بارلىق ئىشلاردىن خەۋەردار بولۇپ تۇراتتۇق. 1955 - يىلى 1 - ئاي پۈتۈن خوتەن ۋىلايىتى بويىچە «تەتۈر ئىنقىلابچىلارنى تۇتۇش، بېسىقتۇرۇش ئىيى» بولدى. «توپىلاڭ» باشلىنىپ 2 - كۈنى كاشغەردىن خوتەنگە يېتىپ كەلگەن مىللىي ئارمىيە قوماندانى ئىمىنوۋ شۇ بېسىقتۇرۇشنىڭ باش قوماندانلىقىنى ئۈستىگە ئالغان ئىدى. خوتەن ساقچىنىڭ باشلىقى ئەمەت قۇل 1955 - يىلى 2 - ئاينىڭ 20 - كۈنى خوتەن ۋىلايىتى بويىچە ئۆتكۈزۈلگەن ساقچى كادىرلار يىغىنىدا... ۋىلايەت بويىچە 3600 دىن ئارتۇق دۈشمەن ئۈنسۈر ئەنگە ئېلىندى. 400 نەچچىسى قولغا ئېلىندى.... قاغىلىق، ياركەند، كاشغەر، ئاقسۇ، ئىلى، كوچا، قۇتۇبى، ئۈرۈمچى، قۇمۇللاردىمۇ تۇتۇلغان ئەكسىيەتچىلەرنىڭ شىركىلىرى بار... ئۇلار ئابدۇلھەمىد دامۇللىنى تىنقىۋالدى. قېچىپ يۈرگەن بىر قىسىم ئەكسىيەتچىلەر يەنىلا تۇتۇلمايۋاتىدۇ... دەپ نۇتۇق سۆزلەپ، خوتەن



ۋىلايىتىدىكى، جۈملىدىن پۈتۈن شىنجاڭدىكى دىكتاتور كۈچلىرىنى بۇ ۋەقەگە نىسبەتەن ئىنتايىن ھۇشيار تۇرۇشقا چاقىرىغان ئىدى. شۇ يىلى 4 - ئايلاردا مەن كىرىيە، نىيە، چىرىيە، لوپ، ئىلچى، قاراقاش، گۇما، قاغىلىق ناھىيىلىرىنى ئارىلاپ مۇناسىۋەتلىك ساقچى ۋە ھۆكۈمەت ئورۇنلىرىدىن بۇ ۋەقەنىڭ كىڭىيىش دائىرىسىنىڭ خوتەن ۋىلايىتىدىكى پۈتۈن ناھىيىلەر بىلەن قاغىلىق ناھىيىسى ئىكەنلىكىنى، ئەگەشكەنلەرنىڭ سانى 4000 دىن ئاشىدىغانلىقىنى، بۇ ۋەقە بېسىقتۇرۇلغاندىن كېيىن تېخى تۇتۇلماي قېچىپ يۈرگەنلەرنىڭ 400 دەك ئادەم ئىكەنلىكىنى ئىگەللىگەن ئىدىم. شۇڭا 1955 - يىلى بىر يىل پۈتۈن شىنجاڭ تەۋەسىدە «خوتەن تەتۈر ھەرىكەتچىلىرىنى ئىزدەپ تۇتۇش» يىلى قىلىندى ھەم ئابدۇلھەمىد داموللىنى تۇتۇش قوماندانلىق گۇرۇپپىسى قۇرۇلدى. بۇ گۇرۇپپىنىڭ ئەزالىرى ئىچىدە مەن تونۇيدىغانلاردىن ۋىلايەتلىك ساقچىنىڭ سىياسىي بۆلۈم كادىرى ئىزىم ئاۋۇت (قاغىلىق سەيشەنبە بازارلىق)، ھامىد ئاۋۇت (ئاقسۇلۇق)، ھاجى قۇربان (كاشغەرلىك) قاتارلىق 50 نەچچە كىشى ئاقسۇ، قاراشەھەر، ياركەند، كاشغەر ۋىلايەتلىرىدە، قومۇل، تۇرپان، جىمىسار، قوتۇبى تەرەپلەردە يەرلىك ساقچى ئورۇنلىرىنىڭ ماسلىشىشى بىلەن ئابدۇلھەمىد داموللا بىلەن قاچقان «خوتەن توپىلاڭچىلىرى» نى ئىزدىدى. 1957 - يىلى يازدا خوتەن ۋىلايەتلىك سوت پەتھىددىن باشلىق 9 كىشىنى ئېتىپ تاشلىدى. 71 كىشىگە مۇددەتسىز، مۇددەتلىك قاماق جازاسى بەردى. 2000 دىن ئارتۇق كىشىگە «ئىنقىلابقا قارشى ئۇنسۇر» قالىپقى كىيىدۈرۈپ يېزا - كەنتلەردە ئاممىنىڭ نازارىتى» ئەمگەك بىلەن ئۆزگەرتىشكە تاپشۇردى. «توپىلاڭچىلار» نى نەخ باستۇرۇش جەريانىدا 11 ئادەم ئېتىپ ئۆلتۈرۈلگەن. 33 كىشى يارىدار قىلىنغان. تۈرمىلەردە 100 دىن ئارتۇق ئادەم ئۆلۈپ كەتكەن ئىدى.

بەزى بىلگۈچى ئەمەلدارلارنىڭ مەسىلەن، ئىمىنوۋنىڭ 1955 -

يىلى 10 - ئايدا بىر قېتىملىق سۆھبەتتە ماڭا ئېيتىپ بېرىشچە: شۇ چاغدا باش مېنىستىر جۇئېنلەي شىنجاڭ جۇملىدىن خوتەن ئەمەلدارلىرىغا بۇ ۋەقە (ئۇلار «خوتەن ۋەقەسى» دەپ ئاتىغان) مۇناسىۋىتى بىلەن خوتەندە زەربە بېرىش دائىرىسى چوڭ بولۇپ كەتمىسۇن. بۇ ئىش بىلەن مۇناسىۋىتى بار دېيىلگەنلەرنىڭ «باش جىنايەتچى» لىرىدىن باشقىلىرى كەڭچىلىك بىلەن سۈرۈشتە قىلىنمىسۇن «جىنايەت» قىلغانلىرىمۇ ئالاھىدە كەڭچىلىك بىلەن بىر تەرەپ قىلىنمىسۇن، ئۆلتۈرۈشكە تېگىشلىكلىرى ئىلاجى بار ئاز ئۆلتۈرۈلسۇن... دېگەن يوليۇرۇقنى بەرگەنمىش. مەركىزى ھۆكۈمەت بۇ ۋەقەنىڭ چەتئەللەرگە ئاڭلىنىپ كېتىشىدىن ساقلىنىش توغرىسىدا ئىچكى قىسىمدا ئالاھىدە يوليۇرۇق تارقاتقان. يۇقىرىقى يوليۇرۇق ۋەقە ئۆتۈپ بولغاندىن كېيىن بېرىلگەنچە ئۇنى سىياسىي جەھەتتىكى بىر خىل ئوستادلىق ياكى قىرغىنچىلىقتىن كېيىنكى داغدۇغىلىق ماتەم مۇراسىمى ۋە ياكى چوڭ ماتەملىك «نەزىرە چىراق» دېيىشكە بولاتتى.

بۇ ھەرىكەتنىڭ باشلىقلىرىدىن بىرى پەتھىددىن 1955 - يىلى ئەتىيازدا خوتەندە تۇتۇلۇپ 57 - يىلى يازدا خوتەندە ئېتىۋېتىلدى. ئابدۇلھەمىد داموللا 62 - يىلى تەكلىماكاندىن تۇتۇلۇپ، خوتەندە ئېتىپ تاشلاندى. شىنجاڭ بويىچە «خوتەن توپىلاڭچىلىرى» نى ئىزدەپ تۇتۇش شۇنىڭ بىلەن ئاخىرلاشتى.

ھۆكۈمەت دەسلەپ بۇ ۋەقەدە چەتئەللەردىكى ئەكسىيەتچىلەرنىڭ قولى بار. جاھانگىرلارنىڭ قۇيرۇقلىرى قىلدى دېگەندەك گۇمانى پەرەزلەرنى ئوتتۇرىغا چىقارغان بولسىمۇ، كېيىن ئۆگەپ يوققا چىقتى. مېنىڭچە بۇنى يەرلىكتە كۆتىرىلگەن سىتېخىيەلىك خەلق ھەرىكىتى دېيىشكە بولاتتى.

(1) باشقا مەنبەلەردە 1959 - يىلى 4 - ئايدا ئېتىپ تاشلانغان دېيىلىدۇ.



8 - نامدار قۇربانلىرىمىزدىن

(مەرھۇم پەتھىددىن ئەپەندى)

(1957 - يىلى ئاۋغۇست خوتەن)

پەتھىددىن ھۆر مۇھەممەد ئوغلى (ئۆزبېك) 1954 - يىلى 12 - ئايدا خوتەن (ئىلچى)، قاراقاش، لوپ ناھىيىلىرىدە كۆتۈرۈلگەن «ئىسلام ئىنقىلابى» نىڭ (ئابدۇلھەمىد دامۇللا «توپىلىشى» نىڭ قوماندانلىرىدىن بىرى («ئىسلام ھۆكۈمىتى» نىڭ سىياسىي مۇشاۋىرى) ھەربىي قوماندانى (ھەربىي قوماندان ھەم سىياسىي كومىسسار) لىق «گۇناھى» بىلەن يەنى ھۆكۈمەت تىلى بىلەن ئېيتقاندا «خوتەن قاراقاش، لوپ ناھىيىلىرىدە ئابدۇلھەمىد دامۇللا باشچىلىقىدىكى ئەكسىلىنقىلابىي قوراللىق توپىلاننىڭ باش جىنايەتچىلىرىدىن چوڭى» بولغانلىقى «گۇناھى» بىلەن 1955 - يىلى ئەتىيازدا خوتەندە قولغا ئېلىنىپ 1957 - يىلى يازدا 31 يېشىدا خوتەندە ئۆلۈم جازاسى بېرىلگەن.

مەرھۇمنىڭ قىسقىچە تەرجىمىھالى مۇنداق:

مەرھۇم 1926 - يىلى ھازىرقى قىرغىزىستاننىڭ ئوش جالال ئاباد دېگەن يېرىدە تۇغۇلغان. 1931 - يىلى كۈزدە دادىسى (ئائىلىسى) بىلەن خوتەنگە كەلگەن. ئاۋال ئۆيىدە كېيىنرەك خوتەن ئىلىچىنىڭ (ھازىرقى خوتەن شەھىرىنىڭ) ھېيتكار مەھەللىسىدىكى مۇسا داموللامدا ئوقۇغان، دەسلەپ ئەرەپ، پارس تىللىرىنى، كېيىنرەك روس تىلىنى ئۆگىنىشكە تۇتۇنغان. بۇ زاماننى بەزى كىشىلەر «خوتەندىكى تۇنگان زامانىسى» دەپ ئاتىشىدۇ. شىڭ سىسەي زامانىسىغا كەلگەندە (1933 - يىلىدىن كېيىن) پەتھىددىن

(1) باشقا مەنبەلەردە 1958 - يىلى 1 - مايدا ئېتىپ تاشلانغان دېيىلىدۇ.

خوتەندە ئېچىلغان مۇئەللىم يېتىشتۈرۈش كۇرسىدا ئوقۇپ، خىزمەتكە چىقمايلا خوتەن دارىلمۇئەللىمىنىڭ 2 - قارارىدا ئوقۇغان. مەكتەپ پۈتتۈرگەندىن كېيىن خوتەن ۋىلايەتلىك ئۇيغۇر ئۇيۇشمىسىدا بىر يىل ئىشلەپ، ئۇنىڭدىن كېيىن قاغىلىق ناھىيىلىك ئۇيغۇر ئۇيۇشمىسىنىڭ باش كاتىۋى بولۇپ قاغىلىققا كەلگەن. قاغىلىقتا 1943 - يىلىدىن 1945 - يىلىغىچە ئىشلەپ، خوتەنگە قايتىپ كېلىپ ۋىلايەتلىك مال دوختۇرخانىدا خىزمەت قىلغان. شەيخ سەئىدىنىڭ ئەسەرلىرىنى ۋە باشقا ئىلمى، ئەدەبىي ئەسەرلەرنى ئۆگىنىشكە كىرىشكەن. تاشقۇرغان، ئاقتۇ، قاغىلىقتا كۆتۈرۈلگەن تاغ ئىنقىلابى (ھازىرقى زامان ھۆكۈمەت كىشىلىرى «تاشقۇرغان ئىنقىلابى» دەپ ئاتايدۇ) يۈرگەن ئىنقىلاب (غىچە مال دوختۇرخانىدا ئىشلەپ، تىنچلىق بېتىمىدىن كېيىن «خوتەن گېزىتى» گە تەھرىر بولۇپ كىرگەن. بېتىم بۇزۇلغاندىن كېيىن 1947 - يىلى خوتەندە گومىنداڭچىلار تەرىپىدىن قولغا ئېلىنغان. بۇ قېتىم يالغۇز (ھازىرقى خوتەن شەھىرىدىلا) 100 دىن ئارتۇق كىشى پەتھىدىن بىلەن بىللە قولغا ئېلىنغان. بۇ قولغا ئېلىنغانلارنى گومىنداڭچىلارنىڭ خوتەندىكى ۋەكىلى ۋالى مۇھەممەد روزى بەگ (ۋالى ھاكىم)، نوربەگ (خادۇمباڭ) لەر بۇيرۇق قىلىپ قولغا ئالدۇرغان. تۇتۇلغانلارنىڭ «گۇناھى» «قىزىل پاجاق» يەنى «كوممۇنىست» لىق ئەيىبى ئىدى. كېيىن بۇ مەھبۇسلار ئومومىيۈزلۈك قويۇپ بېرىلگەن. پەتھىدىن بىلەن ئۇنىڭ يېقىن دوستى شاپارلىق قەييۇملار قويۇپ بېرىلمىگەن. 1949 - يىلى 4 - ئايدا خوتەن مەمۇرلىرى ئاخىرى بۇ ئىككى كىشىنى 10 كۈن ئىچىدە خوتەن تەۋەسىدىن چىقىپ كېتىش شەرتى بىلەن تۇرمىدىن بوشاتقان. پەتھىدىن ئائىلىسىدىكى ئىككى جاننى (ئانىسىنى، ئىنىسىنى) ئېلىپ ئۈچ جان كىشى قەييۇم بىلەن بىللە تەكلىماكان يولى (ھازىرقى خوتەن - ئاقسۇ كارۋان يولى) بىلەن ئاقسۇغا، كېيىن ئۈرۈمچىگە يېتىپ كېلىپ ئىيسا بەگ، مۇھەممەد ئىمىن بۇغرالار



چىقىرىۋاتقان «ئەرك» گېزىتىگە خىزمەتكە كىرگەن. (قەييۇم تەمىرات نازارىتىگە مۇھەممەد ئىمىن بۇغرانىڭ ۋاسىتىسى بىلەن خىزمەتكە چىققان.) پەتھىدىن نەنمىندىكى خوتۇن - قىزلار بىرلەشمىسىدە بىر ئېغىز ئۆيىنى تۇتۇپ ئولتۇرغان. 1949 - يىلى 8 - ئايدا مۇھەممەد ئىمىن بۇغرا، ئىيسا بەگ قاتارلىق بىر بۆلۈم كىشىلەر چەتئەلگە چىقىپ كېتىش سەپىرىنى باشلىغاندا پەتھىدىن ئانىسى بىلەن ئىنىسىنى بىللە ئېلىپ ئۇلارغا ئەگىشىپ يولغا چىققان. 8 - ئاينىڭ ئاخىرلىرىدا ھىندىستان - جۇڭگو چېگرىسىدا توسۇلۇپ قىلىپ، ئۆزلىكىدىن خوتەنگە قايتىپ كەلگەن. 50 - يىلىغىچە بىر نەچچە ئاي خوتەندە تىجارەت قىلغان (سولما، كاتەكچى ساتقان.) 1950 - يىلى ھۆكۈمەت تەرىپىدىن خوتەندە قامالغان. «چەتئەلگە قاچقان» دېگەن «گۇناھى» بىلەن قامىغان. ھۆكۈمەت 53 - يىلى تۈرمىدىن قويۇپ بەرگەن. 1954 - يىلى ئابدۇلھەمىد داموللا بىلەن ئاتالمىش «ئابدۇلھەمىد داموللا باشچىلىقىدىكى ئەكسىيەتچىلەر ئاتالمىش توپىلاڭ» نى پىلانلاش، قوزغاش ھەرىكىتىگە قاتنىشىپ يېتەكچى ئەرباب بولغان. «توپىلاڭ» بېسىقتۇرۇلغاندا خوتەن تەۋەسىدە بىر مەزگىل قېچىپ مۆكۈنۈپ يۈرگەن. خوتەننىڭ سەيشەنبە بازار دېگەن يېرىدە بىر ئۇيغۇر دېھقان 18 كۈن يۇشۇرۇپ ساقلىغان. ئۇنىڭ بىلەن يوشۇرۇنغان ھەمراھى مۇھەممەد ئىبراھىم ئاخۇن دېگەن كىشى ئىدى. پەتھىدىن ئۇ كىشىنى لوپ ناھىيىسىدىكى ۋەزىيەتنى بىلىپ كېلىشكە مەخپىي ئەۋەتكەن. لېكىن ئۇ كىشى يولدا ھۆكۈمەت قولىغا چۈشۈپ قالغان. ھۆكۈمەتنىڭ سوراق قىلىپ بەرگەن «تەربىيە» سىدە ئاخىرى پەتھىدىننىڭ بار يېرىنى پاش قىلىپ، كەڭچىلىككە ئېرىشىپ «خىزمەت» كە كىرگەن. كېيىنرەك ساراڭ بولۇپ ئۆلگەن. مەرھۇمنىڭ بۇ ساھەدىكى سەرگۈزەشتىلىرىنى سادىق قاۋۇل، شايارلىق قەييۇم دېگەنلەر ئوبدان بىلىدۇ. مەرھۇم قولىغا چۈشۈپ قامالغاندا ھەسەن خۇا دېگەن بىر كىشى بىلەن

بىللە ياتقان.

مەرھۇمنىڭ شۇ زامانلاردا يازغان تۆۋەندىكى مىسساللىرىنى 1956 - يىلى چىرىيىدە كىشىلەر ئاغزىدىن مۇنداق خاتىرىلىگەن ئىدىم.

«زامانلا ئىچىرمەن، بىر زامان مۇرغى ئىدىم،
سايىرىشقا مەندە يوق ماجال ئەسلى ئۆزۈم بولبۇل ئىدىم.
باغ ئىچىدە كۆتۈرۈلدى بىر قانچە زالىم قارا قۇشلار
ئول قارا قۇشلار جاڭگىلىدىن ھەردەم پانار ئىزلىۋىدىم.
1947 - يىلى چىرىيە

9 - دەۋرى قاتىللىرى

(1950 - يىلى ئۆكتەبىر)

ئىلى تەرەپلەردە (ئىلى، ئالتاي، تارباغاتاي تەرەپلەردە) مىللىي زۇلۇم ۋە مىللىي خورلۇققا قارشى خەلق ھەرىكىتى تازا ئەۋجىگە چىققان چاغلاردا گومىنداڭ كۈچلىرى (زالىم - قانخور باسقۇنچىلار) يەرلىك خەلقلەرنى قىرغىن قىلىشتا ئىنسانىيەت تارىخىدا مىسلى كۆرۈلمىگەن يىرتقۇچلۇق (قانخورلۇق) قىلمىشلىرىنى جىددىلەشتۈرۈۋەتكەن ئىدى. تۆۋەندە بىز شۇلارنىڭ شۇ چاغلاردىكى خۇنخورلۇق جىنايەتلىرىدىن «دەۋرى قاتىللىرى» ماۋزۇسى بىلەن تۆۋەندىكى مىساللارنى خاتىرىلەيمىز: بۇ خاتىرە 1944 - يىلى نويابىردا غۇلجا شەھەرلىك مىللىي كومىتېت مىللىي تەكشۈرۈش كومىسسسىسى ئۇيۇشتۇرۇپ تەكشۈرۈپ پاكىتلىغان ماتېرىياللارنى مەنبە قىلىپ تۇرغۇزۇلدى. شۇ تەكشۈرۈش كومىسسسىسىنىڭ ئەزالىرى تۆۋەندىكى كىشىلەر ئىدى: ئۇيغۇرلاردىن ئىسمائىل، ھۆسەينلەر، ئۆزبېكلەردىن ئەسئەدۇللاھ، مەرئەزىم بايىۋ، شانغىمەت ۋە غۇنانبايلار، تاتارلاردىن پاتىغوللا يارى، تۇنگانلاردىن كىرىم ھاجى،



داۋۇرۇۋ، يۈسۈپ ھاجىلار، خەنزۇلاردىن ياكى خۇنجاڭ، سۇڭ خۇيچاڭلار، شىۋەلەردىن بەئىن، روسلاردىن دىمتروۋ.

بۇ كومىسسىيە تەپسىلى تەكشۈرۈپ تۆۋەندىكى جىنايەت ئانكىت-لىرىنى خاتىرىگە ئېلىشقان. تۆۋەندە شۇ خاتىرىنىڭ بەتلىرىدىن كۆچۈرمە قىلىمەن:

1 - «جىڭساجوي (گومىنداڭنىڭ ئىلى ۋىلايەتلىك ساقچى ئىدارىسى - م) ئېلىنغاندىن كېيىن بىز ئۇ يەرگە بېرىپ تەكشۈرگىنىمىزدە ئىدارە ئىچىدىكى خەندەكتىن ۋە قۇدۇقلاردىن 238 خەنزۇ ئەمەس جەسەت تاپتۇق. بۇ كىشىلەر قانخورلار تەرىپىدىن دەھشەتلىك ئۆلتۈرۈلگەن. بۇ ئۆلگەنلەر ھېچقانداق ئەيىب بىلەن قولغا ئېلىنمىغان. پەقەت كۆچىلاردىنلا تۇتۇپ كېتىلگەن. ئۇلارنىڭ تۇغقانلىرى ئۇلارنى تۇيۇقسىز نامەلۇم يوقالغان ھېسابلاپ جىڭساجويگە مەلۇم قىلغان بولسىمۇ نەتىجىسى بولمىغان. ھەممە ئۆلۈكلەر ئاغزىدىن قاپلىنىپ قوللىرى ئارقىلىرىغا باغلانغان. بەزىلىرىنىڭ پۇتلىرىغا كىشەن سېلىنغان، بەزىلىرى ئوت توغرايدىغان جادۇ بىلەن توغرىۋېتىلگەن. بۇلارنىڭ ھەممىسى سۈرەتكە تارتىلدى. بۇ جەسەتلەرنىڭ ئۇرۇق - تۇغقانلىرى، يېقىن ئادەملىرى ئۇلارنىڭ ساقال، چاچلىرىدىن، رەنگى روھىدىن، كىيىم ۋە باشقا بەلگىلىرىدىن تونۇپ ئېلىشتى....»

2 - «سابىق جىڭساجوي قورۇسىنىڭ كۈن پېتىش تەرىپىدىن سېپىلغان توپا ئېلىنغان يەردىن 35 مىللىمېتىر ئۆلۈك تېپىلدى. بۇلارنىڭ بىرىسىمۇ مىللىتى بىلەن ئېتىلغان ئەمەس. بەزىلىرىنىڭ ئاغزىغا پاختا تىقىلىپ باشلىرى كالتەك بىلەن يانچىپ ئۆلتۈرۈلگەن. بەزىلىرىنىڭ پۇتلىرىدا كىشەن، قوللىرى كەينىگە باغلانغان بولۇپ، نەيزە ۋە قىلىچ بىلەن سانجىپ ئۆلتۈرۈلگەن. بەزىلىرىنىڭ كۆزلىرى ئويۇلۇپ، بۇرۇنلىرى كېسىلىپ جادۇ بىلەن 2 - 3 - يېرىدىن توغراپ تاشلانغان. يەنە بىر قۇدۇقتىن 16 ياشلىق مۇنبەر دېگەن بالىنىڭ ئۆلۈكى چىقتى. بۇ بالىنىڭ قولى باغلانغان. بېشى نەيزە بىلەن

تېشۋېتىلگەن. جەسەتنىڭ تېگىدىن نۇرغۇن كىيىملەر، ئاياللارنىڭ پەرەنجىلىرى چىقتى. ئۇنىڭمۇ تېگىدىن بىر دانە تولۇق تېشى چىقتى. تاشنىڭ ئاستى ئۆلۈك بىلەن توشقان. ئۆلگەنلەرنىڭ ئىچىدە ئاللاھ يارى ئىسىملىك كىشى ئۇرۇپ ئۆلتۈرۈلگەن. غايىز بوغۇزلانغان. پارۇق ئۇرۇپ مەيدىدىن يەنجىپ ئۆلتۈرۈلگەن. ئىۋان گىرشىكىن جادۇ بىلەن توغراپ تاشلانغان. سوپتايلق مەھمۇد ئۇرۇپ ئۆلتۈرۈلگەن. پىتروپ ئۇرۇپ، چاناپ ئۆلتۈرۈلگەن. يۇقىرىقىلاردىن باشقىلارنىڭ كىملىكىنى تونۇغىلى بولمىدى. ئۆلۈكلەردىن يەتتىسى ئورۇس، تۆتى قازاق، ئۈچى تاتار، قالغانلىرىنىڭ ھەممىسى ئۇيغۇر...»

3 - «پىدايى ئەسكەرلەر 2 - بۆلۈم 3 - ئىسكىلاتىدا يېڭىدىن ئەسكەرلىككە (مىللىي ئارمىيىگە) كىرگەن سىيىت كېرەم، ئايىمخان، ئېرى تۇرسۇن بىلەن قوتام تام دېگەن يەردە يوگاچىۋىنىڭ تېرە زاۋۇتىدا خىزمەتچى بولۇپ ئىشلەيدىكەن. شۇ زاۋۇتتا ئىشلەپ تۇرغان خەنزۇلار 44 - يىل 3 - دېكابىر ئەتىگەن سائەت 6 دە ئايىمخانلارنىڭ ئۆيىگە باستۇرۇپ كىرىپ تۇرسۇننى بوغۇزلاپ ئۆلتۈرگەن. ئايىمخاننى ئېغىر ئاياق بولۇشىغا قارماي كۆكرەك ھەم بۇرنىنى كېسىپ ئۆزىنى بوغۇزلاپ 2 جەسەتنى بىر ئەسكى بورىغا يۆگەپ قويغان» بۇ سىيىتقا بېرىلگەن «جازا» ئىدى.

4 - «نۇۋى گورد تاتار مەسجىدىنىڭ قوروسىدىكى بىر ۋەخپە ئۆيدە خەلق سەدىقىسى بىلەن كۈن كۆچۈرۈپ تۇرغان 70 ياشلىق قېرى موماي ماھى كامال بىلەن زەئىپ ئوغلى ئابدۇلخېلىل ياشايتتى. ئىنقىلابنىڭ 3 كۈنى جىڭساجۇي ئىدارىسىنىڭ بىر مۇنچە جاللاتلىرى 10 قوراللىق كىشى بىلەن كېلىپ ئۆيىنىڭ ئىشىك - دەرەزىلىرىنى سۇندۇرۇپ كىرىپ 17 ياشلىق كېسەلجان زەئىپ ئابدۇلخېلىلنى كۆكرىكىدىن ئېتىپ تاشلىغان. بۇ بالا تىزلانغان ھالدا ئارقىغا ئىگىلىپ قانغا بويالغان قوللىرى بىلەن تايانغان بويىچە قېتىپ قالغان. بۇ ھالنى كۆرگەن ئانا «جىنىم



بالام خاراب بولدى... ئاھ نېمە دېگەن رەھىمسىزلىك... نېمە دېگەن ۋەھشىلىك، نېمە قىلماقچى بولسىلەر خىتايىلار...» دەپ ۋاقتىرىغاندا باسقۇنچى چىرىكلەر بۇ مۇماينى تېپىپ يەرگە دۈمۈلتىپ مىلتىق پايىنەكلىرى بىلەن قىپ قىزىل قانغا تولغۇچە ئاغزىغا ئۇرۇپ مىدىرلىيالماس قىلىۋەتكەن. نەتىجىدە مۇماينىڭ تىل، ئېغىزلىرى تىتىلىپ، چىشلىرى قويماي سۇندۇرۇلغان. خۇنخۇرلار ئۆزلىرىنىڭ بۇ قىلغان ۋەھشىلىكلىرىگە قانائەت قىلماستىن، مۇماينىڭ قورسىقىنى يېرىپ، ئۈچەيلىرىنى سۇغۇرۇپ ئېلىپ ئۈستەل، كارۋات، ئورۇندۇقلارغا يىيىپ قويغان. بۇنىڭ ئۈستىگە پۇتلىرىنى پاقالچىكىدىن سۇندۇرۇپ گۆشىنى بىر ياققا، ئۈستىخانلىرىنى بىر ياققا ئايرىپ تاشلىغان... بۇ بىز خەقنى ئۆلتۈرۈپ قورقۇتۇش، ئۆز ئادەملىرىگە ئادەم ئۆلتۈرۈشنى ئۆگىتىش ئۈچۈن قىلىنغان ئىش بولسا ئەجەپ ئەمەس...»

5 - «1945 - يىلى غىنىۋانىڭ 28 - كۈنى ھەرەمباغدىن تېپىلغان ئۆلۈكلەر ئارىسىدا بىر مۇسۇلمان ئەسكەرنىڭ ۋەھشىلەرچە ئۆلتۈرۈلگەن ئۆلۈكى تېپىلدى. بۇ ئۆلۈك دوختۇرنىڭ تەكشۈرۈشى ئارقىسىدا بېشىدىن ھەم دۈمبىسىدىن پىچاق بىلەن تىلىپ ئۆلتۈرۈلگەن. قوللىرى ئارقىسىغا باغلانغان، بىلەكلىرىنىڭ تېرىلىرى سويۇلغان، ئاخىرىدا ئوتتا كۆيدۈرۈلگەنلىكى مەلۇم بولدى. بۇ مۇسۇلمان شەھىدىنىڭ تۇغقانلىرى كېلىپ تونۇپ ئالغۇچە جەسەتنى نەچچە كۈن ساقلاش قارار قىلىندى...»

يۇقىرىقى پاكىتلارنىڭ راستلىقى ئۈچۈن شەرقىي تۈركىستان ھۆكۈمەت ئەزاسى:

مائارىپ نازىرى : ھەبىب يۈنچ

سەھىيە نازىرى : قاسىمجان قەمبىرى

دوختۇر مىنىستۇر قاتارلىق 8 كىشى شاھىد بولۇپ قول قويدۇق.

1945 - يىلى 30 - غىنىۋا غولجا

10 - قاغلىقتا قىرغىنچلىق

(1949 - يىلى 5 - ئاي قاغلىق)

گومىنداڭ ھۆكۈمىتىنىڭ قاغلىقتىكى ھەربىي، ساقچى ئورۇنلىرى 1945 - يىلى 2 - ئايدا «تاغلىق ئوغرىلارنىڭ ئادەملىرى» دېگەن «گۇنا» بىلەن تۇتۇلغانلاردىن بىر كۈندىلا 200 كىشىنى قىرىپ تاشلىدى ھەم بۇ ئۆلۈكلەرنى «ياكوچا» دېگەن يەردىكى جىڭساجوي قوروسى بىلەن سەجۇ (ئوتۇن سامان، بىدە توپلايدىغان ئورۇن) غا «ئازگال كۆممە» قىلىۋەتتى. 1945 - يىلى 12 - ئاينىڭ 31 - كۈنىدىن 46 - يىلى 1 - ئاينىڭ 28 - كۈنىگىچە تاغلىق ئىنقىلابچىلار تەرىپىدىن ئىدارە قىلىنغان ئىدى. 1 - ئاينىڭ 29 - كۈنى ئاتالمىش «بىتىم» بويىچە تاغ ئىنقىلابچىلىرى قاغلىقنى بوشىتىپ ياركەندنىڭ قوشراپ دېگەن يېرىگە چىقىپ كەتكەن ئىدى. گومىنداڭ كۈچلىرى قاغلىققا قايتا كىرگەندىن كېيىن «تاغلىق ئوغرىلارنىڭ شىركى» دېگەن گەپ بىلەن يەرلىك كىشىلەردىن 2000 دىن ئارتۇق ئادەمنى تۇت - تۇت قىلىۋەتكەن. يۇقىرىقى 200 كىشى شۇلارنىڭ ئىچىدىن تاللانغان مۆتىۋەر، ۋەتەنپەرۋەر كىشىلەردىن ئىدى. ۋاھالەنكى بۇ قىرىلغانلارنىڭ ئارىسىدا بىرلا كىشىنىڭ يەنى سىدىق ئاخۇننىڭ تاغلىق ئىنقىلابچىلار بىلەن ئالاقىسى بولغاندىن سىرىت، باشقىلىرى تاغ ئىنقىلابى بىلەن مۇناسىۋىتى يوق جامائەت ئىدى. گومىنداڭ ھۆكۈمىتى يەنە شۇ يىلى قاغلىق، ياركەند، پوسكام، مەكىت، تاشقۇرغان تەرەپلەردىن «تاغ ئوغرىلىرى» دەپ تۇتقان ئىنقىلاب ئىشتىراكچىلىرى بىلەن «ئىنقىلاب ھېسداشلىرى» دىن 700 دەك كىشىنى ياركەند دەريا كۆۋرۈك ئارىلىغا يىغىپ تۆۋە قىلىدۇرۇش «تەربىيىسى» يۈرگۈزگەن. بۇ لاگېر 50 - يىلى تارقىتىۋېتىلگەن. بۇ لاگېردا قاغلىق گۇناسلىق نۇرپەگ ئۆلتۈرۈۋېتىلگەن.



2 - قىسىم

بىز ئۈچۈن بولۇۋاتقان ئىچكى - تاشقى بۆلگۈنچىلىك ھەرىكەتلەر

ئىچكى جەھەتتە:

1950 - يىلدىن 1990 - يىلغىچە ئاپتونوم رايونىمىزدا كۆرۈلگەن ۋە يۈز بەرگەن مىللىي تەشكىلات ھەم ۋەقەلەرنىڭ بىر قىسمىنى تۆۋەندىكىچە ئەسلەش مۇمكىن:

1 - «شەرقىي تۈركىستان خەلق ئىنقىلابى پارتىيىسى» (قىسقارتىپ «شەرقىي تۈركىستان پارتىيىسى» دەپمۇ ئاتىلىدۇ) بۇ پارتىيە شىنجاڭنى مۇستەقىل قىلىپ «شەرقىي تۈركىستان جومھۇرىيىتى» قورۇشنى تەرغىپ قىلىدۇ.

2 - «شەرقىي تۈركىستان ياشلار پارتىيىسى»

3 - «شەرقىي تۈركىستان ئىسلام پارتىيىسى» بارىن يېزىسىدا يۈز بەرگەن «ئەكسىلىنقىلابىي» توپلاڭنى باستۇرۇش جەريانىدا «شەرقىي تۈركىستان ئىسلام پارتىيىسى» پاش بولۇپ، ئۇنىڭ كاشغەر، تۇرپان ۋە باشقا جايلاردا شۆبىلىرىنىڭ بارلىقى سېزىلدى.

4 - «تىيانشان دېموكراتىيە ئىتتىپاقى» ئۇ پۈتۈن شىنجاڭدىكى مۇسۇلمانلار بىرلىشىپ دېموكراتىيە ۋە مۇستەقىللىق يولىدا كومپارتىيىگە قارشى ئاخىرغىچە قانلىق جەڭ قىلىمىز دەپ جار سالغان.

5 - «شەرقىي تۈركىستان مۇستەقىللىق تەشكىلاتى» بۇ تەشكىلات سوتسىيالىزمغا قارشى تۇرۇش، خەنزۇلارغا قارشى تۇرۇش، خەنزۇلارنى ئىچكىرىگە كېتىشكە مەجبۇرلاش، «شەرقىي تۈركىستان



جۇمھۇرىيىتى قورۇش» نى مەقسەت قىلغان .

6 - «ئۇچقۇن تەشكىلاتى» بۇ تەشكىلات 9 جايغا ئەكسىلىنىنقىلابىي ئالاقىلىشىش خىتى يازغان . قورال - ياراق ئىزدەپ، مەخپىي ھالدا قوراللىق توپىلاڭ قوزغاشنى، شىنجاڭنى مۇستەقىل قىلىشنى پىلانلىغان .

7 - «ئىلى ئۇچقۇن ئىتتىپاقى» بۇ تەشكىلات جەنۇبى شىنجاڭ، تۇرپان، ئۈرۈمچى قاتارلىق جايلاردىكى ئەكسىلىنىنقىلابىي تەشكىلاتلار بىلەن ئالاقە باغلاپ، قورال - ياراق يىغقان .

8 - «ئاقسۇ 24 - سىنتەبىر تەشكىلاتى» بۇ تەشكىلات كوچا، شايار، توخسۇن ناھىيىلىرىگە كېڭەيگەن .

ھەرىكەت ئەنزىلىرى: شىنجاڭدا 1985 - يىلىدىن كېيىن ئەكسىلىنىنقىلابىي شۇئار چاپلاش، ئەكسىلىنىنقىلابىي تەشۋىقات ۋاراقلىرىنى تارقىتىش دىلولىرى كۈچەيگەن . 1989 - يىلى يۈز بەرگەن ئەكسىلىنىنقىلابىي سىياسىي دېلو 174 بولۇپ، 1988 - يىلىدىكى 153 تىن 14,8 پىرسەنت كۆپەيگەن .

1990 - يىلى 1 - ئايدىن 5 - ئاينىڭ 21 - كۈنىگىچە جەنۇبى شىنجاڭدىكى ئۈچ ۋىلايەت، ئىككى ئوبلاستتا بۇنداق دېلو 54 قېتىم يۈز بەرگەن .

تاشقى جەھەتتە:

1 - «شەرقىي تۈركىستان خەيرىيەت فوندى جەمئىيىتى...» ئۇنىڭ باش شىتابى تۈركىيىدە .

2 - «شەرقىي تۈركىستان مىللىي بىرلىك ئىتتىپاقى» ئۇنىڭ باش شىتابى تۈركىيە ئىستانبۇلدا .

3 - «شەرقىي تۈركىستان، تىبەت، مۇڭغۇل مىللىي بىرلىك



- ئىتتىپاقى» ئۇنىڭ باش شىتابى تۈركىيە ئەنقەرەدە.
- 4 - «شەرقىي تۈركىستان ئازاتلىق تەشكىلاتى» ئۇنىڭ باش شىتابى تۈركىيە ئەنقەرەدە.
- 5 - «شەرقىي تۈركىستان قازاق، تۈرك خەيرىيەت فوندى جەمئىيىتى» باش شىتابى تۈركىيە ئىستانبۇلدا.
- 6 - «شەرقىي تۈركىستان موساپىرلار پاراۋانلىق، ھەمكارلىق جەمئىيىتى» باش شىتابى تۈركىيە ئىستانبۇلدا.
- 7 - «دۇنيا ئىسلام ئىتتىپاقى ئوتتۇرا ئاسىيا مۇسۇلمانلار خىزمىتى باشقارمىسى» باش شىتابى سەئۇدى ئەرەبىستاننىڭ رىيادتا.
- 8 - «شەرقىي تۈركىستان ياشلار پارتىيىسى» ئۇنىڭ باش شىتابى پاكىستان گىلگىت شەھىرىدە.
- 9 - «شەرقىي تۈركىستان بىرلىك سېپى» باش شىتابى ئالماتا شەھىرىدە (ئالمۇتدا).
- 10 - «شەرقىي تۈركىستان ۋەتەن قۇتقۇزۇش كومىتېتى باش شىتابى ئالماتا.
- 11 - «شەرقىي تۈركىستان ئازاتلىق كومىتېتى» باش شىتابى ئالماتا.
- 12 - «شەرقىي تۈركىستان ۋەتەنپەرۋەر ئۇيغۇرلار مەركىزى» ئۇرنى قازاقىستان، ئۆزبېكىستان، قىرغىزىستان قاتارلىق دۆلەتلەردىكى مىللىي بۆلگۈنچىلەر بىرلىشىپ تەشكىل قىلغان.
- 13 - «ئامېرىكا - تۈركىستان مىللىي مۇستەقىللىق ئىتتىپاقى» باش شىتابى نيۇيۇرۇكتا.
- 14 - «ياۋرۇپا ھۆرلۈك ئاۋاز رادىئو ئىستانسىسى» ئۇنىڭ باش شىتابى گېرمانىيىنىڭ ميونخېن شەھىرىدە.

15 - «قازاق، تۈرك ئىجتىمائى، مەدەنىيەت ھەمكارلىق جەمئىيىتى» باش شىتابى مېۋىخېنىدا.

غەربىي ئاسىيا، ئوتتۇرا ئاسىيا، ئامېرىكا، گېرمانىيەلەردىكى مىللىي بۆلگۈنچى تەشكىلاتلار دۇنيادىكى سۇتسىيالىستىك دۆلەتلەرگە، جۈملىدىن بىزگە مىللىي بۆلگۈنچىلىك يۈزگۈزۈپ كېلىۋاتىدۇ. بولۇپمۇ ئاساسلىقى شىنجاڭغا قارىتا جىددىيىراق. بۇ ماتېرىيال: 1990 - يىل 5 - ئاينىڭ 31 - كۈنى ۋاڭ ئىنماۋنىڭ سىياسىي كىڭەش ئاپتونوم رايونلۇق 6 - نۆۋەتلىك كومىتېتى دائىمىي كومىتېتىنىڭ 10 - سانلىق كېڭەيتىلگەن يىغىنىدا بەرگەن دوكلاتىدىن ئۈزۈندە قىلىندى. بۇ دوكلات 1990 - يىل 6 - ئاينىڭ 22 - كۈنى ئاپتونوم رايونلۇق پارتكوم ئىشخانىسىنىڭ 001063 نومۇرلۇق مەخپىي ھۆججەتنى قىلىپ «كۆرۈپ قايتۇرۇش» شەرتى بىلەن تارقىتىلغان ئىدى.

1990 - يىل 9 - ئاي ئۈرۈمچى

ئوپىران پاجىئەسى

(تەزىيە ئەسلىمىسى)

1992 - يىل قاغىلىق - كورلا

1992 - يىلى 8 - ئاينىڭ 24 - كۈنى قاغىلىقنىڭ ئەڭ يىراق (چەتئەلگە پاسلىق كېلىدىغان) تاغلىق زېمىنى (شېخشۇ يېزىسىنىڭ قولائالغۇ يۇرتىغا تەۋە) رەسكەم ئىگىزلىگىدىكى شىر قۇۋۋەت دارىسى بىلەن ئوپىران دەريا ئارىلىقىدا (دېڭىز يۈزىدىن تەخمىنەن 4600 مېتىر ئىگىز ئىدىرلىقتا يولسىز دالادا تەمتىرەپ، ئاشلىق ۋە يول ئازاۋىدىن ھالسىراپ كېتىپ بارغان 7 ئۇيغۇر يىگىت (چوڭى 27، كىچىكى 21 ياش) قاغىلىقتىن تىك ئۇچار ئايروپىلان



بىلەن قوغلاپ بارغان ئاپتوماتلىق 13 ئەسكەر تەرىپىدىن دەل ئوپىران دەرياسى بويىدا نابۇت قىلىۋېتىلدى. بۇ چاغ كۈندۈز سائەت 2 ئىدى. يەنى ئەسكەرلەرگە تەسلىم بولۇشنى رەت قىلىپ، قارشىلىق كۆرسىتىپ ئېلىشقان ئىككىسى ئوق بىلەن ئىتىپ تاشلاندى. (2 جەسەت قاسساپ پارچىلىۋاتقان گۆشتەك تىتىۋېتىلدى.) تولۇق تەككۈزۈلگەن 10 پاي ئوق بىلەن ئىككى يىگىتنىڭ بېلىنىڭ ئاستى تەلتۈكۈس تىتىپ تاشلاندى. بىر يىگىت قېچىپ ئوپىران دەرياسىغا سەكرەپ كۆزدىن غايىپ بولدى. 2 يىگىت قارشىلىق ئۈستىدە باغلاپ - تۈشەپ ئېلىندى. شۇنداق قىلىپ ئۆلۈك - تىرىك 6 يىگىت شۇ كۈنى سائەت 5 تە تىك ئۇچار ئايروپىلانغا قاچىلىنىپ قاغىلىق بازىرىغا ئېلىپ كېتىلدى. بىرسى سۇدا غايىپ بولدى. ئۇلارنى قوغلاپ تۇتۇش جېڭىگە قاغىلىق ناھىيىلىك ساقچى ئىدارىسىنىڭ باشلىقى گوجىشەن (خەنزۇ)، ئۇنىڭ مۇئاۋىن (پۇجۇجاڭ) سىت ھۇشۇرلار قوماندانلىق قىلدى. (بۇيرۇق گوجىشەندىن، ئىجرا قىلىش سىت ھۇشۇردىن بولدى.) 13 تاللانغان ئەسكەرنىڭ 6 سى خەنزۇ (كىچىك پىلىمۇتولۇق)، قالغان 6 سى ئۇيغۇر (ئاپتوماتلىق)، بىرسى تاجىك (تاپانجا ۋە بومبا ئالغان) 6 ئۇيغۇر ئەسكەردىن ناھىيىلىك ساقچى سىياسىي قوغداش بۆلۈمىنىڭ ساقچىسى ساۋۇت ئۆزى بىلەن ئېلىشقان بىر يىگىتنى دەل جايغا ئېتىپ ئۆلتۈرۈشتە خىزمەت كۆرسىتىپ ئەنگە ئېلىندى. كېيىن شىنجاڭ بويىچە نەمۇنچى مۇكاپاتى ئالدى. گوجىشەن بۇ قېتىمقى خىزمىتى ئۈچۈن كاشغەر ۋىلايەتلىك ساقچىغا يۆتكىلىپ ئەمىلى ئۆستى. يۇقىرىقى ئۆلۈك - تىرىك 6 ئۇيغۇرنى ماشىنا بىلەن مەلۇم ئارىلىققا ئاپىرىپ قويغان مەجىد تۇراپ ۋە باشقا مۇشۇ ئىشقا چېتىشلىق دېگەن 20 قاغىلىقلىق «چوڭ جىنايەتچى» مۇ 8 - ئاينىڭ 28 - كۈنى ئايروپىلان بىلەن ئۈرۈمچىگە يۆتكەپ كېتىلدى. ئۈرۈمچىدە ھەربىي ساقچى، خەۋپسىزلىك ئورۇنلىرىدىن 100 دەك كىچىك ماشىنا

ئىستانسىدىن ئۇلارنى قورشاپ تۇرمىگە يۆتكىدى. ۋەقەنىڭ ئەسلى جەريانى مۇنداق: قاغىلىق ناھىيىلىك خەلق ئىشلار ئىدارىسىنىڭ باشلىقى ھەم ئۇلارنى ئوپىران بويىدا بايقاپ ھۆكۈمەتكە سىمسىز تېلېگرامما ئارقىلىق خەۋەر قىلغان مەشھۇر «سەزگۈر» — سادىق پىداكار قاغىلىق يېتىم لوقۇملۇق تەخمىنەن سىت (توختى مۇھەممەد سىت) بۇ ۋەقەنىڭ ئۆزى بىلگەن جەريانى توغرىسىدا مۇنداق دېدى:

«... قاغىلىق - تاشقۇرغان چېگرا، تالاش - تارتىشنى ھەل قىلىش ئۈچۈن ئىككى ناھىيە رەھبەرلىكى مۇزاكىرىلىشىپ ئەمەلىي چېگرىنى تەكشۈرىدىغان، رەسكەم يەنى ئۈزۈك خەلقىدىن (بۇ يەردە قەدىمدىن بۇيان چېگرا بېقىپ كەلگەن 19 ئۆيلۈك 119 ئۇيغۇر بار - ئا) بۇ جاينىڭ ھازىرقى ئەھۋالىنى بولۇپمۇ كەشمىر، ئافغان تەرەپلەرگە قاچىدىغان قاچقۇنلارنىڭ مەخپىي ئۆتۈشۈپ تۇرىدىغان يوللىرىنى بايقاپ تۇرغان - تۇرمىغانلىقىنى بىلىش مەقسىتىدە بىردىن ۋەكىللەر گۇرۇپپىسى تەشكىللەپ، بۇ يەرگە ماڭغۇزغان ئىدى. مەن ۋە مېنىڭ مۇئاۋىنىم - قاغىلىق چارۋىچىلىق ئىدارىسىنىڭ باشلىقى تاجىك سېغى جېلىل باشچىلىقىدىكى 8 كىشىلىك گۇرۇپپا 8 - ئاينىڭ 16 - كۈنى قاغىلىقتىن ماشىنا بىلەن يولغا چىقىپ - مازاردارا رايونىدا ماشىنىدىن ئايرىلىپ (ماشىنا يولى يوق يەردە) پىيادە 36 كىلومېتىر غەربكە بۇرۇلۇپ مېڭىپ ئوپىران بويىغا كەلدۇق. ئەتىسى ئۈزۈككە ئۆتتۇق. ئۇ يەردە بىزنى تاشقۇرغان گۇرۇپپىسىنىڭ باشلىقى مونۇي تابلدى، ئۇنىڭ مۇئاۋىنى بىر خەنزۇ يەنە 6 تاجىك ساقلاپ تۇرغان ئىكەن. ئۈزۈكتە بىللە قوندۇق. 8 - ئاينىڭ 21 - كۈنىگە كەلگەندە چېگرا تەكشۈرۈشكە (ئوتلاق تەكشۈرۈش باھانىسى بىلەن) چېگرا بويلاپ كۈزىتىش سەپىرىنى باشلىدۇق. 2 كۈندىن كېيىن يەنى 23 - كۈنى بىز بىر توپ ئادەم ئوپىران دەرياسىنىڭ نېرىقى قېشىدا (بىز بىلەن 200 مېتىر ئارىلىقتا) يات بىر ئادەمنىڭ



دەريادىن ئۆتۈشكە تەمىنلەش ئارقىلىق قارىسىنى كۆردۈق. بۇ يەردىن كەشىمىر تەۋەسىگە 15 - 16 كىلومېتىر، ئافغان تەۋەسىگە تەخمىنەن 25 كىلومېتىر ئەتراپىدا كېلەتتى. ئارقىدىن ئالتە ئادەم دەريا بويىغا پەيدا بولدى. لېكىن بىز ئۆزىمىزنى ئۇلارغا كۆرسەتمىدۇق. كۆزىتىپ چېگرىدىن چەتئەلگە ئوغۇرلۇقچە (قېچىپ) ئۆتۈپ كېتىدىغان كىشىلەر ئىكەنلىكىدىن گۇمان قىلدۇق. چۈنكى 1 - ئۇلارنىڭ ھەممىسى بىر خىل كىيىنگەن شەھەر - بازار قىياپەتلىك، چاچلىق، شەپكىلىق، قاپاقلىق، كالتە كىيىملىك بەرجەس (قاۋۇل) غەيرى يىگىتلەر ئىدى. 2 - دىن ھەر بىرى بىردىن بويا يۇدۇلغان بولۇپ، بوپىلىرى ئارىسىدىن غەلىتە سايمان - تاپانچا، بومبىغا ئوخشاش نەرسىلەر، سومكا ۋە غىلاپقا ئوخشاش ئەگرى - بۈگرى تۈگۈنچەكلەر بىلىنىپ تۇراتتى. 3 - تەشكىللىك ۋە تەرتىپلىك ئادەملەردەك (بىرلا باشلامچىنىڭ ئاغزىغا قارايدىغاندەك) سىزىلەتتى... ھەممىسىدىلا پىچاق ئېسىقلىق تۇرغانلىقىنى كۆردۇق.

دېمەك، ئۇلار ئادەتتىكى يولۇچى، پۇقرا، سودىگەر ياكى ئازغۇن ئادەملەردىن ئەمەسلىكى ئېنىق ئىدى. ئۇلار دەل بىز كۆرگەن كۈنى كەچ بولۇپ قىلىپ دەريادىن ئۆتەلمەي تاشلىقتا قونۇپ قېلىشتى. بىز پايلاقچى قويدۇق. شۇ كۈنى كېچە سائەت بىر بىلەن مەن، سېخى جېلىل ئىككىمىز سىمىز تېلىگىراپ تېخنىكىسى ئارقىلىق بۇ ئەھۋالنى قاغىلىق ناھىيىلىك ساقچى باشلىقى گۈجىشەنگە خەۋەر قىلدۇق. 24 - كۈنى گۈجىشەن سىت ھۇشۇرلار 13 ئەسكەر بىلەن تىك ئوچار ئايروپىلاندا بېرىپ ئۇلارنى تەلتۈكۈس تارمار قىلدى. بىزنىڭ خىزمىتىمىزنى ئەنگە ئالدى...

كېيىن ئۇقساق ئۇلار 90 - 91 - يىللىرى ئىچىدە ئۈرۈمچى كوچىلىرىدا ئاپتۇۋۇزلارنى پارتلاتقان، شاياردا ھۆكۈمەتنىڭ 500 مىڭ يۈەن پۇلىنى بۆلىدىغان. خوتەن ۋىلايەتلىك تاشقى سودا ئىدارىسىنىڭ پۇللىرىنى بۆلۈپ كەتكەن... ئالاھىدە چوڭ لۈكچەك بۇلاڭچىلار

ئىكەنلىكى مەلۇم بولدى...»

(بۇ سۆھبەت 9 - ئاينىڭ 16 - كۈنى قاغىلىق بازىرىدىكى شۇ باشلىقنىڭ ئۆيىدە بولغان ئىدى - ئا.)

بۇ قېتىم ئۇلارنى قوغلاپ تۇتۇشقا قاتناشقان ھەم تۇتۇلغان تىرىكلەرنى مەخسۇس كامىرىدا بىر ئاخشام ساقلىغان قاغىلىق ساقچى ئابدۇرەھىم (ئىسمىنى ئاشكارىلىماسلىقىنى تەلەپ قىلغان سىياسىي قوغداش بۆلۈمىنىڭ ساقچىسى)... 10 - ئاينىڭ 3 - كۈنى مۇنۇلارنى بايان قىلدى: «بۇ جىنايەتچىلەر 90 - يىلنىڭ ئاخىرلىرىدىن ئېتىبارەن مەملىكەت بويىچە ئىزدەپ تۇتۇش جاكارلانغان چوڭ جىنايەتچىلەر دەپ قارالغانلارنىڭ بىر قىسمى ئىكەن. بىزنىڭ جۇجاڭ ۋە يۇقىرىدىن مۇشۇ ھەقتە ئوقۇشۇپ كەلگەن ئالاھىدە مەخپىي خىزمەت خادىملىرى بىزگە شۇنداق ئۇختۇرغان ھەم ناھىيىمىز تەۋەسىدە بۇلارنىڭ پەيدا بولۇپ قېلىش ئېھتىمالىنى ئەسكەرتكەن ئىدى. دېمەك، مېنىڭچە شۇلار مەسىلىسىدە بۇ ناھىيە قاتتىق گۇمانلىق جاي ھېسابلىناتتى. تارىختىن بۇيان چەتكە قاچىدىغانلارمۇ مۇشۇ زېمىندىن قېچىپ تۇرغان چېگرا ھېسابلانغانلىقى ئۈچۈنمىكەن 90 - يىلنىڭ ئاخىرلىرىدىن ئېتىۋارەن قاغىلىق ھۆكۈمەت كۈچلىرىنىڭ قاتتىق قامالى ئاستىدىكى سىرلىق جايغا ئايلىنىپ قالغان ئىدى. پۈتۈن يېزا - كەنت، تاغ - سەھرالار «سودىگەر»، «دوختۇر»، «تاش كان ئىزدىگۈچى»، «تەپتىش»، «يېتىمچى»، «قەلەندەر»، «موللا» قىياپىتىدە 1000 دىن ئارتۇق پايلاقچى (بۇ ناھىيە تەۋەسىدە) بىر يىلدىن جىقراق كۈزۈتۈش، بايقاش خىزمىتىدە بولدى. مەنمۇ... ساقچى بۆلۈمىنىڭ ئادەتتىكى ساقچىلىقىدىن مۇشۇ خىل جاپالىق خىزمەتكە قاتنىشىپ (تاغ يوللىرىنى تېپىپ، كۆرسىتىپ، نەتىجە يارىتىپ) ناھىيىگە ئۆسكەن ئىدىم. دەرۋەقە 92 - يىل 7 - ئاي

(1) جۇجاڭنىڭ بۇ مەلۇماتى قويۇن ئۇنئالغۇسىغا ئېلىۋېلىنغانى بويىچە خاتىرىلەندى.



ئاخىرلىرىدا بۇ جىنايەتچىلەرنىڭ قاغىلىق، گۇما، ياركەند، پوسكام تەۋەلىرىگىمۇ كېلىپ ھەرىكەت قىلىشۋاتقانلىقى بايقىلىپ قالدى. قاغىلىقتا بۇلارنى تۇتۇش قوماندانلىق ئورنى قۇرۇلدى. مەركەز، ئاپتونوم رايون، كاشغەر ۋىلايىتىدىن كەلگەن سىرلىق ئەمەلدارلار قۇماندانلىق ئورنىدا تۇتۇشنىڭ بىر يۈرۈش ئاشكارا چارىلىرىنى جەمئىيەتكە تۆۋەندىكىچە ئۇختۇردى.

ئۇختۇرۇشقا:

1)... ئۇلار ئادەتتىكى ئوغرى بۇلاڭچى ئەمەس، ۋەتەن بىرلىكىنى پارچىلايدىغان ئەكسىيەتچى تەشكىلاتنىڭ قوراللىق ئادەملىرى، پۈتۈن جەمئىيەت ئۇلارنى تۇتۇشى، كۆرسە خەۋەر قىلىشى لازىم. بۇ مەجبۇرىيەت، شۇلاردىن بىرنى تۇتۇپ بەرگەن كىشىگە 20 مىڭ يۈەن، كۆرسىتىپ قويغانلارغا 10 مىڭ يۈەن، بار يېرىنى دەپ بەرگەنلەرگە 5 مىڭ يۈەن نەخ پۇل مۇكاپات بېرىلىدۇ. نېمە تەلۋى بولسا ھەل قىلىپ بېرىلىدۇ، دېيىلگەن.

2) تېلېۋىزوردا، رادىئو ئۈزۈلىدا بۇ تەدبىر ئۇدا 11 كۈن ئېلان قىلىندى. (سۈرەتلىرى كۆرسىتىلدى. يۇرتى، ئىسىم فامىلىسى ئۇختۇرۇلدى).

3) ئۇختۇرۇشتا يەنە، ئەگەر ئۇلاردىن بىرەرسىنى ماشىنا... لىرىدا ئولتۇرغۇزۇپ بىر يەردىن يەنە بىر يەرگە سەۋەنلىك بىلەن (يا بىلمەي، تونماي) يۆتكەپ قويغانلار سىزىلىپ قالسا 10 مىڭ يۈەن جەرمان ئېلىنىدۇ. ئۆزلىكىدىن مەلۇم قىلسا يەڭگىللىتىلىدۇ. بىلىپ يۆتكىگەنلەر بولسا ئۆزى قولغا ئېلىنىدۇ. ماشىنىسى، مال - مۈلكى مۇسادىرە قىلىنىدۇ. بىلمەي بىر كېچە قوندۇرغانلار بولسا 10 مىڭ يۈەن جەرمان ئېلىنىدۇ. تۆۋەن نامە يازدۇرىلىدۇ. بىلىپ قوندۇرغانلار بولسا 10 مىڭ يۈەن جەرمانە تۆلەيدۇ. ئائىلە باشلىقى قولغا ئېلىنىدۇ.

4) ئۇلارغا بىلىپ تۇرۇپ يول باشلىقان، ئۇزۇق - تۈلۈك، تۇرالغۇ

جاي بىلەن تەمىنلىگەن، قاتناش جەھەتتىن مەدەت بەرگەن، يۈشۈرۈلگەن، ھۆكۈمەت مەخپىيىتىنى دەپ قويغانلارنىڭ ھەر قاندىغى شۇ جىنايەتچىلەرگە ئوخشاشلا قولغا ئېلىندۇ. ئوخشاشلا ئېغىر جازاغا تارتىلىدۇ. تۈگىشىدۇ...» دېيىلگەن. (مۇشۇ ئېلان بېسىلغان 2 ۋاراق قەغەزنى ساقچى ماڭا كۆرسەتتى، ئوقۇپ كۆرۈڭمۇ).

تاغدىن (پادىچىلىقتىن) چۈشۈپ ناھىيە ساقچىسى، ھۆكۈمەت خادىمى بولغان بۇ قوراللىق نوچى قانداقتۇر بىلگەنلىرىنى ماڭا «بىلەرمەن»، «ئەقىللىق» ئېرىپ سۈپىتىدە قىزىقىپ سۆزلەيتتى. ئۇ - دېدى: «بۇ قاچقۇنلاردىن تېپىلغان قورال چەتنىڭكى، جۇڭگودا يوق، بەك يامان قوراللار ئىكەن. تولىسى سېرىق تاپانچا، خەۋەرلىشىش سايمانلىرى، قوراشتۇرغىلى بولىدىغان ئاپتومات، كىچىك بومبا... 40 مىڭ يۈەندىن جىقراق ئامېرىكا پۇلى بارىكەن. ئۇلارنىڭ ھەر بىرى بىردىن چوڭ باشلىقكەن. ئافغانىستاندىكى ھېكمەتپار پارتىزانلىرى بىلەن ئالاقىسى — زىچ بىرلىكى بارىكەن. ئۆزلىرىنى «شەرقىي تۈركىستان ئىسلام غازاتچىلىرى» نىڭ ئالاقە ئۆمىكى دېيىشىدىكەن. مەجلىسكە مىڭىپتىكەن... ھۆكۈمەت بۇلارنىڭ تىرىك تۇتۇلغانلىرىنى تەپسىلىي سوراق قىلغاندا ئۇلارنىڭ يول باشلىغۇچى باشلىقى بۇگەپلەرنى تاپشۇرۇپتۇ. مەلۇم بولۇشىچە قاغىلىق، شايار، توخسۇ، كوچار، ئۈرۈمچى، پىچان.... لاردا ئۇلارنىڭ مۇھىم مەخپىي تەشكىللىرى، بىرلەشكەن كۆپلىگەن شىركىلىرى بارمىش...»

مەن بۇ ساقچى بىلەن بىر ماشىنىدا ئاز كەم تۆت سائەت بىللە بولدۇم. دېمەك، ئاددىي ماختانچاقلىقى بىلەن خۇددى ئەخلەتنىڭ ئارىسىدىن تېپىلغان قەغەز ئاچقۇچتەكلا رول ئوينىغان بۇ كىشى تېخى مەندىن بۇگەپلەرنى پەقەت جەمئىيەتكە يېيىۋاتماستىن تەۋسىيە قىلدى. چۈنكى ئۇ، كەلگۈسىدىن ئېھتىيات قىلاتتى. مەنمۇ «خۇددا ھەقىقىي دېمەيمەن» دەپ ماشىنىدىن يول ئۈستىدە چۈشۈپ



قالغان ۋاقىتىدا، كېيىن يەنە كۆرۈشۈش ئۈمىدى بىلەن ئۇنىڭ يېنىدا ئوبدانلا بىر بوخچامنى «ئۇنتۇپ» قىلىپ چۈشۈپ كەتتىم. نېمىلا بولمىسۇن بۇ گەپلەرنىڭ مەزمۇنى، ئورامى ئۇمۇمەن پاكىت ئىدى. بۇنى قاغىلىق ساقچى ئىدارىسىنىڭ گېپى دېيىشكىمۇ بولاتتى.

بۇ ھەقتە مېنىڭ بىۋاسىتە ئىزدىنىش، (جەمئىيەتتىن ئىگەللەش) جەريانىدا ئۇققانلىرىم مۇنداق: بۇ يەتتە يىگىت 1 - ھەمد تالىپ (ئابدۇلھەمىد قارى) 27 ياش، كۇچار ئالا قاغىلىق، 2 - خەلىل ئالتۇن 25 ياش، كۇچار ئالا قاغىلىق، 3 - مۇھەممەد ئىمىن يۈنۈس 23 - ياش، كۇچار ئالا قاغىلىق، 4 - مۇھەممەد ئىمىن سىيىت، كۇچار ئۈچ ئۆستەڭلىك، 5 - مۇھەممەد ئىمىن ئابدۇۋەلى، كۇچار كۆلچى مەھەللىلىك، 6 - ئىدرىس خان 28 - ياش، قاغىلىق ئۇشاقباشلىق. (بۇلارنىڭ باش يېتەكچىسى يەنە بىرىسىنىڭ قاغىلىقلىق ئىكەنلىكىنى بىلگەن بولساممۇ نام - ھالىنى ئىنىقلاش مۇمكىن بولمىدى.) ئاپتونوم رايونلۇق ج خ نازارىتى نامىدا جەنۇبى شىنجاڭدىكى بارلىق ناھىيىلەرگە تارقىتىلغان ئۇختۇرۇشتا پۈتۈن كۈچ بىلەن ئۇلارنى (جەمئىيەت مۇقىياسىدا ئوچۇق) ئىزدەپ تۇتۇش تەلەپ قىلىنغان. شۇ تەلەپ ئاساسىدا توخسۇ (شىنخا) ناھىيىلىك ج خ ئىدارىسىنىڭ 92 - يىل 7 - ئاينىڭ 20 - كۈنى ناھىيىلىك تېلېۋىزور ئىستانسىسىدا چىقارغان ئېلاننىڭ مەزمۇنى مۇنداق: «... بۇ ئەكسىيەتچىلەر 1991 - يىلى 11 - ئاينىڭ 12 - كۈنى شاياردا 500 مىڭ يۈەننى بۇلاش ئەنزىسىنى سادىر قىلغان. ئۈرۈمچى كۈچلىرىدا كۆپ قېتىم ئاپتوۋۇز پارتلىتىش ۋەقەلىرىنى پەيدا قىلغان. بۇ جىنايەتچىلەر مۇشۇ كۈنلەردە ناھىيىمىز تەۋەسىدىمۇ پەيدا بولۇش ئېھتىمالى بار. ھۆكۈمەت بۇ ھەقتە يىپ ئۈچى بىلەن تەمىنلىگەنلەرنى ئالاھىدە مۇكاپاتلايدۇ. قانات ئاستىغا ئالغان، يانباسقانلار سىزلىسە

(1) بۇ بوخچىدا قىسمىتى 370 يۈەنلىك ۋەج بار ئىدى.

قاتتىق جازالايىدۇ...» بۇ خىل بۇيرۇق خاراكتېرلىك ئېلان ئۇدا 5 كۈن ئاڭلىتىلغان. دەرۋەقە بۇ يەتتە يىگىت مېنىڭچە بىر - بىرى بىلەن بۇرۇن تۇنۇشقان، تېپىشقان نىيەتداشلار بولۇشى مۇمكىندەك قىلىدۇ. جەمئىيەتتە بەزىلەر ئۇلارنى ئوتتۇرا مەكتەپلەرنى ھەتتا ئالى مەكتەپلەرنى پۈتتۈرۈپ ئىش تاپالمىغان ياشلاردىن چىققان قارام ياشلاردىن بولۇشى مۇمكىن، دېيىشىسە، يەنە بەزىلەر «تالىپ» بالىلارمىش... دېيىشىدۇ. ئۇلارغا نىسبەتەن جامائەت پىكىرى ھەر خىل، لېكىن نېمىلا بولمىسۇن مېنىڭچە ئۇلار شەخسىي جان باقارلار ياكى جەمئىيەت ئۈچۈن «قارام بوزۇقلار...» بولماسلىقى مۇمكىن. دەرۋەقە ھۆكۈمەت ئۇلارنى تۇتۇشقا قاتتىق باش قاتۇردى. «ئىنتايىن چوڭ سىياسىي ئەنزە»، «مىللىي بۆلگۈنچىلەرنىڭ قولى بار...» دېگەندەك سىياسىي پۇراقنى جەمئىيەتكە يايىدى. يوللارنى قاتتىق قامال قىلدى. نۇرغۇن بالىلارنى گۇمان بىلەن تۇت - تۇت قىلىۋەتتى. كونا مىللەتچىلەرنى، گۇمانلىق مىللەتلەرنى قاتتىق مەخپىي رىجىم ئاستىغا ئالدى. نۇرغۇن جايلاردا مۇشۇنداق گۇمان تۈپەيلىدىن گۇناھسىز ئۇيغۇر بالىلىرى دۈمبالاندى. ئۆلتۈرۈلدى. قامىۋېتىلدى... بۇ ھۆكۈمەت نەزىرىدىكى «چوڭ سىياسىي ئەنزە»گە تەۋە ئېنىق پاكىتلىق قىلمىشلار ئىدى، ئەلۋەتتە. قاغىلىقلىق بەزىلەر «... ئۇلارنىڭ قاغىلىق ناھىيىسىنىڭ بوكسۇڭزى دېگەن يېرىدە مەشىق قىلىش، جان ساقلاش بازىسى بار ئىكەن. يېقىندا ھۆكۈمەت تېپىۋالدى» دېيىشتى.

راست دېگەندەك 92 - يىلى 6 - ئاينىڭ ئاخىرلىرىدا قاغىلىقنىڭ بوكسۇڭزى دېگەن يۇرتنىڭ بىر تەرىپى كەنت، بىر تەرىپى كەڭ چۆل بىر مەھەللىسىدە ھۆكۈمەت كىشىلەر ھەرىكەت قىلغان بىر چوڭ يەر ئاستى لەخمە (چوڭقۇرلىقى 20 مېتىر، ئۇمۇمى ئورنى 100 مودىن جىقراق) ھەرىكەت بازىسىنى تېپىۋالغان.

بەزىلەر بۇ لەخمىنى شۇ يەرلىك ئابدۇلھەكىم ھىسامىدىن



ياسىغانمىش دېيىشىدۇ. ھېلىقى ساقچى بۇ لەخمە ھەققىدە ئاڭلىغانلىرىنى تەكىتلەپ يەنە مۇنداق دەيدۇ: «ئۇلار بۇ يەر ئاستى بازىنى بارىن ۋەقەسى بولغان چاغلاردىلا بىنا قىلغانمىش... بۇ ئۇلارنىڭ جانبازلىق (چامباشچىلىق) قۇرال بىلەن قارىغا ئېتىش، پىچاقبازلىق، ھەربىي چېنىقىشى... يىغىلىپ پائالىيەت قىلىش... ئورنى ئىكەن. 100 دىن جىقراق ئادەم مەشىق قىلالايدىكەن. قونالغۇ قىلالايدىكەن...»

مېنىڭ ئىزدىنىپ تاپقان مەلۇماتلىرىم بويىچە بۇنى مۇنداق پەرەز قىلىشقا ئورۇن چىقىدۇ. يۇقىرىقى 7 يىگىت 90 - يىلىدىن ئېتىۋارەن «يېتىمچى» بولۇپ، شىنجاڭنى چۆڭلەپ يۈرۈپ تېپىش، ئۇيۇشۇپ (تەشكىلات بولۇپ) ئۆز ئالدىغا مۇشۇ ھاكىمىيەتكە قارشى ھەرىكەت قىلىش ۋە ئۇنى تەدرىجى كېڭەيتىش، قورال، ئىقتىساد توپلاش، ھاجەتلىك كىشىلەرنى تاللاپ ئۆزىگە تارتىش، ئاقىۋەت ئىنقىلاب قوزغاش — «غازات قىلىش»، چەتئەل بىلەن ئالاقە ئورنىتىشقا ئۇرۇنۇش، مەخپىي بۇزۇش، تېررورلۇق قىلىش ھەرىكەتلىرىنى ئېلىپ بېرىش... ئىشلىرىنى داۋاملاشتۇرغان. سەپ كېڭەيتكەن. 6 تال قۇرال تېپىپ قوراللانغان. ئەمما 91 - يىلىنىڭ ئاخىرلىرىدىن ئېتىۋارەن ھۆكۈمەت پايلاقچىلىرى بۇلارنىڭ ئۈرۈمچى، ئاقسۇ، كوچار، شايار، توخسۇلاردىكى بەزى ئادەملەرنى قىسمەن سېزىۋالغان ھەم ئىزدەش نۇقتىسىنى ئۈمۈمەن جەنۇبقا بېكىتكەن. تېپىلغان يىپ ئۇچى بويىچە ئىز قوغلاپ يۈرۈپ ئاخىرى ئۇلارنىڭ قىلمىشلىرىنى بىلىشكە قادىر بولغان. قاتناش يوللىرىنى توسۇپ ئاخشۇرۇش، ئۇلارنىڭ يۇرت، مەھەللە، ئاتا - ئانا، ئۇرۇق - تۇغقان، بىلگەن - كۆرگەنلىرىنى نازارەت قىلىش، (باقلاش) ئىشلىرىنى جەمئىيەت دائىرىلىك چوڭ كۆلەمدە داۋام ئەتكۈزگەن. پۈتۈن شىنجاڭدا چوڭ ئىزدەش، تۇتۇش، ئاخشۇرۇش، قاماش، «مىڭلىغان ناھەق ئەنزە بولسا بولسۇنكى بىرمۇ گۇمانلىق ئادەم توردىن قۇتۇلۇپ قالمىسۇن» دېگەن خىزمەت

يۆنىلىشى بويىچە جىددى ئاخشۇرۇش ئەۋج ئالدۇرۇلغان. نەتىجىدە بۇ يىل 7 - ئاينىڭ 14 - كۈنى بوكسۇگىزىدىكى يەر ئاستى لەخمە پاش بولۇپ قالغان. (بەزىلەر شۇ يۇرتلۇق 2 مېتىر ئىگىز بىر ئادەم «X» پاش قىلىپ قويۇپ 20 مىڭ يۈەن مۇكاپات ئاپتۇ دېيىشىدۇ. لېكىن ئۇ ئادەم شۇندىن كېيىنلا يۇرتتىن غايىپ بولۇپ كەتكەنمىش). ئەمما لەخمىدىكى ئادەملەردىن بىرسىمۇ تۇتۇلماي قېچىپ كەتكەن. لەخمىدىن بىر ماشىنىدەك تەنتەربىيە ئايىغى، رىزىكە مۇش، 100 دەك قۇم ئېسىلغان خالتا، بىرەر ھارۋا كالتەك، 50 نەچچە باكلاشكا قولغا چۈشكەن. يۇقىرىقى 7 يىگىت قاغىلىق تەۋەسىدىكى ئاشۇ ئورنىدىن قاچقان كىشىلەرنىڭ باشلىقلىرىدىن ئىبارەت بولسا كېرەك، ئەلۋەتتە. ئۇلار ئۆز شىرىكلىرىنى ئوبدان قاچۇرۇۋاتقاندىن كېيىن يەتتىسى بىرلىشىپ 8 - ئاينىڭ 17 - كۈنىگىچە مەخپىي تەييارلىنىپ ئاخىرى قاغىلىقلىق «شەخسىي سودىگەر» (تەبەتكە گۈرۈچ يۆتكەپ ساتىدىغان «سودىگەر») تولۇق ئوتتۇرىنى پۈتتۈرۈپ ئىشىنىز قىلىپ، دادىسىنىڭ كۈچى بىلەن ماشىنا سېتىۋېلىپ، رەۋەندىچىلىك يولغا كىرگەن 26 ياشلىق مەجىد تۇراپنىڭ ماشىنىدا قارا قۇرۇم ئىگىزلىككە (قاغىلىق - تەبەت دۆلەت تاشيولى ئارقىلىق) چەتكە كېتىشكە تۇتۇنغان. مەجىد تۇراپمۇ ئۇلارنىڭ ھەر بىرىدىن 200 يۈەندىن كىرا پۇلى ئېلىپ (مېنىڭچە بۇ بىر خىل شەكىلغۇ ئەلۋەتتە) قاغىلىق - تەبەت تاشيول تارماقلىرىنىڭ قاتتىق تەكشۈرۈشلىرىدىن، قاغىلىق تەبەت چېگرىسىدىكى چېگرا مۇداپىئە ئەسكەرلىرىنىڭ سىزىپ قېلىشىدىن ئەندىشە قىلىپ بۇ 7 كىشىنى گۈرۈچنىڭ تىگىگە مەخسۇس ئورۇن راسلاپ ياتقۇزۇپ، ئۈستىدىن 4 توننا (40 تاغار) گۈرۈچ بېسىپ، تېگىشلىك ھۆكۈمەت رەسمىيىتىنى ئۆتەپ يولغا چىققان. 8 - ئاينىڭ 18 - كۈنىگىچە قاغىلىق - تەبەت تاشيولى بىلەن قارا قۇرۇم تاغلىرىنى يېرىپ ئىلگىرىلەپ قاغىلىق بازىرىدىن 222 كىلومېتىر ماڭغاندىن كېيىن مازار تاشيول



بازىسىدا شۇلارنىڭ تەلۋى بىلەن ماشىنىدىن بىر جىلغا ئىچىگە چۈشۈرۈۋېتىپ ئالدى تەرەپكە «گۈرۈچ ساتقىلى» كېتىپ قالغان. بۇ يەتتە كىشى يولباشلىغۇچى ئىدرىس دېگەن يىگىتنىڭ باشلىشى بىلەن بىر كۈن پىيادە مېڭىپ (پىيادە مېڭىشتىن باشقا زادىلا چارە يوق، ئىدىرلىق ئەلۋەتتە.) 2 ئايرىش يول بەندىرىگە دۈچ كەلگەندە، مېنىڭچە بۇ ئىككى يولنىڭ بىرسى - رەسكەم يولى - تاشقورغاننىڭ دەپتەر يېزىسىغا تەۋە رەسكەم ئىدىرلىقىدىن ئافغانىستان تەۋەسىگە كېتىدىغان مەخپىي چىغىر يول، يەنە بىرى گارشىن (لاداخ) ۋادىسى ئارقىلىق كەشمىرگە كېتىدىغان كونا چىغىر يول ئىدى. بۇ يولۇچىلار ئۆزلىرىنىڭ ئەسلىدىكى مۇددىئاسىنى چىقىش قىلىپ 20 - كۈندىن 23 - كۈنىگىچە ئافغان چېگرىسىنى نىشانلاپ رەسكەم (ئۈرۈك) ئىگىزلىكىگە قاراپ تەخمىنەن 36 كىلومېتىر ئىلگىرىلىگەن. لېكىن ئۇلار پۈتۈنلەي يولسىز قارلىق ئىدىرلىقلاردا ئىلگىرىلىگەن. (2) دىن 4 - 5 كۈن ئىسسىق ئىچمىگەن، قۇرۇق نان، سوغۇق سۇ بىلەن ئوزۇقلىنىپ نۆلدىن تۆۋەن 13 - 14 - گىرادۇسلۇق ھاۋاسى شالاڭ دالىلاردا جىسمانى جەھەتتىن خېلىلا ماغدۇرسىزلانغان. (3) دىن 4500 مېتىر ئىگىزلىكتە ئوكسىگېن يېتىشمەي (تىنىق ئالاھىدە نورمالسىزلىشىپ) ئادەتتىكى بىر كۈنلۈك يولنى ئىككى سوتكا مېڭىش ھالىتىگە چۈشۈپ قىلىشقان. (4) دىن ئۇلاردا ئىدىيە جەھەتتە سوبىكتىۋ ئىرادە، قەتئىي نىيەت، تەۋرەنمەس قۇۋۋەت - جاسارەت كۈچلۈك بولغان بولسىمۇ ئەمەلىيەتتە تەجرىبە، تەييارلىق، ئېھتىيات، مۇكەممەل تەدبىر - ئۇسۇل جەھەتلەردە خاملىق كۆرۈلگەن. (قاراملىقنى ئاساس، ئېھتىياتنى ئۈزەكى بىلگەن.) يول ئۈستىدىكى سەزگۈرلىكى، جىددى ھالەت مەۋقەلىرى سۇسلىشىپ، بىخۇت جاسارەتكارلاردىن بولۇپ قېلىشقان. ئالدىن كۈزەتچى ماڭغۇزىمىغان، ئاقىۋەت نەتىجىدە تىك ئۇچار تۇيۇقسىز يەرگە قونغاندىلا دەرھال تەمتىرەش، ھۇدۇقۇش، زەئىپلىكنى ئىپادىلەشكەن. يۈدۈۋالغان

تېخىقلىرىدىكى ئوق، تاپانچىلارنى، پىچاقلىرىنى قوللىرىغا ئېلىشقىمۇ ئۈلگۈرەلمىگەن. 4 تەرەپنى تەڭ قورشاشقا (پىلىمۇت، ئاپتومات، بومبىلارنىڭ ئاغزىغا) توغرىلىنىپ قىرغىن مۇھاسىرىسىدە قالغان. لېكىن شۇنداق ھالەتتەمۇ «X» يىگىت ئاپتوماتلىق ساۋۇت يېقىنلاپ «قولۇڭنى كۆتۈر» دېگەندە قولىنى كۆتۈرۈپلا ساۋۇت بىلەن بوغۇشۇپ دۈمىلاشقان. ساۋۇتنى بېسىۋالغان. يېنىدىكى پىچاققا قول ئۇزاتقاندا ساۋۇت ئاپتوماتنىڭ ئاغزىنى ئۇنىڭغا توغرىلاپ ئېلىپ 11 پاي ئوق ئۈزۈپ مەرھۇمنى ئېتىپ تاشلىغان.

شۇنداق قىلىپ 2 سائەتكە قالماي گوجىشەن قوماندانلىقىدىكى ژاندارما 7 يىگىتنىڭ تەقدىرىنى تەلتۈكۈس نابۇت قىلىپ «غەلبە» بىلەن قايتىپ تەنتەنە قىلغان. 25 - 26 - كۈنلىرى ھۆكۈمەت شوپۇرى مەجىد تۇراينى تۇتۇپ گۈرۈچ بىلەن ماشىنىنى مۇسادىرە قىلىپ، ئۆزىنى باغلاپ، تۇتقانلارغا قوشۇپ «چوڭ جىنايەتچى» دەپ ئېلان قىلغان ھەم ئۇ يىگىتلەرنىڭ «ھەمراھلىرى» «ھەمىشەرىكلىرى» دەپ قاغىلىقتىن 20 نەچچىنى تۇتۇپ ئۈرۈمچىگە يۆتكەپ كەتكەن. قاغىلىق بۇ ۋەقە مۇناسىۋىتى بىلەن ئېغىر جازا، ئېغىر كۈن، قاتتىق تەكشۈرۈش نىشانلىرىنىڭ ئەڭ يامان لاگىرى ھېسابىدا ھۆكۈمەت كۈچىنى تىتىپ (ئېغىر خەۋپ ئىچىدە) تۇرماقتا.

مۇشۇ ئىش مۇناسىۋىتى بىلەن 11 - ئاينىڭ 12 - كۈنىگىچە جەنۇبى شىنجاڭنىڭ بەزى ناھىيىلىرىدىن 2000 دىن جىقراق «دۈشمەن» نىڭ تۇتۇلغانلىغى، 700 دەك ئائىلە رېجىمگە ئېلىنغانلىقى، 500 دەك ئائىلە جەرىمانە تۆلىگەنلىكى ھەققىدە غەيرى رەسمى خەۋەرلەر ھازىرچە تارقىلىپ يۈرمەكتە. قاغىلىق داۋالغۇماقتا، كۈرەشمەكتە.

ئىنساننىڭ تۈپ ھوقۇقى كۆز يېشى بىلەن ئەمەس، ئىسسىق قان بىلەن قولغا كېلىدۇ. كىمدۇر بىرسىنىڭ تارىختا قالدۇرغان



بۇ سۆزى مېنىڭ يەنى «ئىزچى» نىڭ بۇ قېتىمقى شەھىد قۇربانلىرىمىزغا تەزىيە ئەسلىمىسى بولۇپ قالغاي.
«ھاقارەتلىك ھاياتتىن ئۆلۈم ئەلادۇر» (ئىزچى)



ئاتالمش «شەرقىي تۈركىستان» دېگەن زادى قانداق نېمە؟ سەرلەۋھىلىك ماقالىغا جاۋاب (1)

ھاجى ياقۇب يۈسۈپى ئانات

1989 - يىلى ئاۋغۇستنىڭ ئوتتۇرۇلىرىدا مەرھۇم ئابدۇرەھىم ئۆتكۈر ئەپەندىنىڭ يۇقىرىدىكى سەرلەۋھىلىك ماقالىسى ئۈرۈمچى تېلېۋېزىيونىدا ئۆز ئاغزى بىلەن ئوقۇلغانىدى. ئۇزۇن ئۆتمەي شىنجاڭ ئۇيغۇر ئاپتونوم رايونى سىياسىي كېڭەش دائىمىي كومىتېتىنىڭ يىغىنىدا يەنە ئۆزى تەرىپىدىن ئوقۇپ بېرىلگەن. ئۇندىن كېيىن سىياسىي كېڭەشنىڭ ئاخبارات ژۇرنىلىدا بېسىلىپ ئىچكى ماتېرىيال سۈپىتىدە تارقىتىلغان.

شۇيىلى 20 - ئاۋغۇستتا مەن تۇرپان شەھىرىدە ئېچىلغان بىرىنچى نۆۋەتلىك ئۈزۈم بايرىمىغا كەتكەندىم، قايتىپ كەلسەم

(1) مەرھۇم ھاجى ياقۇبىنىڭ بۇ ماقالىشى 1996 - يىلى يېزىلغان بولۇپ، شۇ يىلى ئىستانبۇلدا ئۆتكۈزۈلگەن «شەرقىي تۈركىستان تارىخى ۋە مەدەنىيىتى ئىلمىي مۇھاكىمە يىغىنى»دا ئۆز ئاغزى بىلەن ئوقۇلغان بولسىمۇ، بىر بۆلۈك قارا كۆچلەرنىڭ توسقۇنلۇق قىلىشى بىلەن بۈگۈنكىچە بىرەر گېزىت - ژۇرنالدا ئېلان قىلىنمىغان. بىز بۇ قېتىم قولمىزدا ساقلانغان مەرھۇمنىڭ ئۆز قول يازمىسى بويىچە ئەينەن ئېلان قىلدۇق — نەشىرگە تەييارلىغۇچىدىن.



بەزى دوستلار مېنى ئىزدىدى ۋە ئۆتكۈر ئەپەندىنىڭ ماقالىسىنى تېلېۋېزىيوندا ئوقۇغانلىقىنى سۆزلەپ قاتتىق نارازىلىق بىلدۈرۈشتى. 6 - 7 يىللار ئۆتتى، ئۆتكۈر ئەپەندىمۇ ۋاپات قىلدى، بو ماقالىنى كۆرۈش ماڭا نەسب بولمىدى. تۈركىيىگە چىققىنىمىدىن كېيىن بۇ ماقالا قولۇمغا چۈشتى، ئوقۇپ ھەيران بولدۇم.

بۇ ماقالىگە جاۋاب بېرىشنى بۇرچ ھىساپلاپ بۇ ماقالىنى يازدىم، قۇسۇرلىرى بولسا كۆپچىلىكنىڭ تەنقىدلىرىنى سورايمەن.

1

ئۆتكۈر ئەپەندى 3 بۆلۈم قىلىپ يازغان ماقالىسىنىڭ 1 - بۆلۈمىنىڭ بېشىدىلا مىلادىدىن بۇرۇنقى 1 - ئەسىردە شىنجياڭنىڭ نامى «غەربىي دىيار» (شىيۇ) دەپ ئاتالغان رايوندا ئىدى ... دەپ ماقالىسىنى داۋاملاشتۇردۇ.

بىرىنچى ئەسىردىن بۇرۇن بويەرنىڭ نامى يوقمىدى؟

مەلۇمكى تارىختىن بېرى يەرشارىدىكى ھەممە يەرنىڭ نامى بار. جانابى ئاللاھ ھەممە شەيئەلەرنى ناملىرى بىلەن ياراتقان. دۇنيادا نامسىز بىر شەيئە يوق. ئاپتورچە «شىنجياڭ» دېگەن بۇجايىنىڭ، مېنىڭچە تارىخنىڭ تۈرلۈك دەۋرلىرىدە تۈرلۈكچە ناملىرى بولغانىدى. ماقالىغا جاۋاب بېرىشتىن ئاۋۋال ئانا يۇرتىمىزنىڭ تەرىپىنى كۆرسىتىپ ئۆتۈشنى لايىق كۆردۈم. تۈركى خەلقلەرنىڭ ئانا يۇرتى ئوتتۇرا ئاسىيادۇر. ئوتتۇرا ئاسىيا رايونى موڭغۇلىيە ئېگىزلىكى، خېشى كارىدورى، چىڭخەي (كۆككۆل)، شەرقىي تۈركىستان، ئامۇ دەريا، سىر دەريا ۋادىلىرى، قازاقىستان دالاسىنىڭ جەنۇبىي قىسمى، ئىراننىڭ شەرقىي قىسمى، ئافغانىستاننىڭ شىمالىي قىسمى ۋە

پاكىستاننىڭ غەربىي شىمال قىسىملىرىنى ئوز ئىچىگە ئالىدۇ. تۈركىي خەلقلەر تارىخىنىڭ تۈرلۈك دەۋرلىرىدە تۈرلۈك سەۋەبلەر تۈپەيلى ھەر تەرەپلەرگە كۆچ قىلدى. موڭغۇلىستان ۋە چىن مەملىكىتىدىن بالقانلارغىچە سوزۇلغان كەڭ ساھەگە تارقالدى. بارغان يەرلىرىدە مەملىكەتلەر قۇردى، ئېغىر كۈنلىرىدە يەنە ئانا ۋەتىنىدىكى قېرىنداشلىرىغا قايتا كۆچۈپ كەلدى. مەرھوم ئۆتكۈر ئەپەندى ۋە تىنىمىز نامىنى چىنلەر قويغان Xiyu (شىيۇ) — غەربىي دىيار نامىدىن باشلاپتۇ. ئۇندىن بۇرۇن شەرقىي تۈركىستان ۋە ئوتتورا ئاسىيانىڭ باشقا جايلىرى قايسى نام بىلەن ئاتىلاتتى؟

1 - ساكلار دۆلىتى مىلادىدىن بۇرۇنقى 17 - ئەسىردە ۋە ئۇندىن بۇرۇن ئوتتۇرا ئاسىيادا ساكلار سەلتەنەت سۈرگەندى. «شاھنامە» دىكى ئىران، تۇران ئۇرۇشلىرىغا باشچىلىق قىلغان ئالىپ ئەر تۇڭا (ئافراسىياب) تۇران ھۆكۈمدارى، يەنە «دېۋانۇ لۇغانىت تۈرك» تە تىلغا ئېلىنغان «شۇ داستانى» مىلادىدىن بۇرۇنقى 330 - يىللاردا تۈركىي خەلقلەرنىڭ ماۋەرائۇننەھرىدە ياشىغانلىقىنى كۆرسىتىدۇ. بۇ تارىخلاردا ماۋەرائۇننەھرىگە كەلگەن ئىسكەندەر قوشۇنى تۈركلەرنى ئالتاي تاغلىرىغا قوغلىغانلىقىنى يەنە شۇ «شۇ داستانى» دىن بىلمەكتىمىز. يەنە بۇ داستان 22 ئۇغۇز قەبىلىسى بىلەن ئىككى خالاچ قەبىلىسىنىڭ شەرققە كەتمەي، قەدىمكى يۇرتلىرىدا قالغانلىقىنىمۇ بىلدۈرمەكتە. دېمەك، بۇ دەۋرلەردە ئانا يۇرتىمىز تۇران بىرلىكى ئىچىدە بولغاچقا، بۇ دەۋردىكى نامىمىز تۇران بولۇپ، «غەربىي دىيار» ياكى «شىنجياڭ» ئەمەسەيدۇ.

2 - ھۇن ئىمپېراتۇرلۇقى مىلادىدىن بۇرۇنقى ئىككى مىڭ يىللار ئىلگىرى چىنلەرنىڭ شىيا (xia) خاندانلىقى دەۋرىدە ھۇنلارنىڭ ئەجدادى شىياخۇشى ۋە چۈنۋىيلەر تىلغا ئېلىندۇ. ھۇنلار چىننىڭ

(1) - بىرلەشكەن دۆلەتلەر تەشكىلاتى مائارىپ، پەن - مەدەنىيەت كومىتېتىنىڭ تەشەببوسى بىلەن يېزىلغان - ئوتتۇرا ئاسىيا مەدەنىيەت تارىخى - ئوتتۇرا ئاسىياغا بېرىلگەن تەرەپ.



شمالى رايونلىرىدا ياشايتتى. بۇلار توغرىسىدىكى ئېنىق تارىخىي مەلۇماتىمىز مىلادىدىن بۇرۇنقى 3 - ئەسىردىن باشلىنىدۇ. ھۇنلار چىنغا پات - پات ھۇجۇم قىلاتتى. چىنلەرمۇ بۇلارغا قارشى چىن سەددىسىنى ياسىغانىدى. مىلادىدىن بۇرۇنقى 209 - 174 - يىلىغىچە ھۇن ھۆكۈمدارى باتۇر (مەتە) تەڭرىقۇتنىڭ 35 يىللىق سەلتەنەت دەۋرى ھۇن تۈركلىرىنىڭ ئەڭ پارلاق دەۋرى ئىدى. بۇ دەۋرىدە ھۇنلار ئىدىل (ۋولگا) دەرياسىغىچە پۈتۈن ئوتتۇرا ئاسىيانى بىرلەشتۈرۈپ تۈرك ۋە غەيرى تۈرك خەلقلەرنىڭ سىياسى بىرلىكىنى قۇرغانىدى. كېيىن ئىچكى ئىتتىپاقسىزلىق تۈپەيلى ھۇن ئىمپېراتورلۇقى شىمالىي ھۇن ئىمپېراتورلۇقى ۋە جەنۇبىي ھۇن ئىمپېراتورلۇقى دەپ ئىككىگە ئايرىلدى. شىمالى ھۇن ئىمپېراتورلۇقى 257 - يىلى سەلتەنەت سۈرۈپ. مىلادى 48 - يىلى سىيانپىلار تەرىپىدىن مۇنقەرىز قىلىندى. جەنۇبىي ھۇن ئىمپېراتورلۇقى بولسا (ھۇن ئىمپېراتورلۇقى قۇرۇلغان تارىختىن ھېسابلىغاندا) 452 يىلى سەلتەنەت سۈرۈپ، مىلادى 216 - يىلى ئاخىرلاشتى. دېمەك، بۇ بەش ئەسىرگە يېقىن دەۋرىدە ئانا ۋە تىنىمىزنىڭ نامى ھۇن ئىمپېراتورلۇقى ئىدى. «غەربىي دىيار»، «شىنجاڭ» ئەمەسلىكى.

3 - سىيانپىلار دۆلىتى شىمالى ھۇن ئىمپېراتورلۇقىنى مۇنقەرىز قىلغان سىيانپىلار مىلادى 93 - يىلىدىن 394 - يىلىغىچە ئۈچ ئەسىر قەدەر ئوتتۇرا ئاسىيادا ھۆكۈمرانلىق قىلدى. بۇ دەۋرىدە ئانا يۇرتىمىزنىڭ نامى سىيانپىلار دۆلىتى ئىچىدە ئىدى. «غەربىي دىيار»، «شىنجاڭ» ئەمەسلىكى.

4 - جۈجەنلەر (ئاۋارلار) دۆلىتى مىلادى 394 - يىلىدىن 552 - يىلىغىچە ئوتتۇرا ئاسىيادا ئاۋارلار بىر يېرىم ئەسىر قەدەر ھۆكۈم سۈردى. بو دەۋردە ئانا يۇرتىمىز ئاۋار ئىمپېراتورلۇقى ئىچىدە بولدى. «غەربىي دىيار»، «شىنجاڭ» ئەمەسلىكى.

5 - كۆكتۈركلەر ئىمپېراتورلۇقى ئالتاي ۋادىلىرىدا ياشىغۇچى

كۆكتۈركلەر ھۇن بىرلىكىدىن كېيىن جۇجەنلەر (ئاۋارلار) نىڭ ھاكىمىيىتى ئاستىدا قالدى، ئالتايلىرىدا تۆمۈرچىلىك بىلەن شۇغۇللىناتتى. چىن مەنبەلىرىدە تۇجۇ دەپ ئاتالغان بۇ تۈركلەر بۇمىن قاغان باشچىلىقىدا جۇجەنلەرگە قارشى قوزغىلاڭ قىلىپ ئىستىقلاللىرىنى قازاندى. مىلادى 552 - يىلىدىن VIII - ئەسىرگىچە تارىختا تۈرلۈك ناملار بىلەن ئاتىلىپ كەلگەن تۈركلەر دەسلەپ تۈرك نامى بىلەن ئوتتۇرىغا چىقتى، قۇرغان دۆلىتىنىڭ نامى كۆكتۈرك ئىمپېراتۇرلۇقى دەپ ئاتالدى. تۈرك خەلقلىرىنىڭ ئانا ۋەتىنى ئوتتۇرا ئاسىيا ۋە شەرقىي شىمالىي ئاسىيا بۇ ئىمپېراتۇرلۇقنىڭ ئىچىدە ئىدى. بۇ دۆلەتنىڭ نامى تۈرك، خەلقنىڭ مۇتلەق كۆپچىلىكى تۈرك ئىدى. ھەقىقى مەنىسى بىلەن بىر تۈرك ئېلى — تۈركىستان ئىدى. دۆلەتنىڭ تىلى تۈركچە ئىدى. تۈركچىلىك، تۈركچەچىلىك بۇ ۋاقىتتا باشلانغانىدى.

ئۆتكۈر ئەپەندىم ماقالىسىدا «پانتۈركىزم ئەكسىيەتچى ئېقىمى 30 - يىللاردا شىنجاڭغا كىرگەن...» دەپتۇ. مېنىڭچە تۈركىي خەلقلەرنىڭ تۈركچىلىكى، تۈركچەچىلىكى دەسلەپ كۆكتۈرك خاقانلىقى دەۋرىدە باشلانغان. تۈركلەرنىڭ مىللىيىتىنى، تىلىنى، ئىستىقلاللىرىنى ساقلاشتا جىھاد بايرىقى بولغان بۇ ئىنقىلابىي ئوراننى ھەرگىزمۇ ئەكسىيەتچى پىكىر ئېقىمى دېگىلى بولمايدۇ. شۇ پىكىر، شۇ تىل، شۇ دىن، شۇ ئۆرپ - ئادەت بىلەن مىللىيىتىمىزنى ساقلاپ كېلىۋاتىمىز. بۇ پىكىر ئېقىمى ئىستىقلالچىلارغا قارشى، مۇستەملىكىچىلەرگە قارشى، مۇھاجىرەت ئېقىمىغا قارشى ۋە تەننى، مىللەتنى، تىلىمىزنى، دىنىمىزنى، مىللىي ئۆرپ - ئادەتلىرىمىزنى ساقلاش، ئىنسانى ھەقلىرىمىزنى ۋە مىللىي ئىستىقلاللىرىمىزنى قازىنىش ھەرىكىتىمىزدە ئىلغار، ئىنقىلابىي بىر پىكىر ئېقىمىدۇر. ھازىرقى شەرقىي تۈركىستاندىكى ئەمەلىي كۈرەش ھەرىكەتلىرى بۇنىڭ پۇلاتتەك دەلىلدۇر.



دۇنيادا دۆلەت ۋە جۇغراپىيە رايونلارنىڭ نامى تارىختىن بېرى شۈبھىدە ياشىغۇچى، شۈبھىنىڭ ھەقىقىي ئىگىلىرى بولغان خەلقنىڭ نامى بىلەن ئاتىلىپ كەلمەكتە، بۇ بىر تارىخى ئەنئەنىدۇر. مەسىلەن، ئالمانلار يۇرتى ئالمانىيە، ئىنگىلىزلەر يۇرتى ئەنگىلىيە، فرانسۇزلار يۇرتى فرانسىيە، روسىيە، ئىتالىيە، ياپونىيە ... كەبى. يەنە ئوتتۇرا ۋە جەنۇبىي ئاسىيادا ياشىغۇچى مىللەتلەرمۇ شۇ تارىخى ئەنئەنە بويىچە پارسچىدىكى ئۇرۇن، زېمىن، ئەل مەنلىرىنى بىلدۈرىدىغان «سىتان» قوشۇمچىسىنى مىللەت ناملىرىنىڭ ئارقىسىغا قوشۇپ ئېلىنىڭ نامى قىلغان. مەسىلەن: تۈركىستان، تاجىكىستان، ئافغانىستان، ئەرەبىستان، ھىندىستان، قازاقىستان، قىرغىزىستان، تۈركمەنىستان، چېچەنىستان، بىلوچىستان، موغۇلىستان، ماجارىستان، داغىستان، قاراقالپاقىستان ... كەبى. دېمەك، ئانا يۇرتىمىزنىڭ نامى تۈركىستان. تۈرك ئېلى دېگەن بۇ نام كۆكتۈركلەر دەۋرىدە باشلانغان دېيىشكە تارىخىي، ئىلمىي جەھەتتىن ھەقىقىمىز. ئوتتۇرا ئاسىيا تۈركىي خەلقلەرنىڭ پەيدا بولغان يېرى، ئانا يۇرتى بولغىنى ئۈچۈن تۈركىستان دەپ ئاتىلىشى توغرىدۇر، ھەقىقتۇر، ۋە تەن نامىنى ۋە تەننىڭ ئۆز خەلقى قويۇشلىرى كېرەك. ياتلارنىڭ، ئىستېلاچىلارنىڭ غەزەزلىك قويغان ناملىرىنى ئەسلا قۇبۇل قىلماسلىق لازىم. چۈنكى چىنىقلار ۋە روسلار ئات قويۇپ بېرىدىغان ئىمام ئەمەستۇر.

كۆكتۈرك خاقانلىقى دەۋرىدە تۈركچە سۆزلىشىدىغان بارلىق خەلقلەرگە «تۈرك» تىلىمىز «تۈركچە» دېيىلدى، مەڭگۈ تاشلارغا يېزىلدى. قاراخانىلار دەۋرىدە ياشىغان مەھمۇد كاشغەرى ئەسىرىگە «دىۋانى غەربىي دىيار»، «دىۋانى شىنجياڭ» دېمىدى. «دىۋانۇ لۇغاتىت تۈرك» (تۈرك تىللىرى دىۋانى) دېدى، مەھمۇد كاشغەرى ئاللاھقا ھەمدە ئېيتقاندىن كېيىن ئەسىرىنى مۇنداق: «مەن مۇھەممەد ئوغلى ھۈسەين ئوغلى مەھمۇد كۆردۈمكى، ئۇلۇغ ئاللاھ دۆلەت قوياشنى تۈرك بۇرجىلىرىدا تۇغدۇردى، پەلەكنىڭ چاقلىرىنى

ئۇلارنىڭ مەملىكىتى ئۈستىدە قايغۇزدى ۋە ئۇلارغا تۈرك نامىنى بەردى» دەپ يازىدۇ.

يەنە شۇ دەۋرىدە يېزىلغان «قۇتادغۇبىلىگ» نىڭ نەسرى سۆز بېشىدا مۇنداق: «قامۇغ تۈركىستان ئىللىرىدە بۇغراخان تىلىنچە تۈرك لۇغەتىنچە بۇكىتابتىن ياخشىراق ھەرگىز كىم ئەر سە تەسنىق قىلمادى»، يەنى پۈتۈن تۈركىستان ئىللىرىدە بۇغراخان تىلىدا بۇكىتابتىن تېخىمۇ ئوبدىننى پەقەت ھېچكىم يازمىدى»، دېيىلگەن.

بۇ تارىخى مەنبەلەرگە قارىغاندا ئاللاھ بىزگە قويغان بۇ تارىخى تۈرك نامى كۆكتۈرك خاقانلىقى دەۋرىدە سىياسىي جەھەتتىن بارلىق تۈركىي خەلقلەرنىڭ ئورتاق مىللىي نامى، تۈرك خاقانلىقى بارلىق تۈركىي خەلقلەرنىڭ ئانا ۋەتىنى بولغانىدى. شۇنىڭ ئۈچۈن «تۈركىستان» تەبىرى «قۇتادغۇبىلىگ» دە تىلغا ئېلىنغان. شۇنىمۇ دەپ ئۆتۈش لازىمكى، تۈركىستان ئاتالمىسى قاراخانىيلار دەۋرىدە بىر كېچىدىلا ئاسماندىن چۈشۈپ قالغان ئاتالما ئەمەس. بونىڭمۇ كۆكتۈركلەر دەۋرىدىن باشلانغان بىر تارىخى تەرەققىيات جەريانى باردۇر.

«قۇتادغۇ بىلىگ» نىڭ نەزمى تەرجىمىسىگە بىز زات قاتناشقان ئۆتكۈر ئەپەندى ماقالىسىدا: ئۇيغۇر خەلقىنىڭ 11 – ئەسىردە ئۆتكەن ئۇلۇغ ئالىملىرى مەھمۇد كاشغەرى بىلەن يۈسۈپ خاس ھاجىپنىڭ «تۈركىي تىللار دىۋانى»، «قۇتادغۇ بىلىگ» ناملىق ئەسەرلىرىدىمۇ «تۈركىستان» دېگەن نام ئۇچرىمايدۇ، دېگەن. «قۇتادغۇ بىلىگ» تىكى تۈركىستان توغرىلىق يېزىلغان بۇ ئابزاسنى ماقالىنىڭ ئاپتورى كۆرمىدىمىكىن دېسەم ئەقىلىم قوبۇل قىلمايدۇ. بەلكىم ماقالىنى ئوقۇمىغان جانابى فۇۋېن بۇ يېرىنى ئالدۇرىۋەتكەن بولۇشى كېرەك.

6 - ئۇيغۇرلار دۆلىتى شىمالىي مۇڭغۇلىستاندىكى ئورخۇن دەرياسى



ئەتراپىدا كۆكتۈركلەر بىرلىكى ئىچىدە ياشىغان ئۇيغۇرلار مىلادى 745 - يىلى شەرقىي كۆكتۈرك دۆلىتىنى يىقىتىپ، مۇستەقىل بىر دۆلەت قۇردى، دەسلەپكى مەركىزى ئۈرخۇن دەرياسى بۇيىدىكى قارابالغاسۇن شەھىرى ئىدى. مىلادى 840 - يىلى قىرغىزلار قوزغىلىپ ئۇيغۇر دۆلىتىنى يىقىتتى. ئۇيغۇرلارنىڭ بىر قىسمى چىننىڭ گەنسۇ ئۆلكىسىگە ئورۇنلاشتى. يەنە بىر قىسمى شەرقىي تۈركىستانغا قايتىپ، مۇستەقىل ئۇيغۇر خانلىقلىرىنى قۇرۇپ داۋاملاشتى. بۇ يەردە يۈكسەك بىر مەدەنىيەت يارىتىپ 13- ئەسىرگىچە يەنى موڭغۇل ئىستېلاسىغىچە داۋام قىلدى. بو 475 يىللىق دەۋردە ئانا يۇرتىمىزنىڭ نامى ئۈرخۇن ئۇيغۇر دۆلىتى ۋە تۇرپان ئۇيغۇر ئىدىقۇت خانلىقى ئىدى. «غەربىي دىيار» ۋە «شىنجاڭ» ئەمەسدى.

7 - تۈرگېشلەر دۆلىتى مىلادى 659 - يىلى غەربىي كۆكتۈرك دۆلىتىنىڭ يىقىلىشىدىن كېيىن بۇ رايوندا ياشىغۇچى تۈرگېشلەر تۈرگېشلەر دۆلىتىنى قۇردى. تۈرگېشلەر بىر تەرەپتىن چىنلىقلار بىلەن يەنە بىر تەرەپتىن ماۋەرائۇننەھەرگە كەلگەن ئەرەبلەر بىلەن ئۈرۈشۈشقا مەجبۇر بولدى. بۇ تۈرك دۆلىتى تاشقى ئۈرۈشلەر ۋە ئىچكى پاراكەندىچىلىكلەر تۈپەيلى بىر ئەسىردەك سەلتەنەت سۈرۈپ، مىلادى 766 - يىلى يىقىلدى. بۇ دەۋردە ئانا يۇرتىمىزنىڭ نامى تۈرگېشلەر دۆلىتى ئىدى. «غەربىي دىيار»، «شىنجاڭ» ئەمەسدى.

8 - قارلۇقلار دۆلىتى مىلادى 766 - يىلى ئۇيغۇرلار بىلەن بىرلىكتە غەربىي كۆكتۈركلەر دۆلىتىنى يىقىتقان قارلۇقلار، تۈرگېش دۆلىتىنىڭ يىقىلىشىدىن كېيىن بۇ رايوندا قارلۇقلار دۆلىتى قۇردى. 8 - 9 - ئەسىرلەردە مۇسۇلمان ئەرەب قۇشۇنلىرى بىلەن ئۈرۈشتى. 10 - ئەسىرنىڭ باشلىرىدا ئىسلامىيەتنى قوبۇل قىلىپ، ئۇيغۇر ۋە باشقا تۈرك قەبىلىلىرى بىلەن قاراخانىيلار دۆلىتىنى قۇرۇشقا مۇھىم ھەسسە قوشتى. بۇ دەۋردە ئانا يۇرتىمىزنىڭ ئىسمى قارلۇقلار دۆلىتى ئىدى. «غەربىي دىيار»، «شىنجاڭ» ئەمەسدى.

9 - قاراخانىيلار دۆلىتى مىلادى 848 - يىلى ئۇيغۇرلار، قارلۇقلار، چىگىللىر، ياغمىلار، توغسىلاردىن ئىبارەت تۈرك قەبىلىلىرى ئاسىيانىڭ كىندىكى — تۈركىستاندا كاشغەر، بالاساغۇن ۋە سەمەرقەندنى مەركەز قىلىپ، قاراخانىيلار دۆلىتىنى قۇردى. بۇ يەرلەر بۇرۇن ئۆتكەن تۈرك ئىمپېراتورلۇق - خانلىقلىرى ئۈچۈن بىر يان رايونلار ھېساپلىناتتى. قاراخانىيلار دەۋرىگە كەلگەندە تۇنجى قېتىم تۈركىي خەلقلەرنىڭ مەركەز رايونىغا ئايلاندى. قاراخانىيلاردىن بۇرۇنقى مىڭ يىلدىن بىرى داۋام قىلىپ كېلىۋاتقان تۈرك خانلىقلىرى شەرق دۆلىتى بولۇپ، مەركىزى كۈچ شەرقىي شىمالىي ئاسىيادا، پايتەختلىرى ئۆتۈكەندە يەنى موڭغۇلىستاندا ئىدى. قاراخانىيلار بولسا تۈركلۈكنىڭ ئېغىرلىق مەركىزىنى يىراق شەرقتىن ئوتتۇرا ئاسىياغا يۆتكىگەنىدى. قاراخانىيلارنىڭ 3 - خاقانى ساتۇق بۇغراخان دەۋردە يەنى مىلادى 924 دە بۇ رايوننىڭ خەلقى مۇسۇلمان بولدى. بۇ ھادىسە ئوتتۇرا ئاسىيانىڭ گېئوپولىتىك ھالىتىدە ۋە ئوتتۇرا ئاسىيانىڭ مۇسۇلمانلىشىشىدا تارىخى ئەھمىيەتكە ئىگىدۇر. كېيىن قاراخانىيلار دۆلىتى تەڭرى تاغلىرىنى پاسىلە قىلغان ھالدا تەڭرىتاغلىرىنىڭ شەرقىدىكىلەر دەسلەپ بالاساغۇن، كېيىن كاشغەرنى پايتەخت قىلىپ، مىلادى 1047 - يىلى شەرقىي قاراخانىيلار، تەڭرى تاغلىرىنىڭ غەربىدىكىلەر سەمەرقەندنى مەركەز قىلغان ھالدا غەربىي قاراخانىيلار دۆلىتى بولۇپ ئىككىگە ئايرىلدى. شەرقىي قاراخانىيلارنىڭ خاقانى ئارسلان قاراخاقان — بۈيۈك خاقان، غەربىي قاراخانىيلارنىڭ خاقانى بۇغرا قاراخاقان — ئورتاق خاقان دەپ ئاتالدى. شەرقىي ۋە غەربىي قاراخانىيلار دۆلىتى «خاقانىيە دۆلىتى» دېيىلدى.

شەرقىي قاراخانىيلار دۆلىتى 282 يىل — 3 ئەسىرگە يېقىن سەلتەنەت سۈرۈپ، مىلادى 1130 - يىلى قاراقتانلار تەرىپىدىن يىقىتىلدى. غەربىي قاراخانىيلار دۆلىتى داۋاملىق ھالدا بىر مۇددەت



ياشىغاندىن كېيىن، دەسلەپ سەلجۇقىيلەر، كېيىن قاراقتانلار، ئاخىرىدا خارەزىمشاھلارغا خىراج تۆلەپ بېرىم مۇستەقىل ھالەتتە جەمئى 364 يىل ياشاپ، ئاخىرىدا مىلادى 1212 - يىلى خارەزىمشاھلار تەرىپىدىن مۇنقەرىز قىلىندى. بۇ دەۋردە ئانا يۇرتىمىزنىڭ ئىسمى «غەربىي دىيار»، «شىنجياڭ» ئەمەس، تۈركىستانىدى.

10 - قاراقتانلار دۆلىتى مىلادى 907 - يىلى جەنۇبىي مانجۇرىيەدە ياشايدىغان قىتان قەبىلىلىرىنىڭ باشلىقى يەل ئاباۋىگى قىتانلار خانلىقىنى قۇردى. چىن تارىخىدا بۇلار لياۋخاندىلىقى دەپ ئاتىلىدۇ. شىمالى چىندە 218 يىل سەلتەنەت سۈرگەندىن كېيىن جۇرجىتلەر (تۇڭگۇسۇلار) تەرىپىدىن مەغلۇپ قىلىنغان قىتانلار شەرقىي تۈركىستان تەرەپكە سۈرۈلىدۇ. مىلادى 1125 - يىلى قارا قىتانلار باشلىقى يەل تاش زەئىپلىشىپ قالغان قاراخانىيلار دۆلىتىنى يىقىتىپ، شەرقىي ۋە غەربىي تۈركىستاندا قىتانلار خانلىقىنى قۇرىدۇ. تارىختا بۇ خانلىق قاراقتانلار ياكى غەربىي قىتانلار خانلىقى دەپ ئاتالدى. خانلىرى گۇرخان دېيىلەتتى. مانا بۇ بىر ئەسىرگە يېقىن دەۋردە ئانا يۇرتىمىزنىڭ ئىسمى «قاراقتانلار دۆلىتى» ئىدى. «غەربىي دىيار»، «شىنجياڭ» ئەمەس ئىدى.

11 - موڭغۇل ئىمپېراتورلۇقى موڭغۇل شىرۋېي قەبىلىسىنىڭ باشلىقى تېمۇچىن، كرايتلەرنىڭ دەستەكلەشىدە مەركىزلەرنى يەڭگەندىن كېيىن مىلادى 1196 - يىلى موڭغۇل خانى بولدى. مىلادى 1202 - يىلى تاتارلارنى، 1203 - يىلى بۇرۇنقى ئىتتىپاقداشى كرايتلەرنى، 1204 - يىلى نايىمانلارنى ھاكىمىيىتى ئاستىغا ئالدى. 1206 - يىلى ئورخۇن دەرياسى بويىدا ئېچىلغان قۇرۇلتاي چىڭگىزخاننى قاغان ئېلان قىلدى. قاغانلىقنىڭ ياسا (قانۇن)لىرى تۈزۈلدى، قوشۇن تەشكىل قىلىندى، مۇھۇردارلىق قۇرۇلۇپ، ئىمپېراتورلۇقنىڭ تامغىسى دەسلەپ نايىمانلاردىن كېيىن ئۇيغۇرلارغا بېرىلدى. شۇنىڭدىن كېيىن چىڭگىزخان مىلادى

1205 - يىلىدىن 1209 - يىلىغىچە تاڭغۇت خانلىقىنى، 1211 - يىلىدىن 1216 - يىلىغىچە چىندىكى جۇرجىتلەرنى بويسۇندۇردى. چىن يۈرۈشلىرىنى داۋام ئەتتۈرۈش ئۈچۈن ياردەمچى باش قۇماندان مۇقالىسىنى قالدۇرۇپ، ئۈزى موغۇلىستانغا قايتتى. غەرب فۇتوھاتى تەييارلىقىغا كىرىشكەندى. چىڭگىزخان غەرب يۈرۈشىگە چىقىش ئالدىدا قاراقىتانلارغا قارام بولۇپ قالغان تۇرپان ئۇيغۇر خانلىقىنىڭ ئىدىقۇتى بارچۇق ئارتىگىن قىتانلار نازىرىنى ئۆلتۈرۈپ، چىڭگىزخانغا بەيئەت قىلدى ۋە چىڭگىزخانغا كىيوغۇل بولدى. بۇ مۇناسىۋەت بىلەن 1217 - يىلى غەرب يۈرۈشىگە چىققان چىڭگىز قۇشۇنى تۇرپاندا ياخشى قارشىلاندى. قاراشەھەر، كۇچا، ئاقسۇ، كاشغەر، ياركەند، خوتەن... كەبى شەھەرلەرنىڭ ئاھالىسى موڭغۇل قۇشۇنىنى خالاسكار سۈپىتىدە قارشى ئالغاچقا شەرقىي تۈركىستان شەھەرلىرى ئۇرۇشىسىز ئېلىندى. ۋەيرانچىلىق بولمىدى. ئۇيغۇر، قارلۇق، سېرىق ئۇيغۇرلارغا ئېچكى مۇستەقىللىق بېرىلدى. ئالتە شەھەرگە ماڭلاي سويا ئاتلىق كىشى ۋالى تەيىن قىلىندى. ماڭلاي سويانىڭ بىر ئايىقى ئاقساق بولغاچقا، چىڭگىزخان ئۇنى دوغلات دەپ ئىدى. دوغلات موڭغۇلچىدا ئاقساق دېگەن بولىدۇ. شۇ تۈپەيلى مىلادى 1515 - يىلىغىچە ئالتىشەھەر ھۆكۈمدارى بولۇپ كەلگەن ماڭلاي سويا خانىنى تارىخىمىزدا دوغلات خانىدىن دەپ ئاتىلىدۇ.

شۇنداق قىلىپ موڭغۇل قۇشۇنى مىلادى 1218 - يىلى قارا قىتانلارنى بىر تەرەپ قىلىپ، 1219 - يىلى خارەزىمنى ئالدى. چىڭگىزخاننىڭ ئىرانغا ئەۋەتكەن قۇشۇنى جەبە نۇيان ۋە سۇبۇتايلىرىنىڭ قۇماندىسىدا بەش يىل ئۇرۇش قىلىپ، ئىراننى ئالغاندىن كېيىن، قاققاس تاغلىرىنى ئېشىپ، جەنۇبىي رۇسىيەگە كىردى. رۇسلار بىلەن قىپچاقلارنى مەغلۇپ قىلىپ، كاسپى دېڭىزىنىڭ شىمالى بىلەن قايتىپ، ۋولگا بۇلغارلىرىنى بويسۇندۇردى. ئۇندىن كېيىن سىر دەريا ئۈستىدە چىڭگىزخان بىلەن قوشۇلدى. چىڭگىزخاننىڭ



كىچىك ئوغلى تۇلى قوماندىسىدىكى قوشۇن خۇراسان، مەرۋە، نىشاپۇر، تۇس... لارنى ئالغانىدى. 1221 - يىلى ئافغانىستانغا كىرىپ غەزىنە ۋە ھىرات شەھەرلىرىنى تالان - تاراج قىلدى. مىلادى 1225 - يىلى موغۇلىستانغا قايتتى. ئىسيان قىلغان تاڭغۇتلارنى باستۇردى. مىلادى 1227 - يىلى ۋاپات بولدى. مانا بۇ دەۋردە ئانا يۇرتىمىز موڭغۇل ئىمپېراتورلۇقىنىڭ تەركىبىدە بولۇپ، «غەربىي دىيار»، «شىنجاڭ» ئەمەسىدى.

12 - چاغاتاي خانلىقى چىڭگىزخان ۋاپاتىدىن بۇرۇن ئىمپېراتورلۇقنى غەربتىن شەرققە قاراپ، تۆت ئۇغلىنىڭ يېشى بويىچە چوڭلىرىغا يىراق يەرلەرنى، كىچىكىگە يېقىن يەرلەرنى بۆلۈپ بەرگەنىدى. بۇ تەقسىماتتا چىڭگىزخاننىڭ ئىككىنچى ئوغلى چاغاتايغا ماۋەرائۇننەھر ۋە شەرقىي تۈركىستان رايونلىرى تەككەندى. مىلادى 1227 - يىلىدىن 1369 - يىلىغىچە جەمئىي 142 يىل دۆۋم قىلغان خانلىقنىڭ پائالىيىتى ئاساسەن شەرقىي تۈركىستان بىلەن غەربىي تۈركىستاندا بولدى. ئاخىرى تۇغلۇق تۆمۈرخان ئوغلى ئىلياس خوجا خان دەۋردە ئەمىر تۆمۈر چاغاتاي خانلىقىغا خاتىمە بەردى. بۇ دەۋردە ئانا يۇرتىمىزنىڭ ئىسمى «چاغاتاي خانلىقى» ۋە «ئۇيغۇرىستان» ئىدى. «غەربىي دىيار»، «شىنجاڭ» ئەمەسىدى.

13 - تۆمۈر ئىمپېراتورلۇقى بارلاش قەبىلىسىدىن بولغان تۆمۈر ماۋەرائۇننەھردە مىلادى 1370 - يىلى چاغاتاي خانلىقىغا خاتىمە بېرىپ، تۆمۈرىيلەرخانلىقىنى قۇردى. 1370 - يىلىدىن 1379 - يىلىغىچە خارەزىم 1389 - يىلى ئۇيغۇرىستان (تۇرپان، قاراشەھەر) نى، 1401 - يىلى ئىراق ۋە جەنۇبىي ئانا دولۇنى، 1391 - 1398 - يىللارغىچە ئالتۇن ئوردۇ خانلىقىنى، 1398 - 1399 - يىللىرى ھىندىستان دېھلى سۇلتانلىقىنى، 1401 - 1402 - يىللىرى سۈرىيەنى، 1402 - يىلى ئەنقەرە ئۇرۇشىدىن كېيىن ئوسمانلى دۆلىتىنى ئەمىر ئاستىغا ئالدى. چىنغا يۈرۈش قىلغان تۆمۈرلەڭ يولدا ئاغرىپ،

1405 - يىلى ۋاپات قىلدى. تۆمۈرنىڭ ۋاپاتىدىن كېيىن تۆمۈرىيلەر دۆلىتى ئەۋلادلىرى ئارىسىدىكى تەخت ماجىراللىرى تۈپەيلى بۆلۈندى. يالغۇز ھۈسەين بايقارا خوراساندا خانلىقىنى 1506 - يىلىغىچە داۋاملاشتۇرالىدى. ھۈسەين بايقارانىڭ ئوغلى بەدىئوززىمان دەۋرىگە كەلگەندە ئۆزبېك مۇھەممەد شەيبانى خان 1507 - يىلى ھېراتنى زەبت قىلىپ، خۇراسان خانلىقىغا خاتىمە بەردى. زۇھۇرۇددىن بابۇر مەملىكىتىدە مۇۋەپپىقىيەتسىزلىككە ئۇچرىغاندىن كېيىن، 1514 - يىلى ھىندىستانغا چىقىپ تۈرك - ھىند ئىمپېراتورلۇقىنى قۇردى. بۇ دەۋردە ئانا يۇرتىمىز تۆمۈرىيلەر دۆلىتى ئىچىدە ئىدى. «غەربىي دىيار»، «شىنجياڭ» ئەمەسلىدى.

14 - سەئىدىيە (ياركەند) خانلىقى تۆمۈرىيلەر چاغاتاي خانلىقىنى يىقىتقان 1389 - يىلىدىن 1506 - يىلىغىچە يەنى تۇغلۇق تۆمۈرخاننىڭ كىچىك ئوغلى خىزىر خوجا خاندىن باشلاپ، سۇلتان مەھمۇد خانغىچە 9 نەپەر خان چاغاتاي خانلىقىنىڭ داۋامى سۈپىتىدە شەرقىي تۈركىستان ھەمدە غەربىي تۈركىستاننىڭ بىر قىسىم يەرلىرىدە 117 يىل سەلتەنەت سۈرگەندى. مىلادى 1514 - يىلى سەئىد خان ياركەندە سەئىدىيە خانلىقىنى رەسمى قۇردى. سەئىدىيە خانلىقى ئەڭ كۈچەيگەن دەۋرلەردە شىمال - غەربىي شىمالدا ئىرتىش دەرياسى، غۇلجا، يەتتەسۇ رايونى، شەرقتە قۇچۇ - تۇرپان، بەشبالىق، جەنۇبىدا چەرچەن، خوتەن، لاداخ، كەشمىر، بىلۇرستان، بالتىستان، غەرب، غەربىي جەنۇبىدا كاشغەر، پەرغانە، ۋاخان، بەدەخشانلارغىچە بولغان كەڭ رايونلار سەئىدىيە خانلىقىغا قارايتتى. بۇ خانلىق مىلادى 1506 - يىلىدىن 1688 - يىلىغىچە جەمى 182 يىل ياشىدى. خائىن ئاپپاق خۇجىنىڭ ساتقىنلىقى بىلەن جۇڭغار موڭغۇل خانلىقى سەئىدىيە خانلىقىنى يىقتى. بۇ دەۋردە ئانا يۇرتىمىزنىڭ نامى سەئىدىيە (ياركەند) خانلىقى ئىدى. «غەربىي دىيار»، «شىنجياڭ» ئەمەسلىدى.



15 - خوجىلار خانلىقى — سەئىدىيە خانلىقىنىڭ ئاخىرقى دەۋرلىرىدە جۇڭغار موڭغۇللىرى كۈچىيىپ، باشلىقى غالدان قۇنتەيجى جۇڭغار خانلىقىنى قۇرغانىدى. بۇ ۋاقىتتا ھاكىمىيەت سودىسىغا مۇبتىلا بولغان مۇھاجىر خوجىلاردىن ھىدايەتۇللاھ مىلادى 1676 - يىلى سەئىدىيە خانلىقىنىڭ خانى ئىسمائىل خانغا قارشى قوزغىلاڭ قىلىپ مۇرىدلىرىنىڭ ياردىمى بىلەن پايتەخت ياركەندنى ئالدى. ئىسمائىل خاننى ئەسىر قىلىپ ئۆزى خان بولدى.

ئۇزۇن ئۆتمەي سەئىدىيە خاندانىدىن مۇھەممەد ئىمىن خان ھىدايەتۇللاھ خوجىنى مەغلۇپ قىلىپ، ياركەندنى قايتۇرۇپ ئالدى. ئىلىغا قاچقان ھىدايەتۇللاھ، غالداندىن پاناھ تىلەپ ھەربىي ياردەم سورىدى. خېلىدىن بىرى ئالتە شەھەرنى ئېلىش ئارزۇسىدا يۈرگەن غالدان 60 مىڭ كىشىلىك قوشۇن بىلەن 1679 - يىلى ھىدايەتۇللاھنى ئالدىغا سېلىپ، ئالتە شەھەرگە يۈرۈش قىلدى. مۇھەممەد ئىمىن خان ئاقسۇنى قاتتىق موداپىئە قىلغان بولسىمۇ، ھىدايەتۇللاھنىڭ تەشۋىقى بىلەن كاشغەر، ياركەندىكى مۇرىدلىرى ئىسيان چىقارغاچقا، خان ياركەندگە قايتىشقا مەجبۇر بولدى، غالدان ئاقسۇ، كاشغەرلەرنى قارشىلىقسىزلا ئالدى. ياركەندنى قورشىدى. مۇھەممەد ئىمىن خان قاتتىق مۇداپىئە تەرتىباتى ئالغاچقا، غالدان ئامالسىز قالغانىدى. موشۇنداق جىددى پەيتتە يەنىلا ھىدايەتۇللاھنىڭ خائىنلار ھەرىكەتلىرى ۋە تەشۋىقى بىلەن شەھەر ئىچىدىكى مۇرىدلىرى ئىسيان قىلىپ، موڭغۇللارغا دەرۋازىنى ئېچىپ بەردى. مۇھەممەد ئىمىن خان شەھىد بولدى، شەھەر خەلقى قەتلىئام قىلىندى. 170 يىللىق ئىسلام خانلىقى يىقىلدى، جۇڭغار قورچىقى خائىن ھىدايەتۇللاھ 1688 - يىلى موڭغۇللار ياردىمى بىلەن قايتا «خان» بولدى ۋە موڭغۇللاردا شەرەپ ئۇنۋانى بولغان «ئاباق» ئۇنۋانى بېرىلدى، شۇندىن باشلاپ بۇ مىللەت خائىننىڭ نامى «ئاپپاق خوجا» ئاتالدى. شاھ مەشرەپ ئاپپاق خوجا

ھاكىمىيەتنىڭ جۇڭغار خانلىقىدا تۇرۇشلۇق مۇختار ئەلچىسى ئىدى. 1668 - يىلى ئاپپاق خوجا بىلەن باشلانغان خوجىلار دەۋردە جەمئىي 13 نەپەر خان (خوجا) 1863 - يىلىغىچە 195 يىل ئالتە شەھەردە ھۆكۈمرانلىق يۈرگۈزۈشتى، مانا بۇ دەۋردە ئانا يۇرتىمىزنىڭ نامى «خوجىلار خانلىقى» ئىدى. «غەربىي دىيار»، «شىنجاڭ» ئەمەسسىدى.

16 - يەتتە شەھەر خانلىقى (ياقۇببەك دۆلىتى) پەرغانىلىك ئۆزبېكلەردىن ياقۇببەك بۇرۇكخان تۆرە خىزمىتىدە كاشغەرگە كەلگەندى. 1863 - يىلى كاشغەرنى 1864 - يىلى ياركەندنى ئالغاندىن كېيىن بۇرۇكخاندىن ھاكىمىيەتنى تارتىۋالغان ياقۇببەك كاشغەر خانى بولدى. 1865 - يىلى خوتەننى ئېلىپ، 1866 - يىلى ئاقسۇ، كۇچالارنى ئالدى. كېيىن كورلىنى ئېلىپ تۇرپان، ئۈرۈمچى، ماناس، ئىلىلەرنى ئالدى. 1869 - يىلى سېرىققۇلنى ئالدى. شۇنداق قىلىپ شىمالدا چۆچەك، ئالتاي، شەرقتە قۇمۇل، باركۆلدىن باشقا پۈتۈن شەرقىي تۈركىستان ياقۇببەك ھاكىمىيىتى ئاستىغا كىردى. 1870 - يىلى ياقۇببەك سۇلتان ئابدۇلئەزىز نامىغا خۇتبە ئوقۇتۇپ، ئالتۇن - كۈمۈش يۇللارنى قۇيدۇردى. ئوسمانلى تايىقى بولغانلىقىنى ئېلان قىلدى. شۇ يىلى ئەنگىلىيە ۋە رۇسىيە يەتتە شەھەر خانلىقىنى ئېتىراپ قىلدى. ئىستېلاچى چىن قۇشۇنلىرىغا قارشى شىمال يۈرۈشكە چىققان ياقۇببەك مۇۋەپپىقىيەتسىزلىككە ئۇچراپ كورلىغا كەلگەندە زەھەرلىنىپ، 1876 - يىلى 57 يېشىدا ۋاپات قىلدى. چوڭ ئوغلى بەكقۇلبەك ئاقسۇ، كاشغەر، ياركەند، خوتەنلەردە ھاكىمىيەتنى قولدىن بەرمەي 1878 - يىلى ئاپرىلغىچە خانلىقىنى داۋاملاشتۇرۇپ، ئاخىرى پەرغانىگە كېتىشكە مەجبۇر بولدى. شۇنىڭ بىلەن 15 يىل ياشىغان يەتتە شەھەر خانلىقى مۇنقەرز بولدى. بۇ دەۋردە ئانا يۇرتىمىزنىڭ نامى يەتتە شەھەر خانلىقى ئىدى. «غەربىي دىيار»، «شىنجاڭ» ئەمەسسىدى.



بۇ تارىختىن كېيىن چىنلىقلار يېڭى يەر مەنسىدىكى «شىنجاڭ» دېگەن مۇستەملىكىچىلىك سىياسىتىنىڭ مەھسۇلى بولغان نامنى قويدى. ئەمما شەرقىي تۈركىستان خەلقى ئانا يۇرتىنىڭ مۇقەددەس نامى شەرقىي تۈركىستاننى ئۇنتۇپ قالغىنى يوق. يېقىنقى زامان تارىخىمىزدا بولغان ھەممە ئىنقىلابلاردا شەرقىي تۈركىستان سۆزى ھەرىكىتىمىزنىڭ پروگراممىسى ۋە يادروسى بولۇپ كەلدى. شەرقىي تۈركىستان خەلقى بۇ نام ئۈچۈن، ئىستىقلال ئۈچۈن مۇجادىلىشىنى داۋاملاشتۇرۇپ كەلمەكتە.

II

ماقالىنىڭ 2 - بۆلۈمىدە «شەرقىي تۈركىستان»، «چىنى تۈركىستان» ۋە يۈكسەك مىللىي مۇختارىيەت ئاتالغۇلىرى ئۈستىدە توختالغان ئاپتور بۇ مەسىلىلەردە پۈتۈنلەي ئىستېلاچىلار ۋە مۇستەملىكىچىلەرنىڭ كۆز قارىشى بويىچە پىكىر يۈرگۈزۈپ «شىنجاڭنىڭ.... ھازىرقى زامان تارىخىدىن خەۋەردار كىشىلەرگە مەلۇمكى، يېقىنقى بىر نەچچە ئون يىلدىن بۇيان، بەزى ئەللەرنىڭ (رۇسىيەنى دېمەكچى) ئاخبارات ۋە مەتبۇئات ئورۇنلىرى ئۆز دۆلىتىنىڭ سىياسى تەقەززاسى بويىچە شىنجاڭنى گايىدا «شەرقىي تۈركىستان» دەپ ئاتىسا گايىدا «شىنجاڭ» دەپ ئاتاشنى ئادەت قىلىپ كەلدى. يەنى ئىككى دۆلەت مۇناسىۋىتى نورمال ھالەتتە «شىنجاڭ» دېيىلسە، غەيرى نورمال ھالەتتە دەرھال «شەرقىي تۈركىستان» دېگەن ئىبارە جاراڭلاشقا باشلايدۇ... ئىككىنچى تۈرلۈك قىلىپ ئىيتقاندا «شەرقىي تۈركىستان» دېگەن ئىبارە يەر نامى بولۇشتىن كۆرە، سىياسى ۋە دىپلوماتىك مۇناسىۋەتلەرنىڭ قانداق بولۇۋاتقانلىقىنى كۆرسىتىپ تۇرىدىغان بارومېتىر سىتىرىلىكىسىغا ئايلاندى. بۇ ئەمەلىيەتتە مىللىي بۆلگۈنچىلىك ھەرىكەتلىرىنى

يۈرگۈزۈشنىڭ يەنە بىر شەكلى ئىدى.... دەيدۇ.

مەلۇمكى ئوتتۇرا ئاسىيانىڭ يۈكسەك تاغ ۋە يايلاقلاردىن تەشكىل بولغان شەرقىي قىسمى «يۈكسەك ئوتتۇرا ئاسىيا» دېيىلىدۇ. تۈزلەڭلىكلەردىن تەشكىل تاپقان غەربىي قىسمى بۈكەڭ رايوننىڭ ئويمان قىسمىنى مەيدانغا كەلتۈرىدۇ. ئاسىيانىڭ بۇ قىسمىدا تۈركىي خەلقلەر ياشىغانلىقى ئۈچۈن ئوتتۇرا ئاسىيا تۇپراقلىرىغا كەڭ مەنبە «تۈركىستان» دېيىلىدۇ. ئوتتۇرا ئاسىيانىڭ پامىر بىلەن ئالتاي تاغلىرى ئارىسىدىكى تاغلىق جايلارنىڭ شەرقىي قىسمى شەرقىي تۈركىستان، غەربىي قىسمى غەربىي تۈركىستان دەپ ئاتىلىدۇ.

بەزى چەتئەللىك ئاپتورلار بۇ يەرلەرنىڭ سىياسى ئەھۋالىنى نەزەردە تۇتۇپ، شەرقىي تۈركىستانغا چىن تۈركىستانى، غەربىي تۈركىستانغا رۇس تۈركىستانى دەپ كەلگەندى. رۇسىيە پارچىلانغاندىن كېيىن غەربىي تۈركىستانغا بېرىلگەن ئىستېلاچىلىق پۇرىقى قويۇق رۇس تۈركىستانى دېگەن ئاتالما ئىسپالدىن قالدۇ. چىنىي تۈركىستان ئاتالمىسىنىڭمۇ ئۆمرى ئۇزۇن داۋام قىلمىسا كېرەك. مۇستەملىكىچىلەر «تۈركىستان» ۋە «شەرقىي تۈركىستان» دېگەن تارىخىي نامىمىزنى تارىخ سەھنىسىدىن قانداق سۈپۈرۈپ تاشلىغان بولسا، يېقىن كېلىچەكتە شەرقىي تۈركىستان خەلقى «چىنىي تۈركىستان»، «شىنجياڭ» دېگەن بۇ ئاتالغۇلارنى تارىخ سەھنىسىدىن سۈپۈرۈپ تاشلىغۇسىدۇر.

كەڭ بىر جۇغراپىيى بىرلىك بولغان «ئوتتۇرا ئاسىيا» تەبىرى جايىدا قوللىنىلغان بىر جۇغراپىي ئاتالغۇ بولغىنىدەك، ئاساسىي ئۈنۈمىنى تەشكىل ئەتكەن تۈركىي خەلقلەرنىڭ ۋەتىنى ئۈچۈن تۈركىستان تەبىرىنى قوللىنىش ئىنتايىن توغرىدۇر ۋە تەبىئىدۇر. ماقالىنىڭ ئاپتورى ئۇلاپلا ئىنتايىن ھۆرمەتسىزلىك ۋە ئەدەپسىز تەلەپپۇزدا «پانتۈركىست ئىيسا ۋە مۇھەممەد ئەمىن بۇغرالار ۋە تەننى پارچىلاش مەقسىتىگە يېتىش ئۈچۈن شۇ چاغدىكى گومىنداڭ



ھۆكۈمىتىگە تايىنىپ، جۇڭگو زېمىنىدىن ئايرىلماسلىق شەرتى ئاستىدا شىنجاڭدا ئاتالمىش «يۈكسەك مىللىي مۇختارىياتلىق ھۆكۈمەت قۇرۇش پروگراممىسىنى ئوتتۇرىغا قويدى ۋە مۇستەقىللىق ئۇقۇمنىڭ پەيدا بولۇپ قېلىشىدىن ساقلىنىش ئۈچۈن شىنجاڭنى «چىنى تۈركىستان» دەپ ئاتاشنى تەشەببۇس قىلدى...» دەپ يازىدۇ.

دۇنيادىكى مۇتەبەر ئىلمىي ئانسكلوپىدىلەردە «پانتۈركىزم» ئاتالمىشىغا بېرىلگەن تەبىر «تۈركىي تىلدا سۆزلەشكۈچى بارلىق تۈركىي خەلقنى سىياسى جەھەتتىن بىرلەشتۈرۈپ بىر تۈرك دۆلىتى قۇرۇش مەسلىكى پانتۈركىزم، بۇ مەسلىكنىڭ تەرەپدارلىرى پانتۈركىست دېيىلىدۇ» دەپ يېزىلغان. مەرھۇم ئىيسا ئەپەندىم، مەرھۇم مۇھەممەد ئىمىن ھەزرىتىم قاچان، قەيەردە پۈتۈن دۇنيا تۈركلىرىنى بىرلەشتۈرۈپ بىر تۈرك دۆلىتىنى قۇرىمىز دەپ مەيدانغا چىقىپتىكەن؟ نۇتۇقلىرىدا، ئەسەرلىرىدە، دەئۋالىرىدا شۇنداق دەپتىكەنمۇ؟ ئىرقىمىز تۈرك، تىلىمىز تۈركچە، ۋەتىنىمىز تۈركىستان... دېگىنى ئۈچۈن، شۇنداق قاراشتا بولغىنى ئۈچۈن بۇ زاتلار پانتۈركىستىمى؟ ئاپتور قايسى مەيداندا، كىمنىڭ مەيدانىدا تۇرۇپ بۇنداق دەيدۇ؟ ئاپتور پانتۈركىست ئىيسا، مۇھەممەد ئىمىن بۇغرالار... دەيدۇ؟ ھەزرىتىمنىڭ سويادى بولغان بۇغرانىڭ ئارقىسىغا كۆپلۈك قوشۇمچىسى... سىلار قوشۇلغان. بۇلارنىڭ ئىچىدە ئۆتكۈر ئەپەندىم يوقىمىدى. ئەپەندىم قاچاندىن بېرى بۇ «لار» نىڭ ئىچىدىن چىقىپ كەتكەن. ئەگەر مىللىتىم تۈرك، تىلىم تۈركچە، ۋەتىنىم تۈركىستان دېگەن ئادەم پانتۈركىست بولىدىغان بولسا بىلگە قاغان، مەھمۇد كاشغەرى، يۈسۈپ خاس ھاجىپ، ئەھمەد يەسەۋى، ئەلى شىر ناۋايى... قاتارلىق نۇرغۇن داھى، ئالىم... لار پانتۈركىست بولغان بولىدۇ. ئىرقىمىز تۈرك، تىلىمىز تۈركچە، دەپ كىتاب يېزىۋاتقان، شۇنداق دەپ دەرس بېرىۋاتقان تۈركىيەدىكى ۋە سىرتتىكى ئالىملارنىڭ ھەممىسى پانتۈركىست بولغان بولىدۇ. بۇنداق قاراش

تۈرك خەلقلىرىنىڭ دۈشمەنلىرى بولغان پائىنسىلاۋىستلارنىڭ، چىن شوۋىنىستلىرىنىڭ قارىشىدۇر. تۈركچى دېگەن ئاتالما ئۇلارچە سەلبى بىر ئاتالما بولسا، بىزچە ئۇ بىر ئىجابىي ئاتالغودۇر. «نە مۇتلۇ تۈركۈم دېيەنە!» دېگەن ئاتا تۈركنىڭ بۇ مەشھۇر يالداما سۆزى بىزنىڭ قەلبىمىزگە مەڭگۈ نەقىش قىلىنغان. دۇنياغا تۈرك بولۇپ كەلدۇق، تۈرك پېتىچە كېتىشىمىز كېرەك. بۇ ئېتىقاد بىزنىڭ مىللىي ۋىجدانىمىزدۇر. بۇنى ھېچ قانداق مەنپەئەتكە ساتقىلى بولمايدۇ.

ئەمدى يۈكسەك مىللىي مۇختارىيەت مەسىلىسىگە كەلسەك، 1948 - يىلى 10 - ئايدا ئىيسا ئەپەندىم، مۇھەممەد ئىمىن ھەزرىتىم مېنى نەنجىڭدىن ئۈرۈمچىگە چاقىرتتى. يىغىن ئاچتۇق، پارتىيە قۇرۇش ۋە يۈكسەك مىللىي مۇختارىيەت تەلەپ قىلىش مەسىلىلىرى مۇزاكىرە قىلىندى ۋە شۇ دەۋردىكى خەلقئارا، چىن، شەرقىي تۈركىستان ۋە زىيەتلىرى مۇھاكىمە قىلىندى. نەتىجىدە پارتىيە قۇرۇش ۋاقتىنچە تۇختىتىپ قۇيۇلدى. يۈكسەك مىللىي مۇختارىيەت لايىھىسى، نىزامنامىسى قاتارلىق ھۆججەتلەرنى تۈزۈش قارار قىلىندى. بۇنى تۈزۈشكە ئىبراھىم مۇنئى، پۇلات قادىرى، ئۆتكۈر، ھاجى ياقۇبتىن ئىبارەت 4 كىشى بەلگىلەندى. مېنى نەنجىڭدىن كەلگەن مېھمان دەپ گۈرۈپپا باشلىقى تەيىنلەشتى، مۇناسىۋەتلىك ھۆججەتلەر، ماتېرىياللار ئۆگىنىلدى، ئاخىرى يۈكسەك مىللىي مۇختارىيەت لايىھىسى ۋە ئۇنىڭ تەشكىلى نىزامى ۋە باشقا ھۆججەتلەر تۈزۈلدى. مەزمۇنى ئۆتكۈر ئەپەندىم ماقالىسىدا كۆرسەتكەندەك «چىنى تۈركىستان، يۈكسەك مىللىي مۇختارىيەت ھۆكۈمىتى» نىڭ پروگراممىسى بويىچە شىنجاڭنىڭ چەتئەللىرى بىلەن بولىدىغان دىپلوماتىك ئالاقىسى، چېگرا مۇداپىئەسى مەركىزى ھۆكۈمەتنىڭ قولىدا بولغاندىن تاشقىرى، سودا، قاتناش، يېزا ئېگىلىكى، مەمۇرىيەت، سىياسى قانۇن، مەدەنىي مائارىپ، ئاخبارات



ۋە مەتبۇئات قاتارلىق ئىچكى ئىشلار ھۇقۇقى يەرلىك ھۆكۈمەتنىڭ قولىدا بولۇشى، يەرلىك ھۆكۈمەتنىڭ رۇخسەتسىز شىنجاڭغا ئىچكى ئۆلكىلەردىن كۆچمەن كەلتۈرۈلمەسلىكى، شىنجاڭغا تۆمۈر يول سېلىنمىسلىقى كېرەك ئىدى. ئەپەندىم بىر - ئىككى نۇقتىنى ئۈنتۈغان بولۇشى كېرەك. ئۇ بولسىمۇ شەرقىي تۈركىستان بىلەن مۇناسىۋەتلىك ئىسلام دۆلەتلىرى ۋە قېرىنداش دۆلەتلەر بىلەن دىپلوماتىك مۇناسىۋەتتە تۈركىي (يەرلىك) خەلقلەرمۇ قاتنىشىشى، ئىچكى قوغداش كۈچلىرى بىلەن ساقچىلار يەرلىك خەلق تىن بولۇشى لازىم دېگەن ماددىلارمۇ بارىدى. لېكىن بۇ ھۆججەتلەر تېخى قاراردىن ئۆتمىگەن. ئېلانمۇ قىلىنمىغانىدى. ئەپەندىم ماقالىسىدا: «ئۈچ ۋىلايەت ئىنقىلابىي ھۆكۈمىتى، شەرقىي تۈركىستان خەلقى، گومىنداڭ ھۆكۈمىتى قارشى تۇردى، قۇشۇلمىدى» دەپتۇ. تېخى قاراردىن ئۆتمىگەن، ئېلان قىلىنمىغان، چىنى تۈركىستان يۈكسەك مىللىي مۇختارىيەت پروگراممىسىغا قانداق قارشى تۇرىدۇ؟ بۇنىسى يالغان. 1948 - يىلى نەنجىڭدا ئېچىلغان گومىنداڭ ھۆكۈمىتىنىڭ بىرىنچى نۆۋەتلىك قۇرۇلتىيىدا شىنجاڭنىڭ نامىنى چىنى تۈركىستانغا ئۆزگەرتىش، شىنجاڭغا تۆمۈر يول سالماسلىق، ئالتايدىن خوتەنگە قارىتىپ تۆمۈر يول سېلىش، خەلق كۈچۈرمەسلىكتىن ئىبارەت... لايىھىلىرىمىز قاراردىن ئۆتكەنىدى. بۈگۈنكى چىن قۇرۇلتايلىرىدا بۇ مەسىلىنى قاراردىن ئۆتكۈزۈش ئەمەس، ئېغىزغا ئېلىشىمۇ مۇمكىن ئەمەستۇر. ئەپەندىم يەنە، بۇ تەشەببۇس شىنجاڭدىكى ھەر مىللەت خەلقىنىڭ تۈپ مەنپەئەتىگە خىلاپ، تارىخنىڭ تەرەققىيات ئېقىمىغا زىت بولغاچقا ئۇلار تارىخ سەھنىسىدىن سۈپۈرلۈپ تاشلاندى، دەيدۇ. ئىستىقلالدىن تۆۋەن مۇختارىيەتتىن يۈكسەك بولغان يۈكسەك مىللىي مۇختارىيەت شۇ تارىخىي باسقۇچتا شەرقىي تۈركىستان شارائىتىغا ئۇيغۇن ئىدى. بۇ ئىسپات ئەپەندىمنىڭ قارىشى، مۇھەممەد ئىمىن ھەزرىتىمنىڭ

قارشى، مەسئۇت ئەپەندىمنىڭ قارشى، شۇنىڭدەك ئۆتكۈر ئەپەندىمنى ئىچىگە ئالغان شەرقىي تۈركىستان مىللەتچىلىرىنىڭ قارشى ئىدى. بۇ ھۆججەتلەرنى پۇلات، مۇتئى، سىز ۋە مەن تۆتىمىز تۈزگەن ئەمەسمىدۇق، تۆتىمىز تەڭ قەلەم تەۋرەتكەن ئەمەسمىدۇق، تالاشقان، تارتىشقان، ئەمەسمىدۇق، ھەتتا مۇتئى بىلەن ئىككىگىلا مۇنازىرىدە قىزىرىشىپ قالغان ئەمەسمىدىڭلار؟! ئەجىبا ماقالىدا ئەپەندىم ئۆزىنى پۈتۈنلەي چەتكە ئېلىپ، ئۈچىنچى شەخس مەيدانىدا تۇرۇپ يېزىپتۇ. ھەيرانمەن. بۇنىڭ تېگىدە نېمە سىر باردۇر؟ ئاللاھ بىلەر، ئاپتور بىلەر، پارتكوم تەشۋىقات بۆلۈمىنىڭ مۇئاۋىن مۇدىرى فۇۋېن ئەپەندى بىلەر!

III

ئاپتور ماقالىسىنىڭ 3 - بۆلۈمىدە: «.... مەيلى شەرقىي تۈركىستان بولسۇن، چىنى تۈركىستان بولسۇن ۋە ياكى «سىتان» بايرىقى ئاستىدا شىنجاڭنى ۋە تەن زېمىندىن ئايرىۋېلىش يولىدىكى ھەر قانداق بۆلگۈنچىلىك سۈيقەستلەر بولسۇن ھامان ئۈزۈل - كېسىل مەغلۇبىيەتكە مەھكۇم. چۈنكى مۇنداق ئۇرۇنۇشلارنىڭ ھەممىسى ئالدى بىلەن شىنجاڭدىكى ھەرىمىلەت خەلقىنىڭ جانىجان مەنپەئىتى بىلەن ئورتاق ئارزۇسىغا، جۇڭخۇا خەلق جۇمھۇرىيىتىدە ياشاۋاتقان بىر مىليارت بىر يۈز مىليون ھەرىمىلەت خەلقىنىڭ ئورتاق مەنپەئىتىگە، جەمئىيەت تەرەققىياتىنىڭ ئوبېيكتىپ قانۇنىيىتىگە زىتتۇر» دەيدۇ.

بۇ ئابزاستا ئاپتور شەرقىي تۈركىستان خەلقىنىڭ زۇلۇمغا، مۇستەملىكىچىلىككە، بايلىقلىرىمىزنى تالان - تاراج قىلىشلىرىغا، مۇھاجىرەت ئېقىمىغا قارشى ئېلىپ بېرىۋاتقان قەھرىمانە، پىداكارانە كۈرەشلىرى، ئىنقىلابلىرىنىڭ ھەممىسى مەغلۇبىيەتكە مەھكۇم، دەپ ھۆكۈم قىلىدۇ. ئاپتورنىڭ ھۆكۈمى بويىچە شەرقىي تۈركىستان



خەلقى ئۈچۈن ئىككى قولىنى كۆتۈرۈپ تەسلىم بولماقتىن باشقا يول يوق ئىكەن. «ھۈببۇل ۋەتەنى مەنەل ئىمان» نى ئاپتورىمىز ئۇنتۇپ قالدىمىكىن؟ بىز ئىنقىلاب قىلساق، ئىنسانىي ھەقلىرىمىزنى تەلەپ قىلساق، چىندىكى بىر مىليارتتىن ئارتۇق ھەرمىللەت خەلقىنىڭ مەنپەئىتىگە، جەمئىيەت تەرەققىياتىنىڭ قانۇنىيىتىگە زىت كېلەمدىكەن؟ بۇ سەئىدىيە خانلىقى دەۋرىدىكى ھىدايەتۇللاھ ئاپپاق خوجىنىڭ، يەتتە شەھەر خانلىقى دەۋرىدىكى نىياز ھېكىم بەگنىڭ، بۇرھان شەھىدىنىڭ، سەيپىدىن ئەزىزنىڭ، مۇھەممەد ئىمىن يۈسۈپ...لەرنىڭ پەلسەپىسى ۋە سەپسەتسىدۇر. ئەپەندىم مۇنداق دېمەسلىكى كېرەككىدى. بارىن ئىنقىلابىنى، بارىن ئىنقىلاپچىلىرىنى كۇفۇرلەش ئەمەس، تەقدىرلەش، شەھىدلىرىمىز ھەققىگە دۇئا قىلىش لازىمىدى. ئىنشا ئاللاھ بارىن شەھىدلىرى ئۈچۈن مىللىي «ئابدە»لەر تىكلەيدىغان زامانلارمۇ كېلەر. جانابى ھەق بۇ شەھىدلىرىمىزنى جەننەتتە قىلسۇن! دۇنيادا ھەممە شەيئىلەر ئۆزگىرىپ تۇرىدۇ. چىنغا قارىغاندا چىش - تىرىنقىغىچە قوراللانغان كۈچلۈك رۇسىيە نېمە بولدى؟ رۇسىيەنى كىم پارچىلىنىدۇ دېيەلەيتتى. ھازىرقى چىن كۆرۈنۈشتە قوددەرەتلىك بىر دۆلەت بولۇپ كۆرۈنگىنى بىلەن ئۇنىڭ ئىچكى جەھەتتىن، سىياسى، ئىقتىسادى، مىللىي... ۋە باشقا جەھەتلەردىن چۆكۈپ تەتقىق قىلىدىغان بولساق چىنمۇ پارچىلىنىش گىردابىغا كېلىپ قالغان بىر مەملىكەتتۇر. چىندىن ئايرىلىش ھەرىكىتى تېبەتتە، شەرقىي تۈركىستاندىلا ئەمەس، موڭغۇل ۋە مانجۇرىيە ھەتتا چىننىڭ كانتون، شاڭخەي كەبى ئايماقلىرىدىمۇ ئايرىلىش پىكرى ۋە ھەرىكەتلىرى كۈچلۈك داۋام قىلماقتا. بۇنىڭ ئۈستىگە تەيۋەن مەسلىسىمۇ بار. ھەتتا بەزى خەلقئارا مەسلىلەر مۇتەخەسسسلەرنىڭ پىكرىگە قارىغاندا شەرقىي تۈركىستاندىكى مىللىي مۇجادىلىنىڭ سەۋىيەسى تېبەتتىن كۈچلۈك ئىكەن. دېمەككى بەزى ئېقىم مەسلىلىرى

ئۆزىمىزنىڭ تىبەتتىن شەرقىي تۈركىستان ئىستىقلالىنى بۇرۇنراق قازىنىشى مۇمكىن دېگەن قاراشتۇر.

بۇنداق شارائىتتا خىراجىدىكى ۋە تەنداشلار تېخىمۇ ئىتتىپاق بولۇپ، يېڭى شارائىتقا ئۇيغۇن ئۇسۇل ۋە قەدەملەر بىلەن ۋە تەننىڭ ئازاتلىقى ۋە ئىستىقلالى ئۈچۈن كۈرەش قىلىشىمىز لازىم. ئالدى بىلەن خاتا كۆز قاراشلارنى تۈزىتىپ، كۈرىشىمىزنىڭ ساغلام مەنئى ۋە ئاساسىنى تىكلەشىمىز كېرەك.

ئاخىرىدا ئۆتكۈر ئەپەندىمىزنىڭ 1933 - يىلىنىڭ ئاخىرىدا سابىت داموللام باشچىلىقىدا كاشغەردە قۇرۇلغان «شەرقىي تۈركىستان ئىسلام جۇمھۇرىيىتى» ھەققىدىكى پىكىر - قاراشلىرى ئۈستىدە ئازغىنە توختىلىپ ئۆتمەن. ماقالىنىڭ ئاپتورى يەنىلا رۇس ۋە چىن مەيدانىدا تۇرۇپ بۇ مىللىي ھاكىمىيىتىمىزنى «ئاتالمش شەرقىي تۈركىستان ئىسلام جۇمھۇرىيىتى» دەپ تىلغا ئېلىپ، بۇ جۇمھۇرىيەتنىڭ ماھىيىتى تېخىمۇ قەبھەتتۇر. ئۇنىڭ تەركىبى چوڭ پومبىشچىك، باي - سودىگەر، يۇقىرى قاتلام دىنىي كىشىلەر، بىر قىسىم چەتئەل قاچاقلىرىدىن ئىبارەت بولۇپ، ئۇلار ئەكسىيەتچى فېئودال پومبىشچىكلار سىنىپى بىلەن سودا كاپىتالىزىمنىڭ مەنپەئەتلىگە ۋەكىللىك قىلاتتى... تاشقى سىياسەتتە ئافغانىستان ۋە ئۇلار ئارقىلىق ئەنگىلىيە جاھانگىرلىكىنىڭ بېقىندىسىغا ئايلاندۇرماقچى بولغان. شۇڭا بۇ جۇمھۇرىيەتمۇ يۈز كۈنگە يەتمىگەن ۋاقىت ئىچىدە تارىخ سەھنىسىدىن سۈپۈرلۈپ تاشلاندى.... دەيدۇ.

خوش، ئەپەندىم شۇ ماقالىنى يازغان، ئوقۇغان، نەشىر قىلغان كۈنلىرىدە ھەقىقىي مىللەتچى كۆز قارىشىدا بولغان بولسا بۇنداق سەپسەتمىنى يازمىغان، ئوقۇمىغان، باستۇرمىغان بولاتتى. جانابى فۇۋېن ئەپەندى بېسىم ئىشلەتكەن بولسا يازمىسا نېمە قىلالايتتى. ناھايىتى ھۆكۈمەتنىڭ مۇستەشارلىقى، تەتقىقاتچى... دېگەن ئۇنۋانلىرىدىن ئايرىلاتتى - يۇ، باشقا ھېچنەرسە بولمايتتى. تۇرغۇن



ئالماس ۋە باشقىلار ياشاپ كەلدۇققۇ؟

1933 - يىلى كاشغەردە قۇرۇلغان «شەرقىي تۈركىستان ئىسلام جۇمھۇرىيىتى» مېنىڭچە ھەقىقىي، مىللىي، ئىسلامىي، ئەسلى بىر جۇمھۇرىيەت ئىدى. ئۇنىڭ تەركىبىدىكى باقانلار (مىنىستىرلار) بىر رۇس يانلىسى (تەرەپتارى) ئابدۇلكەرىمخان مەخسۇمنى ھېسابقا ئالمىغاندا قالغانلىرى مىللەتچى، ئىنقىلابچى، تۈركچى مۇسۇلمان زاتلار ئىدى. بۇ جۇمھۇرىيەتنىڭ تاشقى ئىشلار باقانلىقىدا تۈركىيلىك ئەھمەد نەدىم ئاتلىق بىر زات بارىدى. ئۇلار رۇسىيەدىن ئەۋەتىلگەن مەنسۇر ئەپەندى، ئابدۇللاھ ئەپەندى، قاسىم ئەپەندى، ئىسھاق بەك، مەۋلانۇپ، مەرغىياس، ساختا ھاجىلاردىن سىت ھاجى، قادىر ھاجى، ھاشىم ھاجى، نۇرھاجى... كەبى رۇس ئاجانلىرى (جاسۇسلىرى) ئەمەس ئىدى. چىنغا ۋە رۇسىيەگە قارشى بىر ھاكىمىيەت ئۆزىنىڭ جەنۇبىدىكى قوشنىسى ئافغانىستان ۋە ئەنگىلىيەدىن ياردەم ئالماي نەدىن ياردەم ئالاتتى؟ ئالتۇنغا ۋە خام مالغا قۇرال ئېلىنسا «بېقىندى» بولامدۇ. «شەرقىي تۈركىستان جۇمھۇرىيىتى» تەركىبىدىكىلەر ۋە ئۇندىن باشقا جۇمھۇرىيەتنىڭ ئىدارىلىرىدە خىزمەت قىلغان مۇھەممەد ئىمىن قارى ھاجى سۇلفىزادە «ئىستىقلال جەمئىيىتى» (پارتىيىسى) نىڭ سېكرىتارى ئىدى، مەشھۇر ئالىم، پېداگوگ ۋە مۇپەسسىر ئەھمەد فەرىد ھۆكۈمەتنىڭ مۇستەشارلىرىدىن ئىدى. غۇلامىددىن ئەپەندى (پاختا) نىڭ ئاتىسى ئەھمەد ئاخۇن ئاكا (پاختا) جۇمھۇرىيەتنىڭ مالىيە مەئۇرلىرى ئىدى. شەرقىي تۈركىستاندا ئاي يۇلتۇزلۇق كۆك بايراقنى ئاشۇ زاتلار يۇقىرى كۆتۈرگەندى. بۇ جۇمھۇرىيەت ئۇيغۇر تۈركلىرى تارىخىدا تۇنجى قۇرۇلغان مىللىي، ئىسلامىي، جۇمھۇرىي بىر دۆلەت ئىدى. مۇھەممەد ئىمىن بۇغرا، شەھىد ئىنىلىرى شاھ مەنسۇر (ئابدۇللاھ) ئەمىر ساھىب (نۇر مۇھەممەد) باشچىلىقىدىكى خوتەن ئەمىرلىكى بۇ جۇمھۇرىيەتنىڭ ئارقا تىرىكى ئىدى. گېئوپولېتىك

نۇقتىدىن رۇسلار بۇ جۇمھۇرىيەتنى ئۆزلىرىگە خەۋپلىك سانغانلىقى ئۈچۈن خۇجا نىياز ھاجىنىڭ قولى بىلەن يۇقاتتى. تەقدىر ئىلاھى مەرھۇم سابىت دامۇللا ھاجى (باش باقان) خۇجا نىياز ھاجىلار 1942 - يىلى ئۈرۈمچىدە رۇس ۋە چىن جاللاتلىرى تەرىپىدىن ئىدام قىلىندى (ئۆلتۈرۈلدى). شەرقىي تۈركىستانلىق ھەقىقىي مىللەتچىلەر بۇ جۇمھۇرىيەتنى قوللىشى، مەدھىلىشى كېرەك. پەقەت چىن - رۇس ئىستېلاچىلىرىلا بۇ جۇمھۇرىيەتنى كۈپۈرلەيدۇ. ئۆتكۈر ئەپەندىم قېرىغان ۋاقتىدا (67 يېشىدا) بۇ مەسىلىدە زور بىر خاتالىق ئۆتكۈزدى. بۇنى تەنقىتلىمەي بولمايدۇ.

شەرقىي تۈركىستان داۋاسىنى قىلىۋاتقان جەمئىيەتلەر، دەرگىلەر بۇنداق زىيانلىق سەپسەتلەرگە سۈكۈت قىلىپ تۇرۇشى ۋە تەن، مىللەت ئالدىدا بىر گۇناھتۇر. دېموكراتىك ھۆر تۈركىيىدە ياشاۋاتقان ئىنسانلار ئۈچۈن مۇنداق ماقالىلەرگە جاۋاب بېرىش، تەنقىتلەش تېخىمۇ مۇھىم بىر مىللىي بۇرچتۇر. ۋە تەن داۋاسىدا دوست بىلەن دۆشمەننى ئايرىپ مۇئامىلە قىلماق لازىم. كۆزىمىز روشەن، بايرىقىمىز ئېنىق بولۇشى لازىم. تارىخىمىزدا ياخشى ئىش قىلغانلار تەقدىرلەنمىدى، خاتا ئىش قىلغانلار جازالانمىدى. ئۆتكۈر ئەپەندىنىڭ قىلغان چوڭ خىزمەتلىرى مەيداندا، ھەممە كىشى بىلىدۇ. ئەمما گىزلى (مەخپى) خاتالىقلىرى تەنقىتلەنمىدى. شۇڭا بۇ ماقالىنى يازدىم.

ياشىسۇن شەرقىي تۈركىستان! ھەممىڭلارغا سالامەتلىك ۋە ئۇزۇن ئۆمۈر تىلەيمەن.
رەھمەت - تەشەككۈرلەر



ختاي مەتبۇئاتىدا بارىن ئىنقىلابى

تەھرىر ئىلاۋىسى:

بۇنىڭدىن 15 يىل بۇرۇن يەنى 1990 – يىلى 4 – ئاينىڭ 5 – كۈنى شەرقىي تۈركىستاننىڭ ئاقتۇ ناھىيىسىنىڭ بارىن يېزىسىدا پۈتۈن دۇنيا جامائەتچىلىكىنىڭ دىققەت – ئېتىبارىنى قوزغىغان ئىنقىلاب — بارىن ئىنقىلابى يۈز بەردى. بارىن ئىنقىلابى چىن قىزىل ئىمپېرىيالىزمى تەرىپىدىن ئىنتايىن ۋەھشىيلەرچە قانلىق باستۇرۇلۇپ، ئىنقىلابقا ئىشتىراك قىلىنغان بىگۇناھ كىشىلەر ھەتتاكى بۇشۇكتىكى بۇۋاقلارمۇ ئاپتومات بىلەن ئېتىلىپ، تىتما – تىتما قىلىۋېتىلگەندىن كېيىن، خىتاي مەتبۇئاتى بۇ ئىنقىلابنى يۈزلىگەن خەۋەر، ماقالە، ئۈنلەنغان كىتابلارنى بېسىپ تارقىتىپ قاتتىق ئەيىبلىدى. خىتاي مەتبۇئاتىدا ئېلان قىلىنغان خەۋەرلەرنىڭ ھەممىنى بۇ كىتابقا كىرگۈزۈش ھاجەتسىز بولغاچ، نەمۇنە بولسۇن ئۈچۈن ئەينى زاماندا ئۈرۈمچى كەچلىك گېزىتىدە ئېلان قىلىنغان بىر پارچە ماقالىنى قوشۇمچە قىلىشنى مۇۋاپىق تاپتۇق.

بۆلگۈنچىلىككە قەتئى قارشى تۇرۇپ مىللەتلەر

ئىتتىپاقلىقنى قوغدايلى

(گېزىتىمىز تەھرىر بۆلۈمى)

ئىنتايىن ئاز ساندىكى توپىلاشچىلار پىلانلاپ قوزغىغان بارىن يېزىسىدا يۈز بەرگەن ئەكسىلىنىقلاپى قوراللىق توپىلاش قوراللىق ساقچى قىسىم، ج خ كادىر - ساقچىلىرى ۋە خەلق ئەسكەرلىرى تەرىپىدىن ھەر مىللەت خەلقىنىڭ ئاكتىپ قوللىشى ۋە زىچ ھەمكارلىشىشى ئارقىسىدا تىنچىتىلدى. بۇ، خەلق دېموكراتىيىسى ھاكىمىيىتىنىڭ غەلبىسى، شۇنداقلا ھەر مىللەت خەلقىنىڭ زىچ ئىتتىپاقلىشىپ، بۆلگۈنچىلىككە قارشى تۇرغانلىقىنىڭ غەلبىسى. شەھىرىمىزدىكى ھەر مىللەت خەلقى بۇ ھەققانىي ھەرىكەتنى قەتئىي ھەمىيە قىلىدۇ ۋە قوللايدۇ.

بارىن يېزىسىدا يۈز بەرگەن ئەكسىلىنىقلاپى قوراللىق توپىلاش مىللىي مەسىلىمۇ، دىنىي مەسىلىمۇ بولماستىن، بەلكى ئىنتايىن ئاز ساندىكى بۆلگۈنچى ئۇنسۇرلارنىڭ ئەكسىلىنىقلاپى ھەرىكىتىدۇر. ئۇلارنىڭ جىنايى مەقسىتى، كومپارتىيە ۋە خەلق ھاكىمىيىتىگە، سوتسىيالىزمغا قارشى تۇرۇش، مىللەتلەر ئىتتىپاقلىقىغا بۇزغۇنچىلىق قىلىپ، ۋەتەننىڭ بىرلىكىنى پارچىلاشتىن ئىبارەت. ئۇلارنىڭ جىنايى ھەرىكىتى چوقۇم ھەر مىللەت خەلقىنىڭ قەتئىي قارشى تۇرىشىغا ئۇچراپ، ئۆز - ئۆزىنى يۇقىتىدىغان نۇمۇسسۇز ئاقىۋەتكە قالىدۇ. پاكىتلار مۇنازىرە تەلەپ قىلمايدىغان ھالدا شۇنى ئىسپاتلىدىكى، بۆلگۈنچىلىك كىشىلەرنىڭ كۆڭلىگە ياقمايدۇ، تارىخ ئېقىمىغا قارشى تۇرۇش چوقۇم مەغلۇب بولىدۇ.

بارىن يېزىسىدا يۈز بەرگەن ئەكسىلىنىقلاپى توپىلاش سەلبىي جەھەتتىن شۇنى تولۇق چۈشەندۈرىدۇكى، بۆلگۈنچىلىككە قارشى تۇرۇش كۆرىشى ئۇزۇن مۇددەتلىك، مۇرەككەپ شۇنداقلا جاپالىق كۆرەشتۈر. دۆلەت ئىچى ۋە سىرتىدىكى دۈشمەنلەشكۈچى كۈچلەر سىڭىپ كىرىش، ئاغدۇرمىچىلىق قىلىشتا ھەمىشە بۆلگۈنچىلىك قىلىشتىن باشلاپ قول سالىدۇ. شىنجاڭدا بۆلگۈنچى كۈچلەر



باشتىن ئاخىرىغىچە ھەرىكىتىنى توختاتقىنى يوق، شۇنىڭ ئۈچۈن، بىز ھۇشيارلىقىمىزنى يۈكسەك دەرىجىدە ساقلاپ، بۆلگۈنچىلەرنىڭ بۇزغۇنچىلىق ھەرىكەتلىرىنى قەتئىي پاش قىلىپ ۋە ئۇنىڭغا قەتئىي زەربە بىرىپ، بۆلگۈنچىلىك ۋە بۆلگۈنچىلىككە قارشى تۇرۇش كۈرىشىنى ئۇزۇن مۇددەت ئېلىپ بېرىشىمىز لازىم.

مۇقىملىق شىنجاڭدىكى ھەر مىللەت خەلقىنىڭ ئەڭ يۈكسەك مەنپەئىتى، مۇقىملىقنى قوغداش ھەر مىللەت خەلقىنىڭ ئورتاق ئارزۇسى. ئەۋلادتىن - ئەۋلادقا ۋە تىنىمىزنىڭ چېگرا رايونىدا ياشاپ كېلىۋاتقان شىنجاڭدىكى ھەر مىللەت خەلقى ئەزەلدىن بۆلگۈنچىلىككە قارشى تۇرۇپ، مىللەتلەر ئىتتىپاقلىقىنى قوغداش، ۋە تەننىڭ بىرلىكىنى قوغداشتا، ئۆچمەس تۆھپىلەرنى قوشقان ئىدى. بۈگۈنكى كۈندە، ھەر مىللەت خەلقى شەرەپلىك ئەنئەنىنى جارى قىلدۇرۇپ، ۋە تەنپەرۋەرلىك ۋە مىللەتلەر ئىتتىپاقلىقى بايرىقىنى ئىگىز كۆتۈرۈپ، خەنزۇلار ۋە ئاز سانلىق مىللەتلەر ئارىسىدا «ئىككى ئايرىلالماسلىق» ئىدىيىسىنى پۇختا تۇرغۇزۇپ، مۇقىملىقنى قوغداشنى ھەممىنى بېسىپ چۈشىدىغان مەركىزىي ۋەزىپە قاتارىدا ھەقىقىي تۈردە چىڭ تۇتۇشى، «مىللىي»، «دىنىي» قاتارلىق تۈرلۈك شەكىلدىكى بايراقلارنى كۆتۈرۈۋالغان بۆلگۈنچى كۈچلەرگە قارشى مۇرەسسەسىز كۈرەش قىلىپ، ۋە تەننىڭ بىرلىكى ۋە شىنجاڭنىڭ ئۇزۇن مۇددەت تىنچ بۇلۇشىغا تېخىمۇ زور تۆھپە قوشىشى لازىم.

نۆۋەتتە، شەھرىمىزدە تىنچ - ئىتتىپاق، سىياسىي، ئىقتىسادىي جەھەتتىن مۇقىم، خەلقىنىڭ كۆڭلى خاتىرجەم بولسىمۇ، مۇقىملىق ئامىللىرى يەنىلا ساقلانماقتا. ھەر دەرىجىلىك پارتىيە تەشكىلاتلىرى بارىن يېزىسىدا يۈز بەرگەن ئەكىسلىنىنقىلابىي قوراللىق توپلانغىنى سەلبىي دەرىجىلىك قىلىپ، ھەر مىللەت خەلقىگە بولۇپمۇ ياش ئۆسمۈرلەرگە ماركسىزىملىق مىللەت نەزىرىيىسىنى،

مىللىي سىياسەت ۋە مىللەتلەر ئىتتىپاقلىقى تەربىيىسى ئېلىپ بېرىپ، كۆپچىلىكنى مىللەتلەر ئىتتىپاقلىقىنى خۇددى ئۆز كۆز قارىچۇقىنى ئاسرىغاندەك ئاسراشقا، ۋە تەننىڭ بىرلىكىنى خۇددى ئۆز ھاياتىنى قەدىرلىگەندەك قەدىرلەشكە، مىللەتلەر ئىتتىپاقلىقىنى ئاڭلىق قوغداشقا، بۆلگۈنچىلىككە قارشى تۇرۇپ، شەھىرىمىزنىڭ سىياسىي - ئىقتىسادىي مۇقىملىقى ۋە جەمئىيەتنىڭ تېخىمۇ مۇقىم تەرەققىي قىلىشىنى ئىلگىرى سۈرۈشكە، شەھىرىمىزنى ئىمكان قەدەر بالدۇرراق مىللەتلەر ئىتتىپاقلىقى، ئارمىيە - خەلق ئىتتىپاقلىقى بۇيىچە نەمۇنچى شەھەر قىلىپ قۇرۇپ چىقىش ئۈچۈن كۈرەش قىلىشقا سەپەرۋەر قىلىش لازىم.

«ئۈرۈمچى كەچلىك گېزىتى» 1990 يىلى 25 - ئاپرېل سانىدىن.

